

KĀVYAMĀLĀ.

A collection of old and rare Sanskrit Kāvyas,
Nāṭakas, Champūs, Bhāṇas, Prahasanas,
Chhandas, Alankāras &c.

Part IV.

8385

EDITED BY

PĀNDIT DURGĀPRASĀDA

AND

KĀSĪNĀTH PĀNDURANG PARAB.

Sa8

Third Revised Edition.

Kāv

PUBLISHED BY

PĀNDURANG JĀWAJĪ,
PROPRIETOR 'NIRĀYĀ SĀGAR' PRESS,
BOMBAY.

1937.

CENTRAL ARCHAEOLOGICAL
LIBRARY, NEW DELHI.

Acc. No..... 8385.....

Date..... 28-2-57.....

Call No..... 5a 8 / Kām

[All rights reserved by the publisher.]

Publisher:-Pandurang Jawaji, } Nirnaya Sagar Press,
Printer:-Ramchandra Yesu Shedge, } 26-28, Kolbhat Street, Bombay.

॥ श्रीः ॥

काव्यमाला

नाम

नानाविधप्राचीनकाव्यनाटकचम्पूमाणप्रहसन-
छन्दोलंकारादिसाहित्यग्रन्थानां संग्रहः ।

चतुर्थो गुच्छकः ।

जयपुरमहाराजाश्रितेन पण्डितब्रजलालसूनुना पण्डित-
दुर्गाप्रसादेन, मुम्बापुरवासिना परबोपाह-
पाण्डुरङ्गात्मजकाशिनाथशर्मणा च
संशोधितः ।

चतुर्थं संस्करणम् ।

स च

मुम्बव्यर्याँ

पाण्डुरङ्ग जावजी इत्यैतैः,

स्त्रीये निर्णयसागराल्यमुद्द्रिष्यन्नालये मुद्रयित्वा प्राकाश्यं नीतः ।

शाकः १८५९, विस्ताव्दः १९३७.

अनुक्रमणिका ।

पृष्ठम् ।

१. बाणभट्टकृतं चण्डीशतकम् (सटिप्पणम्)	१
२. नागराजकविप्रणीतं भावशतकम्	४६
३. नारायणभट्टपादकृतः स्वाहासुधाकरः	६४
४. श्रीकृष्णकविप्रणीतं ताराशशाङ्कम्	७१
५. रामचन्द्रकविकृतं रसिकरञ्जनम्	९६
६. क्षेमेन्द्रकविकृतं कविकण्ठाभरणम्	१४९
७. भल्लटकृतं भल्लटशतकम्	१६९
८. नीलकण्ठदीक्षितप्रणीतं सभारञ्जनशतकम्	१८९
९. कालिदासकृता नवरत्नमाला	१९९

काव्यमाला ।

मंहाकविश्रीबाणभट्टविरचितं
चण्डीशतकम् ।
टिप्पणसमेतम् ।

मा भाष्मीर्विग्रमं भूरधर विधुरता केयमास्यास्य रागं
पाणे प्राण्येव नायं कल्यसि कलहश्रद्धया किं त्रिशूलम् ।

१. वात्सायनवंशोऽद्वये महाकविः श्रीबाणभट्टः कान्यकुञ्जाविपते हर्षवर्धनस्य
सभायामासीदिति हर्षचरितात्प्रतीयत एव. विस्तरंवत्सरीयसप्तमशतकपूर्वार्थे
'हुएन् त्सङ्ग'- (Hiouen-Thsang) नामा कथनं बौद्धशीनदेशाद्भारतवर्षे
समागतः ब्राह्म च बहूनि वर्षाणि भारते वर्षे. स च प्रस्तुहं स्ववृत्तं लिखितवान्.
तस्मिन्समये हर्षवर्धनो राज्यं कुर्वन्नासीदिति तद्वृत्तान्तपुस्तकादाधुनिकैर्महापण्डि-
तैरधिगतम्. तस्माद्वाणभट्टोऽपि सप्तमशतकपूर्वार्थे एवासीदिति निश्चितमेव. सांप्रतं
बाणभट्टकृतिषु (१) कादम्बरीपूर्वभागः, (२) हर्षचरितम्, (३) चण्डीशतकम्,
(४) पार्वतीपरिणयनाटकम्, एतच्चतुष्टयमुपलभ्यते. तत्र पार्वतीपरिणयकर्ता कथि-
दन्यो बाणकविरयमेव वेति संदेहः. विद्यारथ्यशिष्योऽपि कथनं शब्दचन्द्रिकान्-
कर्ता बाण आसीत्. विस्तरेण बाणभट्टवर्णेन तु हर्षचरिते डॉकट्टरीटर्सनमुद्दित-
कादम्बर्युपोद्घाते च द्रष्टव्यम्. श्लोकबद्धा कादम्बरी, मुकुटताडितकनाटकं च
बाणभट्टेन प्रणीतमित्यपि ज्ञातम्, किं त्वेतद्वन्थद्वयं नायायुपलब्धम्. २. अस्य
शतकस्य सोमेश्वरसूनुधनेश्वरप्रणीतैका, कर्तृनामरहिता चापरा, एवं टीकाद्वयमुप-
लब्धमसामिः. किं तु टीकाद्वयमप्यतीव तुच्छं वृथा समासादिभिः पल्लवितमस्ति.
असल्लव्यं तत्पुस्तकद्वयं चातीवशुद्धं मध्येमध्ये त्रुटिं चेति संपूर्णटीकामुद्दण्डमु-
पेक्ष्य टीकाद्वयोद्भूतं स्वल्पं टिप्पणमेवात्र गृहीतम्. बाणभट्टस्य चण्डीशतकिन्मणे
कारणं मानहुङ्गप्रणीतभक्तामराख्यजिनस्तुतिटीकाकर्तुभिरुणाकररन्नचन्द्रादिभिः
खस्तीकारम्ये लिखितमस्ति, तत्र कपोलकल्पितमिति नात्रासामिरुद्धतम्. शत-
कस्यास्य शार्ङ्गधरपद्धतिसरस्वतीकण्ठाभरण-वाग्भटप्रणीतकाव्यानुशासन-अर्जुन-
वर्मदेवप्रणीतामरुद्धतकटीकादिग्रन्थेषु श्लोकाः समुपलभ्यन्ते.

इत्युद्यत्कोपकेतून्प्रकृतिमवयवान्प्रापयन्त्येव देव्या

न्यस्तो वो मूर्धि मुष्यान्मरुदसुहृदसून्संहरन्नद्विरंहः ॥ १ ॥

देव्या आद्विश्चरणो वो युष्माकमंहः पापं मुष्याद्वरतु । किं कुर्वन् । मरु सुहृदसून्देववैरिग्राणान्संहरन् । कीदृशोऽद्विः । मूर्धि न्यस्तः । अर्थान्मरु सुहृदो महिषासुरस्यैव । किंभूतया देव्या । इत्यमुना प्रकरेण उद्यत्कोपके नाविर्भवत्कोधचिह्नानवयवाच्चिजाङ्गान्प्रकृतिं पूर्वावस्थां प्रापयन्त्या इव । ह एकथम् । हे भ्रः, विभ्रमं विलासं मा भाष्टीः मा आमर्दयेः । हे अधर जो केयं विधुरता किमिदं वैकल्यम् । हे आस्य मुख, रागं लौहित्यमस्य श्चिं ‘असु ध्येपणे’ । हे पाणे हस्त, अयं महिषः प्राण्येव चेतनावानेव न । कहुश्रद्धया सङ्गामवाञ्छया त्रिशूलं किं कलयसि । यद्वायं ना पुरुषः ग्राम्ये जन्तुमात्रोऽयमसत्पादतलाधातमात्रसाध्यः, तर्तुक युष्माभिरसमय एव वृक्ष कोपाद्विकृतिरास्थीयते, स्वस्था भवन्तु भवन्तः । उत्प्रेक्षालंकारः ॥

हुंकारे न्यकृतोदन्वति महति जिते शिज्जितैर्नूपुरस्य

श्लिष्यच्छृङ्खक्षतेऽपि क्षरदसृजि निजालक्कक्ष्रान्तिभाजि ।

स्कन्धे विन्ध्याद्रिबुद्ध्या निकषति महिषस्याहितोऽसूनहार्षी-

दज्ञानादेव यस्याश्वरण इति शिवं सा शिवा वः करोतु ॥ २ ॥

सा शिवा भगवती वः शिवं कल्याणं करोतु । सा का । इत्यज्ञानादे यस्याश्वरणो महिषस्यासून्ग्राणानहार्षीत् । किंभूतश्वरणः । विन्ध्याद्रिबुद्ध्य असम्बिवासोऽयं विन्ध्यपर्वत इति विद्या स्कन्धे अर्थान्महिषस्य आहित न्यस्तः । किंभूते च स्कन्धे । विन्ध्याद्रिबुद्ध्या निकषति कण्डूत्यपनयना निकषणं कुर्वति । इयामत्वादेवीचरणस्य तस्मिन्महिषस्कन्धस्यापि विन्ध्याद्रि अमो जातः । अत एव धर्षणं करोति । इति किम् । महति न्यकृतोदन्वति तिरस्कृतसमुद्घोषे हुंकारे अर्थान्महिषस्य नूपुरस्य शिज्जितर्जिते सति । स्कन्धनिकषणेनैव नूपुरध्वनिः समुत्पन्नः । हुंकारेण महिषोऽयमिति ज्ञातुं शक्यः । हुंकारस्य नूपुरशिज्जिततिरस्कृतत्वात् । अन्यच्च श्लिष्यच्छृङ्खक्षतेऽपि क्षरदसृजि गलद्वधिरे [अर्थादेव्याश्वरणे] निजालक्कक्ष्रान्तिभाजि स्वकीयया वकरसंग्रहयुक्ते सति । एवमुपन्यस्तहेतुव्रयाङ्गानिः समुत्पन्नः ॥

१. ‘स्यापयन्त्येव’.

जाह्नव्या या न जातीनुनयपरहरक्षितया क्षालयन्त्या

नूनं नो नूपुरेण ग्लपितशशिरुचा ज्योत्स्यया वा नखानाम् ।

तां शोभामादधाना जयति नवमिवालक्कं पीडयित्वा

पादेनैव क्षिपन्ती महिषमसुरसादाननिष्कार्यमार्या ॥ ३ ॥

आर्या देवी जयत्युल्कर्षेण वर्तते । कथंभूता । नवमलक्कक्षिपत्रं पादेनैव
पीडयित्वा महिषं क्षिपन्ती । पादेनैवेति नियमेनान्ययोगव्यवच्छेदः । पुनः
कथंभूता । तां शोभामादधाना धारयन्ती । [अर्थाच्छरणे ।] तां काम् । यानु-
नयपरहरक्षितया प्रसादानवत्परमहादेवप्रेरितया अत एव अक्षालयन्त्या । [अ-
र्थाच्छरणम् ।] जाह्नव्या गङ्गया न जाता । नूनं नूपुरेण या शोभा नो जाता ।
नखानां ज्योत्स्यया कान्त्या वा नो जाता । ग्लपितशशिरुचा इति जाह्नवीनू-
पुरज्योत्स्यानां विशेषणम् । कथंभूतं महिषम् । असुरसादाननिष्कार्यम् । अ-
सवः प्राणा एव रसस्तस्यादानं ग्रहणं तेन निष्कार्यं निष्प्रयोजनम् । यथाल-
क्कं पादेन निष्पीड्य तदीयं रसमादाय निःसारभागं क्षिपति कश्चित्, एवं
देवी रसभूतान्प्राणानादाय महिषं क्षिपतीति भावः । तां शोभामिति अल-
क्ककरसादाने या रक्तत्वलक्षणा भवति । किं त्वलक्ककेन कृत्रिमा शोभा,
इयं तु स्वाभाविकी ॥

मृत्योस्तुल्यं त्रिलोकीं ग्रसितुमतिरसाचिःसृताः किं तु जिह्वा:

किं वा कृष्णाङ्ग्रिपद्मद्युतिभिररुणिता विष्णुपद्माः पदव्यः ।

प्रापाः संध्याः सरारेः स्वयमुत नुतिभिस्तिस इत्यूद्यमाना

देवैर्देवीत्रिशूलाहतमहिषजुषो रक्तधारा जयन्ति ॥ ४ ॥

देवीत्रिशूलाहतमहिषजुषो देवीत्रिशूलकृतच्छद्महिषशरीरादुद्गतास्तिस्तो
रक्तधारा जयन्ति । किंभूताः । देवैरित्यमुना प्रकारेणोद्यमाना उव्येक्ष्यमाणाः ।
इतीति किम् । अतिरसादतिगार्ध्याच्चुल्यं युगपदेव त्रिलोकीं ग्रसितुं मृत्योः किं
तु जिह्वा निःसृताः । अर्थान्मुखकुहरात् । किं वा कृष्णाङ्ग्रिपद्मद्युतिभिर्विष्णुचर-
णपङ्कजकान्तिभिररुणिता रक्ततां नीता विष्णुपद्मा गङ्गायाः पदव्यः प्रवाहाः ।

१. ‘अनवमपुरहर-’ । २. ‘याम्याः’ । ३. ‘देव्याचिशूलक्षत-’ ।

उत अथवा स्मरते: शिवस्य नुतिभिः प्रार्थनाभिस्तित्रः संध्या: स्वयंप्रात्मा: ।
संध्या अपि रक्तवर्णा भवन्ति ॥

दत्ते दर्पाभरे सपदि पदभरोत्पिष्टदेहावशिष्टां

श्लिष्टां शृङ्गस्य कोटि महिषसुररिपोर्नपुरग्रन्थिसीम्नि ।

मुष्याद्वः कैलमषाणि व्यतिकरविरतावाददानः कुमारो

मातुः प्रब्रह्मलीलाकुवलयकलिकाकर्णपूरादरेण ॥ ५ ॥

अस्मिन्ब्रह्मोक्ते कुमारो वः कलमषाणि मुष्यादित्यन्वयो यदि विधीयते तदा
कुमारस्याप्राकरणिकत्वादप्रस्तुतान्वयता स्यात् । तस्मादेवमध्याहत्य व्याख्य-
यम्—सा माता वः कलमषाणि मुष्यात् । यस्या मातुः कुमारो व्यतिकरविन-
रतौ महिषेण सह युद्धसमाप्तौ प्रब्रह्मलीलाकुवलयकलिकाकर्णपूरादरेण शृङ्गस्य
कोटिमग्रमाददानो वर्तते । नेयं महिषशृङ्गकोटि:, किंतु मम मातुः कर्ण-
ज्युतो नीलोत्पलकलिकारूपः कर्णपूर एवायमिति श्रद्धयेति भावः । कीदृ-
शीम् । दर्पान्मदात्रहरे दत्ते सति सपदि तत्क्षणं पदभरेण चरणगुरुत्वेनो-
त्पिष्टश्रीमितः स चासौ देहश्च तस्मादेवशिष्टाम् । अथ च नूपुरग्रन्थिसीम्नि
श्लिष्टां लक्ष्माम् । कस्य देहावशिष्टाम् । महिषसुररिपोर्नमहिषरूपः सुररिपुस्तस्म् ।
महिषशृङ्गाणि प्रायेण कठिनानि भवन्तीति शृङ्गकोटेरवशिष्टत्वकारणम् ॥

शशद्विश्वोपकारस्पृष्टिरविकृतिः सास्तु शान्त्यै शिवा वो

यस्याः पादोपशल्ये त्रिदेशपतिरिपुर्दूरदुष्टशयोऽपि ।

नाके प्रापत्यतिष्ठामसकृदभिमुखो वादयञ्चशृङ्गकोद्या

हत्वा कोणेन वीणामिव रणितमणिं मण्डलीं नूपुरस्य ॥ ६ ॥
सा दिवा वः शान्त्यै सुखायास्तु । किंभूता । विश्वोपकारस्पृष्टिः सर्वोप-
कृतित्वभावा जगदुपकारशीला वा । शशनिरन्तरम् । उनः कीदृशी । अविकृतिविकारहिता । यस्या: पादोपशल्ये चरणप्रान्ते त्रिदेशपतिरिपुरन्दृवैरी
महिषो नाके स्तर्गेण प्रतिष्ठां स्थितिं प्रापयत् । चरणसंसर्गेजनितपुण्यातिशयेन
स्तर्गेनिवासी जात इति भावः । कीदृशः । दूरदुष्टशयोऽपि नीचस्व-
भावोऽपि । किं कुर्वन् । रणितमणिं नूपुरमण्डलीमसकृद्वारं वासमभिमुखः

१. 'किलिविषाणि'. २. 'महिषसुररिपुः'.

संमुखः सञ्चकाग्रोद्धा हत्वा कोणेन वादनदण्डेन वीणासिव वादयन् ।

यः किल देवीपादमूले वीणां वादयति स मृतः स्वर्गमामोत्ति ॥

निष्ठ्यूतोऽङ्गुष्ठकोद्धा नस्त्रिखरहतः पार्षिणनिर्यातसारो

गर्भे दर्भाग्रसूचीलघुरिव गणितो नोपसर्पन्समीपम् ।

नामौ वक्रं प्रविष्टाकृतिविकृति यथा पादपातेन कृत्वा

^३ दैत्याधीशो विनाशं रणभुवि गमितः सास्तु देवी श्रिये वः ॥७॥

सा देवी वः श्रियेऽस्तु । यथा दैत्याधीशो महिषो रणभुवि विनाशं गमितः
ग्रापितः । कथंभूतः । अङ्गुष्ठकोद्धा निष्ठ्यूतो निरस्तः । पुनः । नस्त्रिखरेण-
ङ्गुष्ठनखाद्येण हतस्ताडितः । पुनः । पाष्पर्यं गुफाधोभागेन निर्यातः सारो
यस्य सः । पादपश्चिमाधोभागनिर्यातिदित इति यावत् । पुनः । गर्भे पादमध्ये
दर्भाग्रसूचीलघुरिव न गणितः अतितुच्छो दृष्टः । किं कृत्वा । प्रविष्टाकृति-
विकृति यथा स्यात्था पादपातेन नामौ वक्रं कृत्वा । आदौ पादधातेन त-
ङ्गक्रं तदीयनाभौ प्रवेशितम्, तदनन्तरं व्यापादितः । यद्वा प्रविष्टाकृतेः
स्वरूपस्य विकृतिविकारो यस्त्रिखरहतः महिषस्य वक्रं पादपातेन तदीयनाभौ
प्रवेशयित्वा ॥

ग्रस्ताश्वः शष्पलोभादिव हरितहरेरप्सोदानलोभ्मा

स्थाणौ कण्ठं विनीय प्रतिमहिषरुषेवान्तकोपान्तवर्ती ।

कृष्णं पङ्कं यथेच्छन्वरुणमुपगतो मज्जनायेव यस्या:

स्वस्थौऽभूत्यादमास्त्वा हृदमिव महिषः सास्तु दुर्गा श्रिये वः ॥८॥

सा दुर्गा वः श्रियेऽस्तु । यस्याः पादं हृदं सरोवरमिव ग्राष्य महिषः
स्वस्थो निर्वृतः स्वर्गस्थश्चाभूत् । किंभूतः । हरितहरेः सूर्यस्य शष्पलोभाद्वाल-
द्वृणगार्ध्यादिव ग्रस्ताश्वः । सूर्यस्याश्चा हरिद्रूणीः सन्तीति महिषेण हरितको-
मलद्वृणबुद्ध्या कवलीकृताः । पुनः । अप्रसोदानलोभ्मा असोदाभितेजाः । देव-
घश्चतयामेस्तस्य दर्पं न सहते । स्थाणौ महादेवे कण्ठं विनीय शिवेन सह

१. 'निष्ठ्यातसारः'. २. 'प्रतिष्टाकृति'. ३. 'शान्त्यै शिवा वः'. ४. 'देवी
मुद्रे वः'.

समरं कृत्वा मदकण्डूतिमपनयीथ । महिषो हि स्थाणौ कीलके कण्डूत्यपनयन
करोति । मुनः । प्रतिमहिषरुषा महिषान्तरकोपेनेवान्तकोपान्तवर्ती यमस-
भीपगन्ता जातः । मुनः । कृष्णं विष्णुं कृष्णवर्णत्वात्पङ्कमिवेच्छन्मज्जनाय जला-
वगाहायेव वरुणं जलाधीशमुपगतः । एवं बहुषपि हरिदश्श्रग्भृतिस्थानेषु
आम्यन्स्वस्थो यो न बभूव, स महिषश्चण्डीपादमूले स्वस्थतां प्राप । अन्यो-
ऽपि महिषो हरिततुणलोलुपो भवति, अनलोष्माणं न सहते, स्थाणौ कण्डू-
तिमपनयति, द्वितीयं महिषं विलोक्य कोपाविष्टो भवति, कृष्णवर्णकर्दमे
लुठनेच्छया जलाशयं गच्छति, हृदं प्राप्य च स्वस्थो भवति ॥

त्रैलोक्यातङ्कशान्त्यै प्रविशति विवशो धातरि ध्यानतन्द्री-
मिन्द्राद्येषु द्रवत्सु द्रविणपतिपयःपालकालानलेषु ।

ये स्पर्शेनैव पिष्ठा महिषमतिरुषं त्रातवन्तक्षिलोकीं

पान्तु त्वां पञ्च चण्ड्याश्वरणनेखनिभेनापरे लोकपालाः ॥ ९ ॥

चण्ड्याश्वरणनखनिभेनापरे पञ्च लोकपालास्त्वां पान्तु । किंभूताः । स्पर्शे-
नैवातिरुषं महिषं पिष्ठा चूर्णयित्वा ये त्रिलोकीं त्रातवन्तो रक्षमाणाः । ननु
ब्रह्मादयः क गताः, येन चण्डीपादनखा महिषं पिष्ठा लोकपालाः संवृत्ता-
स्तत्राह—विवशो विहृले धातरि ब्रह्मणि त्रैलोक्यातङ्कशान्त्यै त्रैलोक्योपद्रव-
निवृत्तये ध्यानतन्द्रीं चिन्तारूपां प्रमीलां प्रविशति सति । यो हि तन्द्रीग्रस्तो
भवति स विवशो भवत्येव । कथं लोकरक्षा भविष्यतीति चिन्ताकारणम् ।
किं च इन्द्राद्येष्विन्द्रप्रधानेषु द्रविणपतिपयःपालकालानलेषु कुबेरवरुणय-
मामिषु द्रवत्सु सङ्गमान्त्रिवर्तमानेषु सत्सु । इन्द्राद्याः पञ्च पलायिता इति
देवीपादनखा लोकपाला जाताः ॥

त्रैलेयोत्पीडपीत्रां नखरजनिकृतामातपेनातिपाण्डुः

पार्वत्याः पातु युष्मान्पितुरिव तुलिताद्रीन्द्रसारः स पादः ।

यो धैर्यान्मुक्तलीलासमुचितपतनापातपीतासुरासी-

त्रो देव्या एव वामश्छलमहिषतनोर्नकलोकद्विषोऽपि ॥ १० ॥

१..‘त्रातवन्तो जगन्ति’ । २., ‘नखमिषेण’ । ३..‘प्रालेयोत्पीडदीपाम्’; ‘प्रा-
लेयोत्पीडदीव्यत्’.

नखरजनिकृतां नखचन्द्राणामातपेन प्रकाशेनातिपाण्डुरतिशुभ्रः पार्वत्याः
स पादो युध्मान्पातु । कथं भूतानां नखरजनिकृताम् । प्रालेयोत्पीडपीज्ञाम्
प्रालेयं हिमं तच्च धवलं भवति । तदुत्पीडनेन धवलिङ्गः युष्टा भवति ।
भगवती च प्रायेण प्रालेयशैलसंचारिणी । कस्येव पादः । पितुरिव हिमाच-
लस्त्रे व पादः प्रत्यन्तपर्वतः । पादशब्दो द्विरावर्तनीयः । अथवा स्वपितृचर-
णसद्वशश्चरणः । पितृसद्वशी कन्या धन्येति प्रशास्तवकथनम् । कीदृशः पादः ।
तुलिताद्रीन्द्रसारः । अतिगुरुरिति यावत् । स कः । यः पादो देव्या एव
नो वामः सञ्जः, अपि तु छलमहिषतनोः कपटमहिषस्य नाकलोकद्विषो देव-
शत्रोरपि वामो वैरी प्रतिकूलो वा । कुतः । धैर्यस्तस्त्वाधिक्यान्मुक्ता या
लीला तस्याः समुचितं यत्पतनं पातस्तस्यापाते आरम्भे यद्वा समुचितपत-
नेन आपाततः पीता गिलिता असवः प्राणा येन [अर्थान्महिषस्य] । यत्र
वीररसविभावका धैर्यशौर्यादयो भवन्ति तत्र शूङ्गारव्यजिका लीला न भव-
ति । अत एव लीलामुक्तव्यमुक्तम् । ततो वैरिव्यापादनमुचितम् । तत आपा-
ततोऽविभावितविचारं पीतासुव्यम् ॥

वक्षो व्याजैणराजः स दशभिरभिनत्पाणिजैः प्राक्सुरारे:

पञ्चैवास्तं नयामो युवतिचरणजाः शत्रुमेते वयं तु ।

इत्युत्पन्नाभिमानैर्नखेशशिमणिभिर्योत्स्यया स्खांशुमध्या

यस्याः पादे हतारौ हसित इव हरिः सास्तु काली त्रिये वः ११

सा काली वः श्रियेऽस्तु । सा का । यस्याः पादे हतारौ धातितश्त्रौ सति
स्वांशुमध्या ज्योतस्यया नखशशिमणिभिर्नखचन्द्रकान्तैर्हरिरिति हसित इव
बभूव । इतीति किम् । प्राक्पूर्वं सुरारेहिरप्यकशिपोर्बक्ष उरःस्थलं व्याजैण-
राजः कपटसिंहो नरहरिदशभिः पाणिजैर्नखेशभिनत । एते वयं तु युवतिच-
रणजाः, पञ्चैव शत्रुमस्तं नयाम इत्युत्पन्नाभिमानैर्जातगवैः । हरेन्खाः करजाः,
वयं युवतिचरणजाः, ते दश वयं पञ्च, तैर्वक्षोमात्रं विदारितमसाभिरु-
शाक्वरस्तं नीतः, इत्यभिमानकारणम् ॥

रक्ताक्तेऽलक्तकश्रीर्विजयिनि विजये नो विराजत्यमुष्मि-

न्हासो हस्ताग्रसंवाहनमपि दृलिताद्रीन्द्रसाराद्विषोऽस्य ।

१. ‘अतिरुचिरनखैः’ । २. ‘शान्त्यै शिवा वः’ । ३. ‘तुलिताद्रीन्द्र-’ ।

त्रासेनैवाद्य सर्वः प्रणमति कदनेनामुनेति क्षतारिः

पादोऽव्याच्छुभितो वो रहसि विहसता अ्यम्बकेणाभ्विकायाः १२

इति विहसता अ्यम्बकेण रहस्येकान्तेऽन्यं विनयप्रकारमपश्यता चुभितः क्षतारिव्यापादितशब्दुभिकायाः पादो वो युष्मानव्याद्रक्षतु । इतीति किम् । है विजये पार्वतिसखि, अथवा विजये सति अमुष्मिन्विजयिनि विजयशालिनि रक्षाके महिषरुधिरदीर्घभूते ते पादेऽलक्षकश्रीर्न विराजति । अथ च दुलिताद्विन्द्रसारद्विषो नाशितः पर्वतेन्द्रसमानगरिमा शत्रुर्येन तस्यास्य तव पादस्य हस्ताग्रेण संवाहनमपि हासः । किं चाद्याद्युनामुना कदनेन महिषवधेन सर्वो जनस्त्रासेनैव प्रणमतीति । चरणे यावकरसरञ्जनं हस्ताग्रेण संवाहनं प्रणामश्चेति त्रयमुचितम् । किं त्वत्र त्रयमपि न घटत इति महादेवेन तच्छुभ्वनमेव कृतम् ॥

भज्ञो न अूलतायास्तुलितबलतयानास्थमस्थां तु चक्रे

न क्रोधात्पादपदं महदमृतमुजामुदृतं शल्यमन्तः ।

वाचालं नूपुरं नो जगदजनि जयं शंसदंशेन पाष्ठो-

मुष्णन्त्यासून्सुरारेः समरभुवि यथा पार्वती पातु सा वः ॥१३॥

सा पार्वती वः पातु । यथा पाष्ठोंशेन पादतलपश्चाम्भागैकदेशेन समरभुवि सुरारेमहिषस्यासून्मुष्णन्त्या न केवलं अूलताया एव भज्ञः कृतः, अपि तु तुलितबलतया अनास्थं यथा स्यात्तथा अस्थां कीकसानामपि अर्थान्महिषस्य भज्ञश्रूर्णनं चक्रे । यस्य बलं तुलितं भवति तस्य पराजयेऽनास्था क्रियते । अूलताभज्ञो अूकृदिलत्वं क्रोधेन । किं च क्रोधात्पादपदमेव नोद्दृतम्, अपि तु अमृतमुजां देवानां महदन्तः शल्यमप्युदृतम् । देवा हि महिषं शल्यभूतमन्तश्चिन्तयन्ति स्म । अन्यच्च नूपुरमेव वाचालं मुखरं नो जातम्, अपि तु जयं शंसक्तथयज्जगदपि वाचालमजनि ॥

निर्यन्नानास्थशश्वावलि बलति बलं केवलं दानवाना

द्राङ् नीते दीर्घनिद्रां द्विषति न महिषीत्युच्यसे प्रायशोऽव ।

अद्वीसंभाव्यवीर्या त्वमसि खलु मया नैवभाकारणीया

कालायन्यात्केलाविति हसति हरे हीमती हन्त्वरीन्वः ॥१४॥

हरे आत्केलौ गृहीतकीडे इति हसति सति हीमती लज्जाकुला काला-
यनी वो युष्माकमरीञ्चात्रून्हन्तु । इतीति किम् । अद्य त्वं महिषीति मया
नोच्यसे । यतः, अद्वीसंभाव्यवीर्या । स्त्रीघेतादृशं वीर्यं न संभाव्यते । द्वा-
ग्न्यटिति द्विषिति शत्रौ महिषे दीर्घलिङ्गां भूत्युं नीते सति, त्वयेत्यर्थात्, सि-
र्यन्नानास्त्रशस्त्रावलि दानवानां बलं सैन्यं केवलं स्वामिशून्यमध्य वलति
चलति यथागतं याति । महिषी कृताभिषेका राज्ञी सैरसी च । या महिष-
वधं करोति सा कथं महिषीशब्दाभिषेया । महिषी महिषाद्वीनबला भवति,
त्वं तु महिषाकोटिगुणाधिकबला । प्रायशो बाहुस्येन । एवं मया त्वं नाका-
रणीया । स्त्रीरूपाया एव भार्याया आकारणमाह्वानं युक्तम् । त्वं तु पुरुषच्चे-
ष्टितेति हासः ॥

जाता कि ते हरे भीर्भवति महिषतो भीरवश्यं हरीणा-

मद्यन्दोद्वैं कलङ्कौ त्यजति पतिरपां धैर्यमालोक्य चन्द्रम् ।

वायो कम्प्यस्त्वयान्यो नय यम महिषादात्मयुग्मं यथारौ

पिष्टे नष्टं जहास द्युजनमिति जया सास्तु देवी श्रियेवः ॥१५॥

सा देवी वः श्रियेऽस्तु । सा का । यथा अरौ महिषाल्ये शत्रौ पिष्टे चू-
र्णिते सति जया तत्पतीहारी नष्टं महिषभयात्पलायितं द्युजनमिन्द्राद्यमिति
जहास । इतीति किम् । हे हरे इन्द्र अथवा विष्णो, ते तव भीर्भयं किं
जाता । अथ वा युक्तमेतत् । यतोऽवश्यमेव महिषतो हरीणां भीर्भवति ।
जन्म हरिशब्दोऽथवाचकः । किं चाद्य इन्दोश्चन्द्रस्य द्वौ कलङ्कौ जातौ । एक-
स्त्रावत्सहजः, द्वितीयस्तु महिषयुद्धे पलायनान्निन्दारूपः । अपां पतिर्वलण-
श्चन्द्रं नष्टमालोक्य धैर्यं त्यजेद्वेलाभिमुखं प्रसरेत् । हे वायो, त्वयान्यः
कम्प्यः कम्पनीयः, त्वं तु स्वयं कम्पस इति भावः । अपि च हे यम, म-
हिषादात्मयुग्मं स्ववाहनं नय अपसारय । महिषो महिषान्तरं दृष्टा कुथ-
तीति भावः ॥

शूलप्रोतादुपाच्छुतमहि महिषादुत्पतन्त्या स्ववन्त्या
वर्त्मन्यारज्यमाने सपदि मखभुजां जातसंध्याप्रमोहः ।
नृत्यन्हासेन मत्वा विजयमहमहं मानयामीतिवादी
यामाश्छिष्य प्रनृत्तः पुनरपि पुरभित्पार्वती पातु सा वः ॥१६॥

सा पार्वती वः पातु । यामाश्छिष्य पुरभित्पार्वती पुनरपि प्रनृत्तो नर्तितु-
मारब्धवान् । किं कुवर्न् । नृत्यन् । कथं भूतः । सपदि तत्क्षणं मखभुजां वर्त्म-
सि देवमार्ग आकाश उपान्ते समीपे छुता मही यस्मिन्नेवं यथा स्यात्तथा शू-
लप्रोताद्विशूलविद्वादुत्पतन्त्योच्छलन्त्या स्ववन्त्या रुधिरन्द्यारज्यमाने रक्ती-
क्षियमाणे सति जातसंध्याप्रमोहः समुत्पन्नसंध्याकालञ्जानितः । संध्यासमये
हरो नृत्यतीति भावः । पुनश्च मत्वा बुद्धा । असम्भार्यशूलप्रोतमहिषोत्पत-
द्वक्तनदीरक्तमेव व्योम नायं संध्याकाल इति ज्ञात्वेति भावः । ततो हासेन
परितोषेण विजयमहं विजयोत्पवं मानयाम्यहमिति वादी । उपान्तशुतमहीति
क्षियाविशेषणम् । समासान्तविधेरलित्यत्वात् कप् ॥

नाकौकोनायकाद्यैर्युवसतिभिरसिश्यामधामा घरित्रीं
रुन्धन्वर्धिष्णुविन्द्याचलचकितमनोवृत्तिभिर्वीक्षितो यः ।

पादोत्पिष्टः स यस्या महिषसुररिपुर्नपुरान्तावलम्बी
लेभे लोलेन्द्रनीलोपलशकलतुलां स्तादुमा सा श्रिये वः ॥१७॥

सा उमा वः श्रिये स्तात् । सा का । यस्या: पादोत्पिष्टो महिषाख्यः सुर-
रिपुर्नपुरान्तावलम्बी लोलेन्द्रनीलोपलशकलतुलां लेभे । नृपुरसमीप इन्द्र-
नीलशकलेनावश्यमेव भाव्यम् । कथं भूतः । नाकौकोनायकाद्यैरिन्द्रद्यैर्युव-
सतिभिर्देवर्धित्रीं रुन्धन्पुरुषीमावृण्वन्दष्टः । कथं भूतैः । वर्धिष्णुविन्द्याचल-
चकितमनोवृत्तिभिः । किमयं विन्द्याचल एव पुनर्वृद्धिं गच्छतीति भीतैः ।
असिश्यामधामा खड्डवन्मेचककानितः ॥

दुर्वारस्य द्युधाम्नां महिषितवपुषो विद्विषः पातु युम्बा-
न्पार्वत्या प्रेतपालस्वपुरुषपरुषः प्रेषितोऽसौ पृष्ठकः ।

यः कृत्वा लक्ष्यभेदं हृतभुवनभयो गां विभिद्य प्रविष्टः

पातालं पक्षपालीपवनकृतपतत्त्वादर्थशङ्काकुलाहिः ॥ १८ ॥

महिषितवपुषो महिषीकृतकायस्य विद्विषः पार्वत्या प्रेषितः प्रहितोऽसौ पृथक्तो बाणो युज्मान्पातु । कथंभूतः पृष्ठस्कः । प्रेतपालस्य यमस्य चे स्वपुरुपाः स्वकीयदूतास्तद्वप्तरूपः क्रूरः । कथंभूतस्य विद्विषः । द्युधाश्चां देवानां दुर्वारस्य दुःखेन वारयितुं शक्यस्य । यः पृष्ठको लक्ष्यस्य महिषस्य भेदं कृत्वा हृतभुवनभयः सन् । महिषहिंसान्त्वनभयहरणम् । गां भूमि विभिद्य पातालं प्रविष्टः । कथंभूतः । पक्षपालत्या: पञ्चपङ्कः पवनेन कृताः पततस्तादर्थस्य गह्य-डस्य शङ्कया आकुला अहयः सर्पा येन सः । पूर्वं गरुडेन पातालं प्रविशता पक्षपवनेन फणिनस्तासितास्तथा पार्वतीशरेणापीति भावः ॥

वज्रं विन्यस्य हारे हरिकरगलितं कण्ठसूत्रे च चक्रं

केशान्बद्धाभिधपाशैर्धृतधनदगदा प्राक्प्रलीनान्विहस्य ।

देवानुत्सारणोत्का किल महिषहतौ मीलतो हेपयन्ती

हीमत्या हैमवत्या विमतिविहतये तर्जिता स्ताज्या वः ॥ १९ ॥

जया देव्या: प्रतीहारी वो विमतिविहतये स्ताहुर्बुद्धिविनाशाय भवतु । किंभूता । हीमत्या लज्जितया हैमवत्या पार्वत्या तर्जिता । कुतः । प्राक्प्रलीनान्पूर्वं पलायितान्महिषहतौ महिषवधे जाते सति मीलत एकीभवतो देनान्वेपयन्ती लज्जितान्कुर्वणा । किं कृत्वा हेपयन्ती । हरिकरगलितं महिषभीत्या इन्द्रहस्ताच्छ्रुतं वज्रं हारे विन्यस्य । एवं हरिकरगलितं विष्णुहस्तात्पतितं चक्रं कण्ठसूत्रे च विन्यस्य । केशान्बिधपाशैर्वरुणपाशैर्बद्धा । धूतधनदगदा । तत्यकायुधधारणेन तेषां हास इति भावः । कथंभूता । उत्सारणोत्का उत्सारणे दूरीकरणे । देवानामित्यर्थः । उत्का उत्कणिता ॥

खङ्गे पानीयमाहादयति हि महिषं पक्षपाती पृष्ठस्कः

शूलेनेशो यशोभाग्भवति परिलघुः स्याद्धाहेऽपि दण्डः ।

हित्वा हेतीरितीवाभिहतिवहलितप्राक्तनापाटलिम्बा

पाष्ठर्यैव प्रोषितासुं सुररिपुमवतात्कुर्वती पार्वती वः ॥ २० ॥

पाष्ण्यैव पादपश्चाज्ञानेनैव सुरोरेपुं महिषं प्रोषितासुं गतप्राणं कुर्वती पा-
र्वती वोऽवतात् । किंभूतया पाष्ण्या । अभिहत्याभिघातेन बहलितः सान्द्री-
कृतः प्राक्तन आपाटलिमा यस्याः । देवीचरणे नैसर्गिकमारक्तवं महिषघात-
नेन बहुलीभूतमिति भावः । कृतः । खड्डे पानीयं तिष्ठति तत्प्रत्युत महिष-
माहादयति न धातयति । पृष्ठको बाणः । पक्षपाती पक्षैः पक्षैः पतनशीलः;
अथ च महिषस्य पक्षपाती सहाय्यभूतः । शूलेन ईशः शिवो यशोभाविश्व
एव शूली नान्यः । यदि महिषं प्रति शूलं प्रेष्यते तदायमपि शूली स्यात् ।
वधाहें दण्डोऽपि परिलघुः शीघ्रं भाव्यः स्यात् । उत्तिष्ठमानः परो नोपेक्ष्य
इति । इतीव हेतीरायुधानि हित्वा पाष्ण्यैव महिषं व्यापादितवती ॥

कृत्वेद्दक्षर्म लज्जाजननमनश्ने शक्र मासून्विहासी-

वित्तेशं स्थाणुकण्ठे जहि गदमगदस्यायमेवोपयोगः ।

जातश्चकिन्विचक्रो दितिज इति सुरांस्त्यक्तहेतीन्ब्रुवन्त्या

‘ब्रीडां व्यापादितारिजयति विजयया नीयमाना भवानी ॥२१॥

विजयया देव्याः सख्या व्यापादितारिभवानी ब्रीडां नीयमाना जयति ।
किंभूतया । त्यक्तहेतीन्सुरानिति ब्रुवन्त्या । इतीति किम् । हे शक्र, ईदगल-
ज्जाजननं कर्म युद्धात्पलायनं कृत्वा अनश्नेऽभोजनविषयेऽसून्प्राणान्मा वि-
हासीर्मा त्वज । अथ च अशविर्वर्तं तद्विहितोऽनश्ननिस्तत्संबोधनं हे अनश्ने
स्त्यक्तव्रज । युद्धात्पलायनं लज्जाजननम् । यो हि लज्जाजननं कर्म करोति
सोऽनश्नेन प्राणांस्त्यजतीति भावः । हे वित्तेश कुबेर, स्थाणुकण्ठे गदं रोगं
जहि । यतो भवानगदो गदारहित औषधरूपश्च । भवानौषधरूपः संवृत्तोऽतो
भवन्मिद्यस्य शिवस्य कण्ठरोगं दूरीकुर्विति भावः । हे चक्रिन् विष्णो, दितिजो
महिषो विचक्रः सैन्यरहितो जातः । यथा भवांश्चक्रीभूत्वापि त्यक्तवक्र-
स्तथा महिषोऽपि विचक्र इति भावः ॥

देयाद्वो वाञ्छितानि छ्छलमयमहिषोत्पेषरोषाँनुषङ्गा-

न्रीतः पातालकुर्क्षिः हृतसुवनभयो भद्रकाल्याः स पादः ।

१. ‘अय्येश’ । २. ‘लज्जाम्’ । ३. ‘दोषा—’ । ४. ‘कृतपरमभयो’ ।

यः प्रादक्षिण्यकाङ्गावलयितवपुषा वन्द्यमानो मुहूर्ते

शेषेणेवेन्दुकान्तोपलरचितमहानूपुराभोगलक्ष्मीः ॥ २२ ॥

छलमयस्य महिषस्योत्पेष उत्पेषणं तेन यो रोषानुषङ्गः क्रोधसंबन्धस्त्र-
स्मात्पातालकुर्क्षिं नीतो हत्युवनभयो भद्रकाल्याः स पादो वो वान्छितानि
देयात् । यः पाद इन्दुकान्तोपलरचितमहानूपुराभोगलक्ष्मीश्चन्द्रकान्तमणि-
घटितनूपुरशोभमानो यः पादः प्रादक्षिण्यवाङ्च्या वलयीकृतशरीरेण शेषेण
मुहूर्तं वन्द्यमान इव भाति । देवीपादस्य क्षणं पाताले स्थितस्य चन्द्रकान्तनू-
पुरे शेषकायोत्प्रेक्षणम् ॥

शूलं तूलं नु गाढं प्रहर हर हृषीकेश केशोऽपि वक-

श्रकेणाकारि किं मे पविरवति नहि त्वाष्ट्रशत्रो द्युराष्ट्रम् ।

पाशाः केशाङ्गनालान्यनलं न लभसे भातुमित्याचदर्पं

जल्पन्देवान्दिवौकोरिपुरविधि यथा सांस्तु शान्तै शिवा वः २३

आत्तदर्पं गृहीतमदं यथा स्यात्था इति देवाज्ञल्पन्दिवौकोरिपुरदेवशत्रु-
महिषो यथा अवधि हतः सा शिवा वः शान्तै अस्तु । इतीति किम् । हे
हर, शूलं अर्थात्तव तूलं नु कर्पासस्तुल्यं किमु, अतस्त्वं गाढं प्रहर । हे हृषी-
केश, तव चक्रेण किं मम केशोऽपि वक्रीकृतः । अपि तु न । हे त्वाष्ट्रशत्रो
इन्द्र, तव पविर्बंधं द्युराष्ट्रं स्वर्गदेशं नावति न रक्षति । हे केश जलेश वरुण,
तव पाशा अङ्गनालानि कमलनालवदितिमृदवः । हे अनल, भातुं न लभसे ।
मथभया हतस्त्वमित्यर्थः ॥

शार्ङ्गिन्बाणं विमुच्च अमसि बलिरसौ संयतः केन वाणो

गोत्रारे हन्यहं ते रिपुमररिपुस्त्वेष गोत्रस्य शत्रुः ।

दैत्या व्यापाद्यतां द्रागज इव महिषो हन्यते मन्महेऽद्ये-

त्युत्पासोमा पुरस्तादनु दनुजतनुं मृदती त्रायतां वः ॥ २४ ॥
पुरस्ताप्यवैमिल्युत्पासोपहस्य । अर्थोद्वान् । अनु पश्चादनुजतनुं महिषदेहं

१०. ‘पार्वती पातु सा वः’ । २०. ‘असुररिपुः’ ।

मृद्रती चूर्णयन्ती उमा वस्त्रायताम् । इतीति किम् । हे शार्ङ्गिन् विष्णो, बाणं
विमुच्छ । बाणं तन्नामानं दैत्यं शरं च । असौ वलिरिति अमसि आन्ति क-
रोषि । बाणः केन संयतः । त्वं बलिवन्धनकर्ता अतस्तव बाणमोक्षो युक्त
इति भावः । हे गोत्रारे इन्द्र, ते रिपुमहं हन्मि । एषोऽमररिपुर्महिषो गो-
त्रस्य स्वकुलस्य शत्रुः । यतो देवा दैत्याश्च काश्यपेयाः । अतोऽयमपि गोत्रा-
रिः, तस्माद्गोत्रारिद्वयं नोचितमित्येन तव रिषुं हन्मीति भावः । अत एव
दैत्या अपि शास्यन्ते—हे दैत्याः, मन्महे मदीयोत्सवेऽज इव च्छाग इव
महिषो हन्यते, अतोऽयं महिषो द्राक्षीश्च व्यापाद्यतामय । देवीपर्वणि
च्छागो हन्यते एव ॥

स्पर्धावर्धितविन्ध्यदुर्भरभव्यस्ताद्विहायस्तलं

हस्तादुत्पतिता प्रसादयतु वः कृत्यानि कात्यायनी ।

यां शूलमिव देवदारुघटितां स्कन्धेन मोहान्धधी-

वैध्योदेशमशेषबान्धवकुलध्वंसाय कंसोऽनयत् ॥ २५ ॥

स्पर्धया पराभवेच्छया वर्धितो यो विन्ध्यस्तद्वृभर्मेरो यो भरस्तेन व्यस्ता-
द्विकलाद्वस्तात् । अर्थात्कंसस्य । विहायस्तलं गगनतलमुत्पतिता कात्यायनी-
वः कृत्यानि कार्याणि प्रसादयतु प्रसन्नानि निर्विद्वानि करोतु । यां कात्यायनी-
मशेषबान्धवकुलध्वंसाय मोहान्धधीः कंसो देवदारुघटितां शूलमिव स्कन्धेन
वध्योदेशं वध्यप्रदेशमनयत् ॥

तूर्णं तोषात्तुराषाद्प्रभृतिषु शमिते शात्रवे स्तोत्रकृत्सु

क्वान्तेवोपेत्य पत्युत्तमुजयुगलस्यालमालम्बनाय ।

देहार्थं गेहबुद्धिं प्रतिविहितवती लज्यालीय काली

कृच्छ्रं वोऽनिच्छयैवापतितघनतराश्लेषसौख्या विहन्तु ॥ २६ ॥

पत्युदेहार्थं गेहबुद्धिं प्रतिविहितवती काली वः कृच्छ्रं विहन्तु । किं कृत्वा ।
शात्रवे महिषे शमिते तुराषाद्प्रभृतिषु इन्द्रादिषु तूर्णं तोषात्स्तोत्रकृत्सु सत्सु
लज्यालीय लीना भूत्वा । महान्तो हि प्रत्यक्षप्रशंसया सुतरां लज्जन्ते ।
कथंभूतस्य पत्युः । आलम्बनायालं ततमुजयुगलस्य । अत एवानिच्छयैव

इच्छां विनैव आपतितघनतराश्लेषसौख्या ग्राससद्वालिङ्गनसुखा । उव्वेक्षते—
क्षान्तेवोपेत्य । यो हि क्षान्तो भवति स काप्यालम्बनमिच्छति ॥

आस्तां मुग्धेऽर्धचन्द्रः क्षिप सुरसरितं या सपली भवत्या:

क्रीडा द्वाभ्यां विमुच्चापरमलम्बनैकेन मे पाशकेन ।

शूलं प्रागेव लभ्नं शिरसि यदबला युध्यसेऽव्याद्विदग्धं

सोत्पासालापपातैरिति दत्तुजसुमा निर्दहन्ती दृशा वः ॥ २७ ॥

इतीत्थं सोत्प्रासाः समनाक्षिसता य आलापास्तेषां पातैर्विदग्धं चतुरं दञ्ज-
जं महिंषं दृशा निर्दहन्ती उमा वोऽव्यात । इतीति किम् । हे मुग्धे, अर्ध-
चन्द्रो बाणविशेषश्चन्द्रार्धं च आस्तां तिष्ठतु । अनेन तत्र भर्तुर्मूर्धस्थितेनार्ध-
चन्द्रेण किमपराद्वं वराकेणेति भावः । सुरसरितं गङ्गां क्षिप या भवत्या:
सपली वर्तते । अस्थानकोपवती त्वमत एव मुग्धापदेन संबोध्यसे । अमुनै-
केन पाशकेनालपपाशेन द्यूतसाधनेनाक्षेण मे चालम् । अपरं द्वितीयमपि पा-
शकं मुच्च । यतः क्रीडा द्वाभ्यां पाशकाभ्यां भवति । एकेन क्रीडितुं न श-
क्यते । शूलमायुधं व्याधिश्च । शूलं किमिति ल्यजसि । मम शिरसि प्रागेव
शूलं रोगविशेषो लक्ष्मम् । यतो मया सहबला योषिद्युध्यसे । इदमकीर्ति-
रूपं शूलम् । यद्वा अहं सबलः सैन्यः, त्वं पुनरबला एकाकिनीति । इदम-
कीर्तिरूपं शूलं मम शिरसि लक्ष्मेव ॥

वक्षाणां विक्षुवः किं वहसि बत रुचं स्कन्दं षण्णां विषण्णा-

मन्याः षण्मातरस्ते भव भव सकलस्त्वं शरीरार्धलब्ध्या ।

जिह्वां हन्त्यद्य कालीमिति सममसुभिः कण्ठतो निर्गता गी-

गीर्वाणारेर्येच्छामृदुपदमृदितस्याद्रिजा सावताद्वः ॥ २८ ॥

ययेच्छया मृदुपदमृदितस्य कोमलचरणन्यासचूर्णीकृतस्य गीर्वाणारेर्महि-
षय कण्ठतोऽसुभिः प्राणैः सममिति गीर्वाङ्ग निःसृता सा अद्रिजा पार्वती
वोऽव्यात । इतीति किम् । हे स्कन्द, त्वं विक्षुवः सन् षण्णां वक्षाणां रुचं
कान्तिं विषण्णां बत खेदे किं वहसि । यतोऽन्याः कृत्तिकारूपाः षट् मातरस्ते

१. 'यद्वच्छामृदु-'.

तव सन्ति । पार्वत्यां तव मातरि हतायां तास्वेव मातृस्तेहं बधान विषादं मा
कुथा हति भावः । अन्यच्च हे भव शिव, त्वं शरीरार्धलब्ध्या सकलः समयो
भव । पार्वत्या भवच्छरीरार्धं हृतमस्ति, अधुना तत्राशात्पुनरपि भवतः
संपूर्णशरीरलाभः स्यात् । अद्याहं जिह्वां दुष्टाशयां कार्लीं हन्मि । इयं कुटि-
ला काली च, त्वं पुनः सरलो गौरश्चेति न युवयोर्योगः साधीयात्, अतो
वातयाम्बेतामिति भावः ॥

गाहस्व व्योममार्गं गतमहिषमयैर्ब्रह्म विश्रव्यमध्यैः

शृङ्गाभ्यां विश्वकर्मन्धटयसि न नवं शार्ङ्गिणः शार्ङ्गमन्यत् ।

ऐमी त्वद्विष्टुरेयं विभृहि मृदुमिमामीश्वरेत्याचहासा

गौरी वोऽव्यात्क्षतारिः खचरणगरिमग्रस्तगीर्वाणगर्वा ॥ २९ ॥

क्षतारिनौशितशत्रुः, खचरणगरिमग्रस्तगीर्वाणगर्वा खपादगौरवनाशितदे-
वाहकारा । यत्कर्म देवैः शशाञ्चशक्तिमद्विर्न कृतं तदेव्या खचरणव्यापार-
मात्रेणैव कृतमिति भावः । अथ च इत्याचहासा इत्यमुना प्रकारेण कृतपरि-
हासा गौरी वोऽव्यात् । इतीति किम् । हे ब्रह्म सूर्य, त्वं गतमहिषमयैर-
श्वैर्विश्रव्यं यथा स्यात्तथा व्योममार्गमाकाशपथं गाहस्व । हे विश्वकर्मन् देव-
श्चिलिपन्, एताभ्यां महिषस्य शृङ्गाभ्यां शार्ङ्गिणो विष्णोर्नवमन्यच्छार्ङ्गं धरुन
घटयसि । किमनेन पुराणधनुषेति काङ् । हे ईश्वर, इयमैभी त्वगजचर्मे
निष्टुरा कठोरा इमां अर्थान्माहिषीं त्वचं विभृहि धारय ॥

क्षिसो वाणः कृतस्ते त्रिकविनितिततो निर्वलिर्मध्यदेशः

प्रह्लादो नूपुरस्य क्षतरिपुशिरसः पादपातैर्दिशोऽगात् ।

सङ्घामे संनेताङ्गि व्यथयसि महिषं नैकमन्यानपि त्वं

ये युंध्यन्तेऽत्र नैवेत्यवतु पतिपरीहासहृष्टा शिवा वः ॥ ३० ॥

इति पतिपरीहासहृष्टा शिवा वः पातु । इतीति किम् । हे संनेताङ्गि, त्वं
सङ्घामे एकं महिषमेव व्यथयसीति न, अन्यानपि येऽत्र न युध्यन्ते तानपि
व्यथयसि । कथम् । वाणः शरः क्षिसः कृतः, पक्षे ब्राणोऽसुरविशेषः क्षिसो

१. 'संनेता वो'. २. 'विद्यन्ते'. ३. 'तुष्टा भवानी'.

गलहस्तितः । ते त्रिकविनतिततो मध्यदेशो निर्बलिश्वलिरहितः कृतः । बाणक्षेपणसमये हि शरीरस्योर्ध्वोत्तमभन्मध्यदेशो निर्बलिर्जात इति भावः । पक्षे वलिर्दीनविशेषः । क्षंतरिपुरिंसरो नूपुरस्य पादपाते प्रहादो ध्वनिर्दिंशोऽगात । नूपुरशब्दो दिग्नन्तरगमी जात इत्यर्थः । पक्षे प्रहादोऽसुरविशेषः । अत्र युद्धे बाणवलिप्रहादा न सन्ति, भवती तानपि व्यथयतीति परीहासः ॥

मेरौ मे रौद्रश्वज्ञक्षतवपुषि रुधो नैव नीता नदीनां

भर्तारो रिक्ततां यत्तदपि हितमभूचिः सपलोऽत्र कोऽपि ।

एतन्नो मृष्यते यन्महिष कलुषिता स्वर्धुनी मूर्खी मान्या

शंभोर्मिन्द्याद्वसन्ती पतिमिति शमितारातिरीतीरुमा वः ॥३१॥

शमितारातिः पार्वती पतिमिति हसन्ती वः इतीस्पदवानिभन्द्यात् । इतीति किम् । हे महिष, मेरौ रौद्रश्वज्ञक्षतवपुषि सति मे रुधो नैव । त्वया शङ्खाभ्यां मेहृपवर्ते क्षते मम क्रोधो नास्ति । अन्यच्च यज्ञदीनां भर्तारः समुद्रा रिक्ततां नीतास्तदपि हितमभूत । तत्रापि मे रुधो नैव । अत्र कोऽपि निःसपलो जातः । समुद्रो महादेवश्च गङ्गापातिः । समुद्रिकीकरणे तु महादेवस्य निःसपलं गङ्गापतित्वं जातिमिति भावः । एतन्तु नो मृष्यते इदं न क्षम्यते यच्छंभोर्मूर्खी मान्या अर्थाच्छंभोरेव स्वर्धुनी गङ्गा कलुषिता कलुषीकृता । सेयं परयुरुषसङ्गात्कलुषा जातेति भावः ॥

सद्यः साधितसाध्यमुद्भृतवती शूलं शिवा पातु वः

पादप्रान्तविषक्त एव महिषाकारे सुरद्वेषिणि ।

दिष्ट्या देव वृषध्वजो यदि भवानेषापि नः स्वामिनी

संजाता महिषध्वजेति जयया केलौ कृतेऽर्धसिता ॥ ३२ ॥

पादप्रान्ते महिषाकारे सुरद्वेषिणि विषक्ते एव साधितसाध्यं कृतकार्यं शूल-मुद्भृतवती, अथ च जयया इति केलौ परीहासे कृते सति अर्धसिता शिवा वः पातु । इतीति किम् । हे देव, यदि भवान्वृषध्वजः, एषापि नः स्वामिनी पार्वती महिषध्वजा दिष्ट्या संजाता । साधु युवयोर्योगे यद्वावपि पशुध्वजौ । त्वं वृषारुढः, इयं पुनर्महिषारुढेति हास्यम् ॥

१. ‘श्रोतप्रान्त’.

विद्राणेन्द्राणि किं त्वं द्रविणददयिते पश्य संख्यं खसख्याः

स्वाहे स्वस्था स्वभर्तर्यमृतमुजि मुधा रोहिणी रोदितीव ।

लक्ष्मि श्रीवत्सलक्ष्मोरसि वससि पुरेत्यार्तमाश्वासयन्त्यां

स्वर्गस्त्रैणं जयायां जयति हतरिपोहेषितं हैमवत्या ॥ ३३ ॥

स्वर्गस्त्रैणं स्वर्गस्त्रीसमूहं जयायामित्याश्वासयन्त्यां सत्यां हैमवत्या हेषितं
लज्जितं जयति । कथंभूतं स्वर्गस्त्रैणम् । आतेम् । कथंभूताया हैमवत्या: ।
हतरिपोः । इतीति किम् । हे इन्द्राणि, त्वं किं विद्राणा । हे द्रविणददयिते
कुबेरपति, स्वसख्याः पार्वत्या: संख्यं युद्धं पश्य । हे स्वाहे अग्निदयिते, त्वं
स्वभर्तर्यमौ अमृतमुजि सति स्वस्था भव । महिषे हतेऽधुना सुखेन ब्राह्मण-
द्वयते इति भावः । रोहिणी चन्द्रपती मुधा वृथा रोदितीव । असंजातक्षतिरिति
भावः । हे लक्ष्मि, श्रीवत्सलक्ष्मोरसि विष्णुवक्षःस्थले पुरा वससि वत्स्यसि ।
इति सर्वं देवस्त्रीणामाश्वासनमाकर्ण्य देवी लज्जितेति भावः ॥

निर्वाणः किं त्वमेको रणशिरसि शिखिब्लशार्ङ्गधन्वापि विघ्य-

सत्ते धैर्यं क यातं जहिहि जलपते दीनतां त्वं न दीनः ।

शक्तो नो शत्रुभङ्गे भयपिशुन सुनासीर नासीरधूलि-

धिंग्यासि केति जल्यन्तिरुपरवधि यथा पार्वती पातु सा वः ॥ ३४ ॥

इति जल्यन्तिरुम्भिषो यथावधि हतः सा पार्वती वः पातु । इतीति किम् ।
हे शिखिन् वहे, किं त्वमेको रणशिरसि लिर्वाणः शान्तः किं तु शार्ङ्गधन्वा
विष्णुरपि विघ्यब्लशारान्मुञ्चन्निर्बाणो वाणरहितो जातः । श्लेषे ववयोरभेदः ।
हे जलपते वरण, तत्ते धैर्यं क यातं क गतम् । दीनतां जहिहि त्यज, यतस्त्वं
न दीनः दीनो न भवसि, अथ च नदीनामिनः प्रभुर्नदीनः । हे भयपिशुन
भयसूचक सुनासीर इन्द्र, नासीरधूलि: सेनासुखोत्थधूलिः शत्रुभङ्गे नो शक्तः,
धिंग्क त्वं क यासि । यथा पूर्वं तव सेनासुखोत्थधूलिमारसेव विलोक्य शत्रवः
पलायन्ते सा न तथाधुनेति भावः । यत्र यायसि तत्रैव हन्यसे ॥

नन्दिन्नानन्ददो मे तव मुरजमृदुः संप्रहारे प्रहारः

किं दन्ते रोम्णि रुणे ब्रजसि गजमुख त्वं वशीभूत एव ।

निन्मन्निन्मन्निदार्नीं द्युजनमिह महाकाल एकोऽसि नान्यः

कन्याद्रेदेत्यमित्थं प्रमथपरिभवे मृद्गती त्रायतां वः ॥ ३५ ॥

इत्थं प्रमथानां पार्षदानां परिभवे सति दैत्यं मृद्गती मर्दयन्ती अद्वैः
कन्या पार्वती वस्त्रायताम् । इत्थं कथम् । हे नन्दिन्, संप्रहारे युद्धे तव
प्रहारे मे आनन्ददः सुखप्रदः । यतो सुरजस्तु मृद्गती विनिकोमलः । हे गज-
सुख गणेश, रोमिण रोमतुल्ये दन्ते रुणे भग्ने सति किं ब्रजसि । यतस्वं प-
लायितोऽपि वशीभूत एव । लम्बोदरस्त्वाद्वरं पलायनं कर्तुमशक्त इति भावः ।
द्युजनमिन्द्राद्यं निन्मन्निन्मन्नितरां मारयन्नहस्मैवको महाकालः । अन्यो नास्ति ॥

वज्रं मज्जो मरुत्वानरि हरिस्तरसः शूलमीशः शिरसो

दण्डं तुण्डात्कृतान्तस्त्वरितगतिगदामस्थितोऽर्थाधिनाथः ।

प्रापन्यत्पादपिष्ठे द्विषि महिषवपुष्यज्ञलभानि भूयो-

उप्यायूषीवायुधानि द्युवसतय इति स्तादुमा सा श्रिये वः ३६
महिषवपुषि द्विषि यत्पादपिष्ठे सति द्युवसतय इन्द्रादयोऽङ्गलभान्यासु-
धान्यायूषीव भूयोऽपीति प्रापन्नास्वन्तः सा उमा वः श्रियेऽस्तु । पूर्वं महि-
षयुद्धे सर्वदेवायुधानि तच्छरीरे मझान्यासन्, अभुना देव्या महिषे पिष्ठे
पुनरपि तैः स्वायुधानि प्रापानि तद्वन्महिषविनाशादायूष्यपि लब्धानि, अन्य-
था तु जीवनं संदिग्धमेवासीदिति भावः । इति कथम् । मज्जः मज्जधातोः
सकाशादिन्द्रो वज्रं प्रापत् । अरि चक्रं हरिस्तस्योरसः प्रापत् । ईशः शिवः
शिरसः शूलमापत् । कृतान्तो यमस्तुण्डान्मुखादण्डं प्रापत् । अर्थाधिनाथः
कुबेरोऽस्थितस्त्वरितगतिशालिनीं गदां प्रापत् ॥

दृष्टवासक्तदृष्टिः प्रथमसिव तथा संमुखीनाभिसुख्ये

सेरा हासप्रगल्मे प्रियवचसि कृतश्रोत्रपेयाधिकोक्तिः ।

उच्युक्ता नर्मकर्मण्यवतु पैशुपतौ पूर्ववत्पार्वती वः

कुर्वाणा सर्वमीषद्विनिहितचरणालक्षकेव क्षतारिः ॥ ३७ ॥

पञ्चपतौ महिषे सर्वमीषदाभासमात्रं कुर्वाणा पार्वती बोऽवतु रक्षतु ।

१. 'कृतमुखविकृतिः'. २. 'पञ्चपतेः'.

कथंभूता । नर्मकर्मणि सङ्गामाख्ये उद्युक्ता । यथा पशुपतौ शिवे सर्वं नर्म-
कर्मकरोऽतथा महिषे किं तु ईषव् । इष्टौ अर्थान्महिषस्यासक्तदृष्टिः । तथा
आभिमुख्ये प्रथममिव संमुखीना । हासप्रगल्भे सेरा । प्रियवचसि कृतश्रो-
त्रपेयाधिकोक्तिः । कथंभूता । क्षतारिः अत एव विनिहितचरणालक्तकेव ।
पूर्ववद्यथा शिवे नर्मकर्मकरोऽतद्वित्यर्थः ॥

दैत्यो दोर्दीर्पशाली नहि महिषवपुः कल्पनीयाभ्युपायो

वायो वारीश विष्णो वृषगमन वृषनिंक विषादो वृथैव ।
वधीत ब्रह्ममिश्राः कवचमवकिताश्चित्रभानो दहरी-

नेवं देवाज्ञयोक्ते जयति हृतरिपोहेष्टपितं हैमवत्याः ॥ ३८ ॥

देवान्प्रति जयया एवमुक्ते सति हृतरिपोहैमवत्याः पार्वत्या हेष्टपितं लज्जितं
जयति । एवं कथम् । हे वायो, हे वारीश वस्तु, हे विष्णो, हे वृषगमन
शिव, हे वृषन् इन्द्र, महिषवपुदैत्यो दोर्दीर्पशाली अतो न कल्पनीयाभ्युपायः
सामादिग्रियोगसाध्यः । किं वृथैव विषादः क्रियते । तस्माद्ब्रह्ममिश्राः सूर्यस-
हिता यूर्यमचकिताः सन्तः कवचं वधीत संनद्वा भवत । हे चित्रभानो
वहे, अरीन्दह भसीकुरु ॥

आ व्योमव्यापिसीन्नां वनमतिगहनं गाहमानो भुजाना-

मर्चिमोक्षेण मूर्च्छन्दवदहनरुचां लोचनानां त्रैयस्य ।

यस्या निर्मज्जमज्जचरणभरनतो गां विमिद्य प्रविष्टः

पातालं पङ्कपातोन्मुख इव महिषः स्तादुमा सा श्रिये वः ॥ ३९ ॥

यस्या निर्मज्जमज्जचरणभरनतो महिषो गां भुवं विमिद्य पङ्कपातोन्मुख
इव पातालं प्रविष्टः सा उमा वः श्रिये स्तात् । निर्गता मज्जा यस्मादसौ
निर्मज्जः स चासौ चरणभरनतश्चेति । कथंभूतः । आ व्योम व्यापिसीन्नां भु-
जानामर्थोदेव्या अतिगहनं वनं गाहमानः । पुनः कथंभूतः । दवदहनरुचां
लोचनानां त्रयस्यार्चिमोक्षेण मूर्च्छन् । यथा वने आम्यन्दवाम्प्रितसोऽन्यो
महिषः कर्दमपातोन्मुखो गर्तं प्रविशति तथायमपि देवीलोचनार्चिर्भिर्दृन्द-
ह्यमानः पातालं प्रविष्टः ॥

१. 'बृहत्'. २. 'हृतरिपुहेष्टपितस्वर्निकाया'. ३. 'त्रैयेण'. ४. 'सा शिवास्तु'.

नीते निर्व्याजदीर्घा मधवति मधवद्वज्रलज्जानिदाने

निद्रां द्वागेव देवद्विषि मुषितस्थः संसरन्त्याः स्वभावम् ।

देव्या हग्म्यस्तिस्तुभ्यस्थय इव गलिता राशयो रक्तताया-

स्थायन्तां वस्त्रिशूलक्षतकुहरभुवो लोहिताम्भःसमुद्राः ॥ ४० ॥

त्रिशूलक्षतकुहरभुवो लोहिताम्भःसमुद्रा रुधिररूपजलसमुद्रा वस्थायन्ताम् । उत्प्रेक्षते—मधवद्वज्रलज्जानिदाने अघवति पापिनि । देवद्विषि महिषे द्वागेव निर्व्याजदीर्घा निद्रां मरणं नीते सति मुषितस्थो निवृत्तकोपाया अत एव स्वभावं संसरन्त्या देव्यास्तिस्तुभ्यो हग्म्यो नेत्रेभ्यस्थयो रक्तताया आहू यथस्य राशय इव गलिताः । क्रोधाभावादेव्या नेत्राणां रक्तत्वं निवृत्तं तदेव रुधिरसमुद्वेन संभावितम् ॥

काली कल्यान्तकालाकुलमिव सकलं लोकमालोक्य पूर्व

पश्चाच्छिष्टे विषाणे विदितदितिसुता लोहिता मत्सरेण ।

पादोत्पिष्टे परासौ निपतति महिषे प्राक्स्वभावेन गौरी

गौरी वः पातु पत्युः प्रतिनयनमिवाविष्कृतान्योन्यरूपा ॥ ४१ ॥

पत्युः शिवस्य प्रतिनयनं लोचनान्तररमिव आविष्कृतान्योन्यरूपा गौरी वः पातु । आविष्कृतमन्योन्यस्य रूपं यथा । स्वस्य रूपं भर्तृलोचनस्य, भर्तृलोचनरूपमात्मन इति भावः । किंभूता । महिषोपङ्कवेन कल्यान्तकालाकुलमिव सकलं लोकमालोक्य पूर्वं काली कृष्णा जाता । पश्चादनन्तरं विदितदितिसुता ज्ञातदैत्या मत्सरेणामर्थेण लोहिता रक्ता जाता । क्व सति । विषाणे श्रङ्गे अर्थान्महिषस्य श्लिष्टे लग्ने सति । पुनः । महिषे पादोत्पिष्टे अत एव परासौ गतप्राणे निपतति सति प्राक्स्वभावेन पूर्वप्रकृत्या गौरी अवदाता जाता । एवं त्रिशूपा देवी त्रिभिर्महादेवनयनैस्तुल्येति भावः ॥

गम्यं नैष्ठेर्न चेन्दोः सपदि दिनकृतां द्वादशानाम॑सद्यं

शक्रस्याक्षणां सहस्रं सह सुरसदसा सादयन्तं प्रसद्य ।

१. ‘मुषितमियः’ २. ‘शोणितस्य’ ३. ‘रक्षन्तु त्वाम्’ ४. ‘प्रतिनयन इवाविष्कृतान्योन्यभावा’ ५. ‘जितेन्दुम्’ ६. ‘अशक्यम्’

उत्पातोग्रान्धकारागमिव महिषं निन्नती शर्म दिश्या-

देवी वो वामपादाम्बुरुहनखमयैः पञ्चभिश्चन्द्रमोभिः ॥ ४२ ॥

वामपादकमलनखरूपैः पञ्चभिश्चन्द्रेरुत्पातोग्रान्धकारागमिव महिषं नि-
न्नती देवी वः शर्म दिश्यात् । कथंभूतम् । अग्नेन गम्यं न तिरस्करणीयम् ।
इन्द्रोश्चन्द्रस्य च न गम्यम् । सपदि द्वादशानां दिनकृताभादित्यानामसह्यम् ।
भुरसदसा देवसभ्या सह शक्रस्याक्षणां सहस्रं प्रसह्य सादयन्तं म्लानयन्तम्॥

दत्त्वा स्थूलात्रमालावलिविघसहसद्वसरप्रेतकान्तं

कात्यायन्यात्मनैव त्रिदशरिपुमहादैत्यदेहोपहारम् ।

विश्रान्त्यै पातु युष्मान्क्षणमुपरि धृतं केसरिस्कन्धभित्ते-

बिभ्रत्तकेसरालीमलिमुखररणन्नपुरं पादपद्मम् ॥ ४३ ॥

कात्यायन्या केसरिस्कन्धभित्तेरूपरि विश्रान्त्यै क्षणं धृतं पादपद्मं युष्मान्या-
तु । कथंभूतं पादपद्मम् । तत्केसरालीः सिंहस्कन्धसटा विभ्रत् । पुनः । अलि-
वन्मुखरो वाचालो रणन्नपुरो यत्र तत् । पद्मे हि केसरैर्ब्रंगमरैश्च भाव्यम् ।
किं कृत्वा । आत्मनैव त्रिदशरिपुमहादैत्यदेहोपहारं दत्त्वा । कथंभूतमुपहा-
रम् । स्थूलात्रमालावलिः स एव विघसो भोजनशेषस्तेन हसन्त्यो वसरा:
त्रेतकान्ता यत्र । निःसारा आत्रावलिरेवास्मदर्थमवशेषिता देव्येति प्रेत-
कान्तानां हासकारणम् ॥

कोपेनेवारुणत्वं दधैविकतरालक्ष्यलाक्षारसश्रीः

श्लिष्यच्छृङ्गाग्रकोणकणितमणितुलाकोटिहुंकारगर्भः ।

प्रत्यासन्नात्ममृत्युप्रतिभयमसुरैरीक्षितो हन्त्वरीन्वः

पादो देव्याः कृतान्तोऽपर इव महिषस्योपरिष्टान्निविष्टः ॥ ४४ ॥

महिषस्योपरिष्टान्निविष्टोऽपरः कृतान्तो यम इव देव्याः पादो वोऽरीन्हन्तु ।
कथंभूतः पादः । कोपेनेवारुणत्वं दधत् । अत एवाधिकतरालक्ष्यलाक्षारस-
श्रीः । पुनः कीदृशः । श्लिष्यच्छृङ्गाग्रमेव कोणो वीणादिवादनकीलस्तेन कृ-

निता या मणितुलाकोटिर्मणिनूपुरं स एव हुंकारो गर्भे यस्य । पुनः । प्रत्या-
सन्नात्ममृत्युग्रतिभयं यथा स्यादेवमसुरैर्वैक्षितः । यसोऽपि कोपाख्यो हुंका-
रं कुवर्नमहिषोपरिस्थित आसन्नमृत्युभीतैः पुरुषैर्वैक्षिते ॥

आँहन्तुं नीयमाना भरविधुरभुजसंसमानोभयांसं
कंसेनानांसि सा वो हरतु हरियशोरक्षणाय क्षमापि ।

प्राक्प्राणानस्य नास्यद्गनमुदपतद्वोचरं या शिलायाः

संप्राप्यागामिविन्ध्याचलशिखरशिलावासयोगोद्यतेव ॥ ४५ ॥

भरविधुरभुजसंसमानोभयांसं यथा स्यादेवं कंसेनाहन्तुं नीयमाना क्षमापि
समर्थापि हरियशोरक्षणायास्य कंसस्य प्राणान्प्राक्पूर्वं नास्यनाहरत्, किं तु
शिलाया गोचरं विषयं प्राप्य आगामिविन्ध्याचलशिखरशिलावासयोगोद्यतेव
गगनमुदपतत्, सा व एनांसि पापाति हरतु ॥

सान्ना नान्नाययोनेर्धृतिमकृत हरेन्नापि चक्रेण भेदा-

त्सेन्द्रस्यैरावणस्याप्युपरि कंलुषितः केवलं दानवृष्ट्या ।
दान्तो दण्डेन मृत्योर्न च विफलयथोक्ताभ्युपायो हतोऽरि-

येनोपायः स पादः सुखयतु भवतः पञ्चमश्चण्डिकायाः ॥ ४६ ॥

येन पादेनारिः शत्रुमहिषो हतः स पञ्चम उपायश्चण्डिकायाः पादो वः
सुखयतु । यो महिष आन्नाययोने ब्रह्मणः सान्ना वेदविशेषेण प्रथमोपायेन
च धृतिं नाकृत न कृतवान् । हरेश्चक्रेण भेदाद्विदारणाद्वितीयोपायाचापि धृतिं
परितोषं न कृतवान् । सेन्द्रस्यैरावणस्य दानवृष्ट्या मदवर्षणेन तृतीयोपायेन
च केवलमुपरि कलुषितो मलिनत्वं गतः, अथवा क्रोधं गतो न तु तुष्टः । न
च मृत्योर्यमस्य दण्डेनायुधेन चतुर्थोपायेन च दान्तो दमितः । अत एव
विफलयथोक्ताभ्युपायः निष्फलीकृतसामाध्युपायः ॥

भर्ती कर्ता त्रिलोक्यास्त्रिपुरवधकृती पश्यति व्यक्ष एष

क स्त्री क्वायोधनेच्छा न तु सदृशमिदं प्रस्तुतं किं मयेति ।

१. 'आधातम्'. २. 'पुलकितः'. ३. 'तुदतु भवदधम्'.

मत्वा सव्याजसव्येतरचं रणचलाङ्गुष्ठकोणाभिमृष्टं

सद्यो या लज्जितेवासुरपतिमधीतपार्वती पातु सा वः ॥ ४७ ॥

सव्याजं यथा स्यादेवं सव्येतरचरणस्य वामपादस्य चलाङ्गुष्ठकोणेनाभि-
मृष्टमसुरपतिं सद्यो यावधीत्सा पार्वती वः पातु । या हति मत्वा लज्जितेव ।
इतीति किम् । त्रिलोक्याः कर्ता त्रिपुरवधकृती एष व्यक्षः शिवो मम भर्ता
पश्यति । स्त्री कः, आयोधनेच्छा कः । न त्विदं सद्वशमुचितम् । मया किं
प्रस्तुतमारब्धम् ॥

वृद्धोक्षो न क्षमस्ते भवतु भव भवद्वाह एषोऽधुनेति

क्षिसः पादेन देवं प्रति झटिति यथा केलिकान्तं विहस्य ।

दन्तज्योत्खावितानैररतनुभिरतनुर्न्यकृतार्थेन्दुभाभि-

गौरो गौरेव जातः क्षणमिव महिषः सावतादम्बिका वः ॥ ४८ ॥

हे भव शिव, ते वृद्धोक्षो वृद्धवृषो न क्षमः, अधुना एव महिषो भवद्वाहो
भवत्विति केलिकान्तं यथा स्यादेवं विहस्य देवं क्षिवं प्रति झटिति यथा
महिषः पादेन क्षिसः सा अम्बिका वोऽवतात् । कथं भूतो महिषः । अतनु-
भिर्न्यकृतार्थेन्दुभाभिर्दन्तज्योत्खावितानैर्गौरः शुभ्रः, अतः क्षणमिव क्षण-
मात्रं गौरेव वृष एव जातः ॥

प्राक्षामं दहता कृतः परिभवो येन त्रिसंध्यानतैः

सेष्या वोऽवतु चण्डिका चरणयोः स्वं पातयन्ती पतिम् ।

कुर्वत्याभ्यधिकं कृते प्रतिकृतं मुक्तेन मौलौ मुहु-

र्बाष्णेणाहितकज्जलेन लिखितं स्वं नाम चन्द्रे यथा ॥ ४९ ॥

त्रिसंध्यानतैश्चिसंध्यानमनैः स्वं पतिं चरणयोः पातयन्ती चण्डिका
वोऽवतु । येन पत्या प्राक्पूर्वं कामं दहता परिभवः कृतः । अत एव सेष्या ।
यथा चण्डिकथा कृतेऽभ्यधिकं प्रतिकृतं कुर्वत्या आहितकज्जलेन मुहुमौलौ

— १. ‘चरणनखाङ्गुष्ठकोणेन पिष्टा’ । २. ‘अलभत तनुभिः’ । ३. ‘त्रिसंध्या-
नतैः’ । ४. ‘नामेव’ ।

मुक्तेन बाप्पेण स्वं नाम चन्द्रे लिखितम् । हरेण गौरीसमक्षं कामो दग्धः,
तथा च काममुत्पादयन्त्या हरश्चरणयोः पातित इति कृताभ्यधिकं प्रतिकृतम् ॥

तुङ्गां शृङ्गाग्रभूमिं श्रितवति मरुतां प्रेतकाये निकाये

कुञ्जौत्सुक्याद्विशत्सु श्रुतिकुहरपुटं द्राक्कुप्कुञ्जरेषु ।

सित्वा वः संहृतासोर्दशनरुचिकृताकाण्डकैलासभासः:

पायात्पृष्ठाधिरूढे सरमुषि महिषसोच्छासेव देवी ॥ ५० ॥

सित्वा संहृतासोर्दशनरुचिकृताकाण्डकैलासभासो महिषस्य प्रेतकाये
मरुतां निकाये देवसमूहे शृङ्गाग्रभूमिं श्रितवति सति । ककुप्कुञ्जरेषु दिग्ग-
जेषु कुञ्जौत्सुक्याच्छुतिकुहरपुटं द्राक् विशत्सु सत्सु । सरमुषि शिवे पृष्ठा-
धिरूढे सति उच्छासेव देवी वः पायात् ॥

कृत्वा पातालपङ्के क्षयरथमिलितैकार्णवेच्छावगाहं

दाहोत्रत्रयोद्दीर्घिलयनविर्गलच्छृङ्गशूल्योत्तमाङ्गः ।

क्रीडाक्रोडाभिशङ्कां विदधदपिहितव्योमसीमा महिष्मा

वीक्ष्य क्षुण्णो ययारिस्तृणमिव महिषः सावतादेम्बिका वः ५१

यथा महिषोऽरिर्वक्ष्य तृणमिव क्षुण्णशूर्णीकृतः साम्बिका वोऽवतात् ।
किं कृत्वा । क्षयरयेण प्रलयवेगेन मिलितः स चासावेकार्णवश्च तत्रेच्छाया-
वगाहस्तं पातालपङ्के कृत्वा । यथादिवराहः प्रलयैकार्णवेऽवगाहं कृतवान्,
तथानेन पातालपङ्के कृतमिति भावः । कथंभूतः । नेत्रत्रयाद्दीर्घाद्विलयनं
तेन विगलन्ती ये शङ्गे ताम्ब्यां शून्यमुत्तमाङ्गं शिरो यस्य । पुनः कथंभूतः ।
महिष्मा महस्येनपिहितव्योमसीमाच्छादितगगनप्राप्नतः । अत एव क्रीडाक्रो-
डाभिशङ्कां लीलावराहश्चार्नित विदधकूर्वाणः ॥

शूले शैलविकम्पं न निमिषितमिषौ पद्मिशो साद्वहासं

प्रासे सोत्प्रासमव्याकुलर्मपि कुलिशो जातशङ्कं न शङ्कौ ।

१. 'तुङ्गः शृङ्गाग्रभूमीः'. २. 'प्रोतकाये'. ३. 'पातालपङ्कः क्षयरथमि-
लितैर्णवेच्छा—'. ४. 'विलसत्'. ५. 'कालिका वः'. ६. 'इव'.

चक्रेऽवकं कृपाणे न कृपणमसुरारातिभिः पात्यमाने

दैत्यं पादेन देवी महिषितवपुषं पिषती वः पुनातु ॥ ५२ ॥

महिषितवपुषं दैत्यं पादेन पिषती चूर्णयन्ती देवी वः पुनातु । किंभू-
तम् । असुरारातिभिदेवैः पात्यमाने शूले शैलवदविकम्पम् । इषौ शरे न
निमिषितं निर्निमेषलोचनम् । पट्टिशो साद्वासम् । ग्रासे कुन्ते सोद्यासं सम-
नाकिस्तम् । कुलिशो वज्रेऽपि अव्याकुलम् । शङ्खौ आयुधविशेषे न जात-
शङ्कम् । चक्रेऽवकं सरलमेव स्थितम् । कृपाणे खड्डे न कृपणं न दीनम् ।
असुरारातिभिः पात्यमाने इति सर्वत्र योजयम् ॥

चक्रे चक्रस्य नाश्या न च खलु परशोर्न शुरप्रस्य नासे-

र्यद्वकं कैतवाविष्कृतमहिषतनौ विद्विषत्याजिभाजि ।

प्रोतात्प्रासेन मूर्ध्वः सद्वृणमभिसुखायातया कालरात्या

कल्याणान्याननाङ्गं सृजतु तदस्त्वो धारया वकितं वः ॥ ५३ ॥

यच्चक्रस्य । अर्थान्महिषक्षिप्रस्य । अद्या धारया वक्रं न चक्रे । न च
खलु परशोः कुठरस्य, अस्त्वा । न शुरप्रस्य बाणविशेषस्य । न चासेः खड्ड-
स्य । कस्यिन्सति । कैतवाविष्कृतमहिषतनौ कपटमहिषे विद्विषति शत्रौ आ-
जिभाजि युद्धं कुर्वति सति । किं तु ग्रासेन कुन्तेन प्रोतान्मूर्ध्वो महिषमस्त-
कादभिसुखायातया संमुखागतया अस्त्वो रुधिरस्य धारया सघृणं यथा स्या-
देवं वकितं तत्कालरात्या भगवत्या आननाङ्गं मुखकमलं वः कल्याणाति
सृजतु करोतु । सङ्खासे नानायुधातेऽपि भगवत्या मुखं न कृणितम् । किं तु
संमुखमापतन्त्या महिषमस्तकोङ्गूतरुधिरधारया घृणया कृणितमिति भावः ॥

हस्तादुत्पत्य यान्त्या गगनमगणितार्थैर्यीर्यावलेपं

वैलक्ष्येणेव पाण्डुद्युतिमदितिसुतारातिमापादयन्त्याः ।

दर्पानलपाङ्गासद्विगुणतरसिताः ससलोकीजनन्या-

स्तर्जन्या जन्यदूतो नैखरुचिततयस्तर्जयन्त्या जयन्ति ॥ ५४ ॥
तर्जयन्त्या भर्त्यन्त्या । अर्थाहैत्यान् । ससलोकीजनन्या जगदम्बाया-

१. ‘वक्रं कृपाणं’ २. ‘दर्पानलपाङ्गासद्विगुणितरसिताः’ ३. ‘नैखरुचिररुचः’

सर्जन्या: ग्रदेशिन्या नखरुचिततयो जयन्ति । कथंभूताः । जन्यस्य सङ्गा-
मस्य दूत्यः सङ्गामसूचिकाः । कथंभूताः । दर्पेणानल्पो योऽद्वासस्तेन द्विगु-
णतरं सिता अधिकशुभ्रीभूताः । कथंभूतायाः । हस्तात् । अर्थात्कंसस्य ।
उत्पत्य गगनं यान्त्याः । पुनः कथंभूतायाः । अगणितोऽवैर्येण कातरत्वेन
वीर्यावलेपो येन तमदितिसुतारातिं देवशत्रुं कंसं वैलश्येणेव पाण्डुद्युति
धवलमापादयन्त्याः ॥

प्रालेयाचलपल्वलैकविसिनी सार्यास्तु वः श्रेयसे

यस्याः पादसरोजसीम्नि महिषक्षोभात्क्षणं विद्वुताः ।

निष्पिष्टे पतिताश्चिवष्टपरिपौ गीत्युत्सवोल्लासिनो

लोकाः सस सपक्षपातमरुतो भान्ति स स भृङ्गा इव ॥ ५५ ॥

प्रालेयाचलो हमालयः स एव पल्वलं सरस्तत्रैका सुख्या विसिनी पद्मिनी
आर्या गौरी वः श्रेयसेऽस्तु । यस्याः पादसरोजसीम्नि चरणकमलपर्यन्ते सस
लोका भृङ्गा इव भान्ति स । कथंभूताः । महिषक्षोभात्क्षणं विद्वुताः, त्रिवि-
ष्टपरिपौ महिषे निष्पिष्टे सति पतिताः पुनर्मिलिताः । पुनः कथंभूताः । गीत्यु-
त्सवोल्लासिनः । पुनः । सपक्षपाताः पक्षपातसहिता मरुतो देवा येषांते ।
पद्मस्थिता अमरा अपि महिषादिक्षोभे सति क्षणं विद्रवन्ते क्षोभे निवृत्ते पुन-
रगच्छन्ति, गीत्युत्सवोल्लासिनः पक्षपातसमुत्पन्ने भूता सहिताश्च भवन्ति ॥

आपाप्येषुरुदासितासिरशनेराराकृतः शङ्कुत-

श्वक्रव्युक्तमकृत्परोक्षपरशुः शूलेन शून्यो यथा ।

मृत्युर्देत्यपते: कृतः सुसद्वशः पादाङ्गुलीपर्वतः:

पर्वत्या प्रतिपाल्यतां त्रिभुवनं निःशल्यकल्यं तया ॥ ५६ ॥

तया पार्वत्या त्रिभुवनं परिपाल्यताम् । कथंभूतम् । निःशल्यकल्यं निर्ग-
तेन महिषरूपशल्येन निरातुरम् । यथा पार्वत्या दैत्यपतेर्महिषस्य पादाङ्गुली-
पर्वतः सुसद्वशो मृत्युः कृतः । कथंभूतो मृत्युः । अप्राप्येषुर्वाणागोचरः ।
उदासितासिर्निर्वाणापारः खड्गो यत्र तादृशः । अशनेर्वज्रस्याराहूरे वर्तमानः ।

१. 'अप्राप्येषुः'. २. 'पर्वता'.

कुतः । शङ्कुतः । यो वज्रादीनामप्यसाध्यः स शङ्कुतः कुतः साध्य इति भावः ।
चक्रब्युक्तमकृदतिक्रान्तचक्रः । परोक्षः परशुर्येत्र सः । शूलेन शून्यः ॥

नष्टानष्टै गजेन्द्रानवत न वसवः किं दिशो द्रामृहीताः
शार्ङ्गिन्सङ्गामयुक्त्या लघुरसि गमितः साधु ताक्ष्येण तैक्ष्यम् ।
उत्खाता नेत्रपङ्किनं तव संमरतः पश्य नश्यद्वलं स्वं
स्वर्नाथेत्यात्तदर्प व्यसुमसुरमुमा कुर्वती त्रायतां वः ॥ ५७ ॥

इत्यमुना प्रकारेणात्तदर्प गृहीतगर्वमसुरं महिषं व्यसुं गतप्राणं कुर्वती
उमा वस्त्रायताम् । इतीति कथम् । हे वसवः, नष्टान्पलायितानष्टौ गजे-
न्द्रान्दिगगजान्न अवत, किं दिशो द्राक्ष गृहीताः यूथमपि पलायिताः । हे
शार्ङ्गिन् विष्णो, ताक्ष्येण गरुडेन तैक्ष्यं शीघ्रतां गमितः सङ्गामयुक्त्या लघु-
रसि इति साधु युक्तम् । हे स्वर्नाथ इन्द्र, तव नेत्रपङ्किनोत्खाता केनापि
नोत्पाटिता, अतस्त्वं समरतः सङ्गामान्नश्यत्स्वं बलं सेनां पश्य ॥

श्रुत्वा शत्रुं दुहित्रा निहतमतिजडोऽप्यागतोऽहाय हर्षा-
दाश्चिष्यञ्छैलकल्पं महिषमवनिभृद्वान्धवो विन्ध्यबुद्ध्या ।
यस्याः श्रेतीकृतेऽस्मिन्स्मतदशनरुचा तुल्यरूपो हिमाद्रि-
द्रांगदाधीयानिवासीद्वत्तमसनिरासाय सा स्तादुमा वः ॥ ५८ ॥

सा उमा वोऽवत्तमसनिरासाय अज्ञानान्धकारदूरीकरणाय स्ताद्वतु ।
सा का । यस्याः सिते या दशनरुक् तथा श्रेतीकृतेऽस्मिन्महिषे तुल्यरूपो
हिमाद्रिद्राधीयानिवासीत् । कथंभूतः । दुहित्रा पार्वत्या निहतं शत्रुं महिषं
श्रुत्वातिजडोऽप्यहाय शीघ्रं हर्षदागतो विन्ध्यबुद्ध्या शैलकल्पं महिषमा-
श्चिष्यन् । कीदशः । अवनिभृतः पर्वता बान्धवा यस्य तादशः ॥

क्षिस्तोऽयं मन्दराद्रिः पुनरपि भवता वेष्टतां वासुकेऽबैधौ
प्रीयस्यानेन किं ते विसतनुभिर्भक्षितैस्ताक्षर्य नागैः ।

अष्टाभिर्दिग्गजेन्द्रैः सह न हरिकरी कर्षतीमं हते वो

हीमत्या हैमवत्यास्तिंदशरिपुपतौ पान्त्विति व्याहतानि ॥५९॥

त्रिदशरिपुपतौ महिषे हते हीमत्या लज्जिताया हैमवत्या: पार्वत्या इति व्याहतानि वः पान्तु । हे वासुके, अयं मन्दराद्रिमन्दराद्रितुल्यो महिषोऽबधौ समुद्रे क्षिसो भवता पुनरपि वेष्यताम् । हे तार्क्ष्य गरुमन्, अनेन महिषेण श्रीयत्वं तृप्तो भव । ब्रिसतनुतनुभिर्मृणालकोमलैर्नगैर्भक्षितैस्ते किम् । इमं महिषमष्टाभिर्दिग्गजेन्द्रैः सह हरिकरी ऐरावतो न कर्षति ॥

एष श्लोष्टा पुराणां त्रयमसुहृदुरःपाठ्नोऽयं नृसिंहो

हन्ता त्वाष्ट्रं द्युराष्ट्राधिप इति विविधान्युत्सवेच्छाहतानाम् ।

विद्राणानां विमदें दितितनयमये नाकलोकेश्वराणा-

मश्रद्धेयानि कर्माण्यवतु विदधती पार्वती वो हतारिः ॥६०॥

दितितनयमये विमदें दैत्यसङ्गामे विद्राणानां पलायितानां पुनर्मैहिषवधानन्तरमुत्सवेच्छाहतानामेकी भूतानां नाकलोकेश्वराणामिन्द्रादीनामश्रद्धेयान्यसंभावनीयानि विविधानि कर्माणि विदधती कुर्वती हतारिः पार्वती वोऽवतु रक्षतु । एष पुराणां त्रयं श्लोष्टा । यद्यनेन विपुरदाहः कृतः किमिति महिषसङ्गामे पलायित इति भावः । एवमग्रेऽपि योज्यम् । असुहृदुरःपाठ्नोऽयं नृसिंहः । अयं त्वाष्ट्रं वृत्रं हन्ता द्युराष्ट्राधिप इन्द्रः ॥

शत्रौ शातत्रिशूलक्षतवपुषि रुषा व्रेषिते प्रेतकाष्टां

काली कीलालकुल्यात्रयमैधिकरयं वीक्ष्य विश्वासितद्यौः ।

त्रिसोतारुद्यम्बकेयं वहति तव भृशं पश्य रक्ता विशेषा-

वो मूर्धा धार्यते किं हसितपतिरिति प्रीतये कल्पतां वः ॥६१॥

शातत्रिशूलक्षतवपुषि शत्रौ रुषा प्रेतकाष्टां यमदिशं व्रेषिते सति अधिकरयमधिकवेगयुक्तं कीलालकुल्यात्रयं सूधिरधारात्रयं वीक्ष्य इति हसितपतिः काली वः प्रीतये कल्पताम् । इतीति किम् । हे त्र्यम्बक, इयं विश्वासि-

१. 'त्रिदिवरिपुहतौ'. २. 'व्रेषिते'. ३. 'अधिकतरम्'.

तद्यौः परिचितद्यौ रक्ता रक्तवर्णानुरक्ता च त्रिस्रोता वहति पश्य । इयं तव
मूर्धा भृशं किं भो धार्यते ॥

श्रृङ्गं पैश्योर्ध्वदृष्ट्याधिकतरमतनुः सन्न पुष्पायुधोऽसि

व्यालासङ्गेऽपि नित्यं न भवति भवतो भीर्नयज्ञोऽसि येन ।

त्वं मुञ्चोचैः पिनाकिन्पुनरपि विशिखं दानवानां पुरोऽहं

पायात्सोत्पासमेवं हसितहरमुमा मृद्गती दानवं वः ॥ ६२ ॥

एवं सोत्पासं समनाकिसरं यथा स्यान्तया हसितहरं दानवं महिषं मृद्गती
उमा वः पायात् । एवं कथम् । हे पिनाकिन्, ऊर्ध्वदृष्ट्या तृतीयलोचनेन
मम शङ्गे विषाणद्वयमधिकतरं पश्य । किं त्वहमतनुः सन्न पुष्पायुधः का-
मोऽसि । कामोऽप्यतनुरङ्गः, अहं चातनुरकृशः । यथा त्वयोर्ध्वदृष्ट्या कामो
दग्धस्तथाहं दग्धुं न शक्यतः । अथ च व्यालस्य बाणस्यासङ्गेऽपि भवतो नित्यं
भीर्न भवति । यतोऽहं यज्ञो नासि । यथा तव बाणपातभीत्या यज्ञः पलायित-
स्तथा नाहम् । व्यालाः सर्पाश्च तेषामासङ्गेऽपि मम भीर्न, यतोऽहं नयज्ञो
गारुदशाज्ञोऽसि । अहं दानवानां पुरः पुरत्रयमसि त्वं पुनरपि विशिखं
बाणमुच्चैर्मुच्च । पक्षे दानवानां पुरोऽप्ये असि । दानवाग्रेसरोऽहमिति भावः ।
‘व्यालः स्याद्वाण्सर्पयोः’ ॥

नन्दीशोत्सार्यमाणापस्त्रिसमनमङ्गाकिलोकं नुवत्या

नमुर्हस्तेन हस्तं तदनुगतगतेः षण्मुखस्यावलम्ब्य ।

जामातुर्मातृमध्योपगमपरिहृते दर्शने शर्म दिश्या-

३ न्नेदीयच्छम्भ्यमाना महिषवधमहे मेनया मृद्गर्युमा वः ॥ ६३ ॥

महिषवधमहे मेनया हिमवद्वार्यया मूर्ध्नि चुम्ब्यमाना उमा वः शर्म
दिश्यात् । किंभूतया मेनया । नन्दीशेन उत्सार्यमाणं अपसृतिसमं अपसरण-
कालुल्यं नाकिलोकं नुवत्या स्तुवत्या । किं कृत्वा । तदनुगतगतेः षण्मु-
खस्य हस्तं हस्तेनालम्ब्य । कस्मिन्सति । जामातुर्दर्शने मातृमध्योपगमपरिहृते
सति । नेदीयः समीपम्, अर्थोजामातुः, गौरी मेनया चुम्बिता ॥

१. ‘यस्य’. २. ‘नाकिनृत्यम्’. ३. ‘देवी संतुष्यमाणा’.

भक्त्या भृगवन्निमिरभिनुता विभ्रती नैव गर्वं

शर्वाणी शर्मणे वः प्रशमितसकलोपमूवा सा सदास्तु ।

या पार्षिणक्षुण्णशत्रुविंगलितकुलिशप्रासपाशनिशूलं

नाकौकोलोकमेवं स्वमपि भुजवनं संयुगेऽवस्त्वमंस्त ॥ ६४ ॥

भक्त्या भृगवन्निमिरभिनुता, तथा गर्वं नैव विभ्रती, प्रशमित-
सकलोपमूवा सा शर्वाणी वः शर्मणे सदास्तु । या पार्षिणक्षुण्णशत्रुनाकौको-
लोकं देवलोकं स्वं भुजवनमप्यवस्त्वपदार्थममंस्त । कथं भूतम् । संयुगे विग-
लितकुलिशप्रासपाशनिशूलम् । देवहस्तेभ्यो भयेन भवानीभुजेभ्यश्च प्रहा-
रार्थं कुलिशादीनि गलितानि ॥

चक्रं शौरैः प्रतीपं प्रतिहतमैगमत्पाण्डुधास्नां तु पश्चा-

दापचापं बलारेन परमगुणतां पूर्णयम्भोषिणोऽपि ।

शक्त्यालं मां विजेतुं न जगदपि शिशौ षण्मुखे का कथेति

न्यकुर्वन्नाकिलोकं रिपुरवधि यया सावतात्पार्वती वः ॥ ६५ ॥

इत्यसुना ग्रकारेण नाकिलोकं न्यकुर्वन्नया रिपुरवधि शत्रुहतः सा पार्वती
वोऽवतात् । इतीति किम् । शौरैविष्णोश्चक्रं सुदर्शनं प्रतिहतं सत्याक्रथमं
प्रतीपमगमत्, द्युधास्नां देवानां तु चक्रं सैन्यं पश्चाद् । बलारेनदस्य चापं
परं केवलमगुणतां नापत्, पूर्णयम्भोषिणः शिवस्यापि । शक्त्या सामर्थ्येन मां
जेतुं जगदपि नालं न समर्थम्, शिशौ बाले षण्मुखे का कथा । षण्मुखः
शक्त्यायुधविदेषेण मां जेत्यतीति दूरापास्तमिति भावः ॥

विद्वाणे रुद्रवृन्दे सवितरि तरले वज्रिणि ध्वस्तवज्ञे

जाताशङ्के शशङ्के विस्मिति मरुति त्यक्तवैरे कुवेरे ।

वैकुण्ठे कुण्ठितास्ते महिषमितिरुणं पौरुषोपननिन्नं

निर्विन्नं निन्नती वः शमयतु दुरितं भूरिभावा भवानी ॥ ६६ ॥

१. ‘विगलितकुलिशप्रासासशब्दीपिनाकम्’; ‘नगणितकुलिशप्रासशब्दीपिना-
कम्’. २. ‘एवं स्वमपि भुजवनं संयुगे’; ‘आर्तं हुतमिति रभसा संयुगे’.

३. ‘अपतत्’. ४. अयं श्लोकः सरस्तीकण्ठाभरणे शार्ङ्गधरपद्मतौ च वर्तते.

रुद्रवृन्दे विद्राणे पलायिते सति, सवितरि सूर्ये तरले सति, वज्रिणीन्द्रे
ध्वस्तवज्ज्ञे सति, शशाङ्के जाताशङ्के सति, मरहि वायौ विरमति सति, कुबेरे
त्यक्तवैरे सति, वैकुण्ठे विष्णौ कुण्ठितास्त्रे सति, अतिरुचं पौरुषोपग्निन्द्रं
पौरुषाश्रयाधीनं महिषं निर्विघ्नं यथा स्यादेवं निष्टती भूरिभावा भवानी वो
दुरितं शमयतु ॥

भूषां भूयस्तवाद्य द्विगुणतरमहं दातुमेवैष लयो

भग्ने दैत्येन दर्पान्महिषितवपुषा किं विषाणे विषणः ।

इत्युक्त्वा पातु मातुर्महिषवधमहे कुञ्जरेन्द्राननस्य

न्यस्यन्नास्ये गुहो वः सितसितरुचिनी द्रेषिणो द्रे विषाणे ॥६७॥

मातुर्महिषवधमहे महिषवधोत्सवे इत्युक्त्वा द्रेषिणो महिषस्य द्रे विषाणे
शङ्खद्रुचं कुञ्जरेन्द्राननस्य गणपतेरास्ये सुखे न्यस्यन्क्षपनगुहो वः पातु । कथं-
भूते विषाणे । सितसितरुचिनी सितेन धवलकान्ती । इतीति किम् ।
हे गजानन, महिषितवपुषा दैत्येन विषाणे दन्ते भग्ने सति त्वं किं विष-
णः खिच्चः, अहमेष द्विगुणतरं यथा स्यादेवं भूयः पुनरपि तवाद्य भूषां
दातुं लग्न एव ॥

विश्राम्यन्ति श्रमार्ता इव तपनभृतः सस्यः सस्य यसि-

न्सुसाः सप्तापि लोकाः स्थितिमुषि महिषे यामिनीधान्नि यत्र ।

धाराणां रौधिरीणामरुणिमनि नभःसान्द्रसंध्यां दधान-

स्तस्य ध्वंसात्सुताद्वेरपरदिनपतिः पातु वः पादपातैः ॥ ६८ ॥

अपरदिनपतिर्द्वितीयः सूर्योऽद्वे: सुता पार्वती वः पातु । कथंभूतोऽपरदि-
नपतिः । यामिनीधान्नि रात्रितुल्यवर्णे । कृष्णवर्णं इति यावत् । स्थितिमुषि
लोकव्यवहारनाशके महिषे सति यस्तिन्नमार्ता इव तपनभृतः सूर्यस्य सप्त
सप्तयोऽश्च विश्राम्यन्ति । किं च यत्र सप्तापि लोकाः सुसा इव सन्ति, तस्य
महिषस्य पादपातैश्चरणप्रहरैर्धर्वसान्नाशाशात् रौधिरीणां रौधिरसंबन्धिनीनां धारा-
णामरुणिमनि रक्तवे नभःसान्द्रसंध्यां नभसि या सान्द्रा निविडा संध्या तां
दधानः । सूर्योऽपि निखिललोकस्थितिहारिणीं विश्रामकारिणीं रात्रिं पादपातैः
क्षिरणपतनैर्नाशयति । रक्तवर्णां संध्यां च धारयति ॥

देवारे दर्दनवारे द्रुतमिह महिषच्छद्वनः पद्मसद्मा

विद्रातीत्यत्र चित्रं तव किमिति भवत्ताभिजातो यतः सः ।
नाभीतोऽभूत्स्वयं भूरिव समरभुवि त्वं तु यद्विसिंतासी-

त्युक्त्वा तद्विसितं वः सररिपुमहिषीविक्रमेऽव्याज्जयायाः ६९

स्वररिपोः शिवस्य महिष्याः पार्वत्या विक्रमे जयाया इत्युक्त्वा तद्विसितं
विस्यो वः पातु । इतीति किम् । महिषच्छद्वनो देवारेः सकाशात्पद्मसद्मा
ब्रह्मा द्रुतं विद्राति पलायत इत्यत्र तव किं चित्रम् । यतः स दानवारेविष्णो-
र्नाभिजातो विष्णुनाभिसमुत्पन्नो भवन्वर्तते । अथ च अभिजातः कुलीनो न
कुलीनस्य पलायनमनुचितम् । अत्र हे शिव इति संबोधनपदमध्याहार्यम् ।
यत्समरभुवि त्वं तु त्वमपि स्वयं भूरिव ब्रह्मेव नाभीतो नाभिसकाशात्,
अथ च अभीतो निर्भयो नाभूत्, तद्विसितास्मि ॥

निर्खिंशेनोचितं ते विशसनमुरसश्चण्ड कर्मास्य घोरं

त्रीडामस्योपरि त्वं कुरु दृढहृदये मुञ्च शस्त्राण्यमूनि ।
इत्थं दैत्यैः सदैन्यं समदमपि सुरैस्तुल्यमेवोच्यमाना

रुद्राणी दारुणं वो द्रवयतु दुरितं दानवं दारयन्ती ॥ ७० ॥

इत्थममुना प्रकारेण सदैन्यं दैत्यैः समदं सहर्षं च सुरैस्तुल्यमेवोच्यमाना
दानवं महिषं दारयन्ती रुद्राणी वो दारुणं दुरितं द्रवयतु । इत्थं कथम् ।
हे निर्खिंशो निर्देये, उरसः, अर्थान्महिषस्य, विशसनं ते नोचितम् । हे चण्ड,
घोरं कर्म भहिषवधरूपमस्य क्षिप । ‘असु क्षेयणे’ । अस्योपरि त्वं त्रीडां
कुरु । पशुवधेन लज्जा भवति । हे दृढहृदये, दृढमपराधसहिष्णु हृदयं यस्या-
स्तसंबुद्धौ । अमूनि शस्त्राणि मुञ्च दूरे परिहर । इत्थं दैत्यैच्यमाना । दैव-
स्तु—हे चण्ड, निर्खिंशेन खड्गेनोरसः, अर्थान्महिषस्य वक्षसः, ते विशसन-
मुचितम् । यतोऽस्य कर्म घोरं वर्तते । त्रीडामस्योपरि त्वं कुरु । यदि महि-
षवधो न क्रियते तदा महती त्रीडा तव भविष्यतीति भावः । हे दृढहृदये
कठिनहृदये, अमूलि शस्त्राण्यस्योपरि मुञ्च । सर्वैः शस्त्रैर्युगपदेव प्रहर ॥

१. ‘विसितास्मांस्त्यक्त्वा’; ‘विसितासीत्युक्त्वा’ । २. ‘जया वः’ । ३. ‘दृ-
हृदयम्’ ।

चक्षुर्दिक्षु क्षिपन्त्याश्चलितकमलिनीचारुकोषाभिताम्रं
मन्द्रध्वानानुयातं ज्ञटिति वलयिनो मुक्तवाणस्य पाणेः ।

चण्ड्याः सब्यापसव्यं सुररिपुषु शरान्प्रेरयन्त्या जयन्ति

त्रुट्यन्तः पीनभागे स्तनवलनभरात्संधयः कञ्जुकस्य ॥ ७१ ॥

स्तनवलनभरात्पीनभाग उपचितप्रदेशे त्रुट्यन्तश्चण्ड्याः कञ्जुकस्य संधयो
जयन्ति । कथंभूतायाः । चलितकमलिनीचारुकोषाभिताम्रम्, अथ च वल-
यिनो ज्ञटिति मुक्तवाणस्य पाणेहस्तस्य मन्द्रध्वानेनानुयातं चक्षुर्दिक्षु क्षिप-
न्त्याः । पुनः कथंभूतायाः । सब्यापसव्यं सुररिपुषु शरान्प्रेरयन्त्याः ॥

बाहूत्खेपसमुल्ससत्कुचतटं प्रान्तस्फुट्टकञ्जुकं

गम्भीरोदरनाभिमण्डलगलत्काञ्चीधृतार्धाञ्चुकम् ।

पार्वत्या महिषासुरव्यतिकरे द्व्यायामरम्यं वपुः

पर्यस्तावधिवन्धवन्धुरलसत्केशोच्यं पातु वः ॥ ७२ ॥

महिषासुरव्यतिकरे बाहूत्खेपसमुल्ससत्कुचतटम्, प्रान्तस्फुट्टकञ्जुकम्,
गम्भीरोदरनाभिमण्डलगलत्काञ्चीधृतार्धाञ्चुकम्, द्व्यायामरम्यम्, पर्यस्ताव-
धिवन्धवन्धुरलसत्केशोच्यं पार्वत्या वपुर्वः पातु ॥

चक्रं चक्रायुधस्य कणति निपतितं रोमणि ग्रावणीव

स्थाणोर्बाणश्च लेभे प्रतिहतिमुरुणा चर्मणा वर्मणेव ।

यस्येति क्रोधगर्भं हसितहरिहरा तस्य गीर्वणिशत्रोः

पायात्पादेन मृत्युं महिषतनुभृतः कुर्वती पार्वती वः ॥ ७३ ॥

क्रोधगर्भं इति हसितहरिहरा महिषतनुभृतस्य गीर्वणिशत्रोमृत्युं पादेन
कुर्वती पार्वती वः पायात् । इतीति किम् । ग्रावणि पाषाणे इव यस्य रोमणि,
अर्थान्महिषस्य निपतितं चक्रायुधस्य चक्रं कणति । स्थाणोः शिवस्य बाणश्च
उरुणा चर्मणा वर्मणा कवचेनेव प्रतिहर्ति प्रतिघातं लेभे । विष्णोश्चक्रमस्य
रोमणिपि नाच्छिनत् । शिवस्य बाणश्चास्य चर्ममात्रमपि नाभिनदिति भावः ॥

कृत्वा वक्रेन्दुविम्बं चलदलकलसञ्चूलताचापभङ्गं
क्षोभव्यालोलतारं स्फुरदरुणरुचिस्फारपर्यन्तचक्षुः ।

संध्यासेवापराङ्गं भवमिव पुरतो वामपादाम्बुजेन

क्षिप्रं दैत्यं क्षिपन्ती महिषितवपुषं पार्वती वः पुनातु ॥ ७४ ॥

संध्यायाः सेवा तथापराङ्गं कृतापराधं भवं शिवमिव वामपादाम्बुजेन
महिषितवपुषं दैत्यं पुरतः क्षिप्रं क्षिपन्ती पार्वती वः पुनातु । किं कृत्वा ।
चलदलकलसञ्चूलताचापभङ्गं, क्षोभव्यालोलतारं, स्फुरदरुणरुचिस्फारपर्यन्त-
चक्षुवेक्षेन्दुविम्बं कृत्वा ॥

गङ्गासंपर्कदुष्यत्कमलवनसमुद्भूतधूलीविचित्रो

वाञ्छासंपूर्णभावादधिकतररसं तूर्णमायान्समीपम् ।

क्षिसः पादेन दूरं वृषग इव यया वामपादाभिलाषी

देवारिः कैतवाविष्टकृतमहिषवपुः सावतादम्बिका वः ॥ ७५ ॥

कैतवाविष्टकृतमहिषवपुदेवारिर्यथा वृषगः शिव इव पादेन दूरं क्षिसः
साम्बिका दोऽवतार । कथं भूतो देवारिर्वृषगश्च । गङ्गासंपर्कदुष्यत्कमलवन-
समुद्भूतधूलीविचित्रः । पुनः कथं भूतः । वाञ्छासंपूर्णभावादधिकतररसं यथा
स्यादेवं तूर्णं समीपमायानागच्छन् । कथं भूतः । वामपादाभिलाषी प्रसाद-
यित्तुमपकर्तु च वामपादे लिपितुकामः ॥

भद्रे श्रूचापमेतत्र्वयसि नु वृथा विस्फुरव्वेत्रबाणं

नाहं केलौ रहस्ये प्रतियुवतिकृतस्व्यातिदोषः पिनाकी ।

देवी सोत्यासमेवं धृतमहिषतनुं दृष्टमन्तःसकोपं

देवारिं पातु युष्मानतिपरुषपदा निश्चती भद्रकाली ॥ ७६ ॥

एवं सोत्यासं दृष्टमन्तःसकोपं धृतमहिषतनुं देवारिमतिपरुषपदात्यन्तक-
ठोरचरणेन निश्चती भद्रकाली देवी युष्मान्पातु । एवं कथम् । हे भद्रे,

१. ‘कोपात्’. २. ‘शमय मम रुषा’; ‘शमयसि तु रुषा’. ३. ‘महि-
षितवपुषम्’.

विस्फुरन्नेत्रबाणमेतद्भूचापं वृथा नमयसि तु । रहस्ये केलौ प्रतियुवत्या:
सपव्या कृतः ख्यातिदोषो येन तादशः पिनाकी नाहम् । नाहं कृतगोन्नस्त्व-
लनः शिव इति भावः ॥

अन्योन्यासङ्गगाढव्यतिकरदलितभ्रष्टकापालमालां

स्वां भोः संत्यज्य शंभौ खुरपुटदलितप्रोल्लसद्भूलिपाण्डः ।

भद्रे क्रीडाभिमर्दीं तव सविधमहं कामतः प्राप्त ईशो-

डैत्रैवं सोत्यासमव्यान्महिषसुररिपुं निन्नती पार्वती वः ॥७७॥

एवं सोत्यासं महिषसुररिपुं निन्नती पार्वती वोऽव्यात् । एवं कथम् । भो
भद्रे, अन्योन्यासङ्गेन यो गाढव्यतिकरस्तस्मिन्दलिता अत एव अद्य या
कपालसंबन्धिनी माला तां स्वां मालां शंभौ संत्यज्य खुरपुटदलितप्रोल्लसद्भू-
लिपाण्डः क्रीडाभिमर्दीं गाढालिङ्गनम्, पक्षे सङ्ग्रामः स यस्य सोऽहमीश-
स्तव सविधं कामतोऽत्र प्राप्तः ॥

ज्वालाधारकरालं द्वैनितकृतभयं यं प्रभेतुं न शक्तं

चक्रं विष्णोर्द्वाण्डसि प्रतिविहतरयं दैत्यमालाविनाशि ।

क्षुण्णस्तस्यास्थिसारो विबुधरिपुंपते: पादपातेन यस्या

रुद्राणीं पातु सा वः प्रशमितसंकलोपपृष्ठवा निर्विधातम् ॥७८॥

सा प्रशमितसंकलोपपृष्ठवा रुद्राणीं निर्विधातं वः पातु । सा का । यस्या:
पादपातेन तस्य विद्वुधरिपुतेर्महिषस्यास्थिसारः क्षुण्णः पिष्टः । तस्य कस्य ।
ज्वालाधारकरालं ध्वनितकृतभयं द्वाण्डसि दैत्यमालाविनाशि विष्णोश्चक्रं प्रति-
विहतरयं सत् यं प्रभेतुं न शक्तम् ॥

गाढावष्टम्भपादप्रबलभरनमत्पूर्वकायोर्ध्वभागं

दैत्यं संज्ञातशिक्षं जनमहिषमिव न्यैकृताश्याङ्गभागम् ।

१. ‘कापालमालं स्वाङ्गं विन्यस्य’.
२. ‘शंभोः’.
३. ‘क्रोडाभिमर्दी’.
४. ‘अत्र’
- इति पुस्तकान्तरे नास्ति.
५. ‘खनित’.
६. ‘यत्र कर्तुम्’.
७. ‘द्वडाश्रि’.
८. ‘स-
तिविहतरयम्’.
९. ‘दैत्यमालाविलासि’.
१०. ‘रिपुविभोः’.
११. ‘भुवनोपद्रवा’.
१२. ‘प्रचुर’.
१३. ‘निज्ञातशिक्षम्’;
१४. ‘निर्जातशिक्षम्’;
१५. ‘निर्यातसारम्’;
१६. ‘निर्जात-
शिष्टम्’.
१७. ‘प्राकृताश्याङ्गभागम्’.

आरुढा शूलपाणिः कृतविबुधभयं हन्तुकामं सगर्वं

देयाद्विश्चिन्तितानि द्रुतमहिषवधावास्तुष्टिर्भवानी ॥ ७९ ॥

गाढावष्टम्भपादस्य प्रबलभरेण नमत्पूर्वकायोध्वंभागं न्यक्ताऽऽयाङ्गभा-
गम्, अत एव संजातशिक्षं शिक्षितं जनमहिषमिव लौकिकं महिषमिव
आरुढा, शूलपाणिः, द्रुतमहिषवधावास्तुष्टिर्भवानी वशिन्तितानि देयात् ।
कथंभूतम् । कृतविबुधभयम्, हन्तुकामम्, सगर्वम् ॥

ब्रैह्मा योगैकतानो विरहैभवभयाद्वूर्जटिः स्त्रीकृतात्मा

वक्षः शौरेर्विंशालं प्रणयकृतपदा पद्मवासाधिशेते ।

युद्धक्षमामेवमेते विजहतु धिगिमं यस्त्यजत्येष शको

इसं दैत्येन्द्रमेवं सुखयतु समदा निघ्नती पार्वती वः ॥ ८० ॥

ब्रह्मा योगैकतानो योगनिष्ठः । विरहभवभयाद्वूर्जटिः शिवः स्त्रीकृतात्मा ।
शौरेर्विंश्चोर्विंशालं वक्षः पद्मवासा लक्ष्मीराधिशेते । एवमेते युद्धक्षमां सङ्गा-
मभूमिं विजहतु नाम । किं तु य एष शको युद्धभूमिं त्यजति इसं धिक् ।
एवं इसं सगर्वं दैत्येन्द्रं निघ्नती समदा पार्वती वः सुखयतु ॥

एवं मुग्धे किलासीः कैरकमलरुचा मा मुहुः केशपाशं

सोऽन्यस्त्रीणां रतादौ कलहसमुचितो यः प्रिये दोषलब्धे ।

वैदग्ध्यादेवमन्तःकलुषितवचनं दुष्टदेवारिनाथं

देवी वः पातु पाण्यर्था दृढतनुमसुभिर्मोचयन्ती भवानी ॥ ८१ ॥

हे मुग्धे, एवं करकमलरुचा किल केशपाशं मुहुः मा आसीः मा श्लिप ।
यः दोषलब्धे प्रिये अन्यस्त्रीणां रतादौ कलहसमुचितः । एवं वैदग्ध्यादन्तःक-
लुषितवचनं दुष्टाश्च ते देवारयो दैत्यास्तेषां नाथं महिषं दृढतनुं पाण्यर्था असु-
भिर्मोचयन्ती भवानी देवी वः पातु ॥

१. 'विबुधरुषम्'. २. 'ब्रह्मन्'. ३. 'भवविरह'. ४. 'स्त्रीकृतात्मा'.

५. 'धिगिमान्यस्त्यजत्येष शत्रुः'; 'विदिशं द्राक्त्यजत्येष शकः'. ६. 'दृष्टम्'.

७. 'करकमलतया'. ८. 'कोपलब्धे'.

बालोऽद्यापीशजन्मा संमरसुङ्गपभृत्पांसुलीलाविलासी

नागास्यः शातदन्तः स्वतनुकरमदाद्विह्वलः सोऽपि शान्तः ।

धिग्यासि केति दुैष्टं मुदिततनुमुदं दानवं संस्फुरोक्तं

पायाद्वः शैलपुत्री महिषतनुभृतं निन्नती वामपाष्ण्या ॥ ८२ ॥

इति संस्फुरोक्तं मुदिततनुमुदं महिषतनुभृतं दानवं वामपाष्ण्या निन्नती शैलपुत्री वः पायात् । संस्फुरं स्फुरणयुक्तमुक्तं यस्य तम् । मुदितायां रोमाद्वितायां तनौ मुद् यस्य तम् । इति किम् । समरं सङ्गमं प्रति इशजन्मा कार्तिकेयोऽद्यापि बालः । उङ्गपभृच्चन्द्रशेखरः शिवः पांसुलीलाविलासी भस्त्रोद्धूलनासक्तः । नागास्यो गणपतिः शातदन्तः, अथ च स्वतनुकरमदाद्विह्वलः अत एव सोऽपि शान्तः । अधुना त्वं क यासि धिक् ॥

मूर्ध्नः शूलं मैतैद्विफलमभिमुखं शंकरोत्खातशूलं

सङ्ग्रामादूरमेतद्वृत्तमरि हरिणा मन्मनः कर्षतीव ।

गर्वादेवं क्षिपन्तं विबुधजनविभूनैत्यसेनाधिनाथं

शर्वाणी पातु युष्मान्पदभरदलनाव्याणतो दूरयन्ती ॥ ८३ ॥

विबुधजनविभून्देकाधिनाथाव्यादादीन्, एवं गर्वात्क्षिपन्तं तिरस्कुर्वाणं दैत्यसेनाधिनाथं महिषं पदभरदलनाव्याणतो दूरयन्ती गतप्राणं कुर्वाणा शर्वाणी युष्मान्पातु । एवं कथम् । शंकरेणोत्खातं प्रहारार्थमुत्तमितं शूलमभिमुखं सद्विफलं जातम्, एतन्मम मूर्ध्नः शूलं शिवःपीडाजनकम् । अतीव दुःखमिति यावत् । हरिणा एतत् अरि सुदर्शनं चक्रं सङ्ग्रामादूरं धृतं सत् सन्मनः कर्षतीव ॥

आँम्यद्वामौर्वदाहक्षुभितजलचरव्यस्तवीचीन्सकम्पा-

कुत्वैवाशु प्रसन्नान्पुनरपि जलधीन्मन्दरक्षोभभाजः ।

१. समरसुरपतिर्भस्तलीलाविलासी । २. ‘लीलाभियोग्यः’ । ३. ‘दृष्टम्’ ।
४. ‘मुदिततनुमुदम्’ । ५. ‘सुस्फुटोक्तम्’ । ६. ‘दूरमस्तिथितमरि’ । ७. ‘आम्यद्वीमोर्देहक्षुभितचलजल—’ । ८. ‘कृत्वा द्रागप्रसन्नाम्’ ।

दर्पादायान्तमेव श्रुतिपुटपरुषं नादमभ्युद्धिरन्तं

कन्याद्रेः पातु युप्मांश्वरणभरनतं पिषती दैत्यनाथम् ॥ ८४ ॥

आम्यद्वामौर्वदाहेन क्षुभितैर्जलचैर्वर्यस्ता वीचयो येषां तान्प्रसन्नाचिर्मला-
अलवीनपुनरपि मन्दरक्षोभभाजः, अर्थादाविलान्, आशु कृत्वा दर्पादायान्त-
मेव, अथ च श्रुतिपुटपरुषं कर्णकठोरं नादमभ्युद्धिरन्तं दैत्यनाथं चरणभरेण
नतं पिषती अद्रेः कन्या युध्मान्पातु ॥

मैनामिन्दोऽभिनैषीः श्रितपृथुशिखरां शृङ्गयुमस्य पौर्वं

युद्धक्षमायां तनुं स्वां रतिमदविलसत्खीकटाक्षक्षमेयम् ।

भानो किं वीक्षितेन क्षितिमहिषतनौ त्वं हि संन्यस्तपादो

दर्पादेवं हसन्तं व्यसुमसुरमुमा कुर्वती त्रायतां वः ॥ ८५ ॥

हे इन्दो, श्रितपृथुशिखरां पर्वतशिखराश्रयां स्वां तनुं शृङ्गयुमस्य, अर्था-
न्मम, पार्वती माभिनैषीः अभिमुखं मा नय । यतस्तवेयं तनुः रतिमदविल-
सत्खीकटाक्षक्षमा । हे भानो, वीक्षितेन किम् । त्वं क्षितिमहिषेषु प्राकृ-
तमहिषेषु संन्यस्तपादः । अहं तादशो महिषो न भवामि । यत्र त्वं पाद-
न्यासां करुमिच्छसीति भावः । एवं दर्पाद्वसन्तमसुरं व्यसुं गतप्राणं कुर्वती
उमा वस्त्रायताम् ॥

सङ्ग्रामात्रस्तमेतं त्यज निजमहिषं लोकजीवेश मृत्यो

स्थातुं शूलाग्रभूमौ गतभयमजयं मत्तमेतं गृहाण ।

दैत्ये पादेन यस्याश्छलमहिषतनौ शायिते दीर्घनिद्रां

भौवोत्पत्तौ जयैवं हृसति पितृपतिं साम्बिका वः पुनातु ॥ ८६ ॥

यस्याः पादेन च्छलमहिषतनौ दैत्ये दीर्घनिद्रां शायिते सति जया भा-
वोत्पत्तौ सत्यां पितृपतिं यममेवं हसति साम्बिका वः पुनातु । एवं कथम् ।
हे लोकजीवेश मृत्यो, सङ्ग्रामात्रस्तं भीतमेतं निजमहिषं त्यज, शूलाग्रभूमौ
स्थातुं गतभयमजयमेतं मत्तं गृहाण ॥

१. ‘मैनां मुखे’. २. ‘पात्र्यम्’. ३. ‘शूलाग्रभूमौ’. ४. ‘ग्रापिते’. ५. ‘द्रा-
गुर्भेदे’. ६. ‘हसितपितृपतिम्’.

श्रुत्वैतत्कर्म भावादनिभृतरभसं स्थाणुनाभ्येत्य दूरा-
च्छिष्टा बाहुप्रसारं श्वसितभरचलत्तारकं धूतहस्ता ।

दैत्ये 'गीर्वाणशत्रौ भुवनसुखमुषि' प्रेषिते प्रेतकाषां

गौरी वोऽव्यान्निलत्सु त्रिदिविषु तमलं लजया वारयन्ती ८७
भुवनसुखमुषि गीर्वाणशत्रौ दैत्ये प्रेतकाषां प्रेषिते सति एतत्कर्म महिष-
वधरूपं श्रुत्वा भावादनिभृतरभसं यथा स्वादेवं स्थाणुना दूरादभ्येत्य बाहु-
प्रसारं बाहु प्रसार्य छिष्टा आलिङ्गिता, अत एव धूतहस्ता श्वसितभरचल-
त्तारका गौरी त्रिदिविषु देवेषु मिलत्सु सत्सु तं स्थाणुं लजया वारयन्ती
सती वोऽव्यात् ॥

भद्रे स्थाणुस्तवाङ्ग्निः क्षतमहिषरणव्याजकण्डूतिरेष्ट

त्रैलोक्यक्षेमदाता भुवनभयहरः शंकरोऽतो हरोऽपि ।

देवानां नायिके त्वदुण्डृतवचनोऽतो महादेव एष

केलावेवं संरारिहसति रिपुवधे यां शिवा पातु सा वः ॥८८॥

रिपुवधे स्तरारिः शिवो यां केलौ कीडायामेवं हसति सा शिवा वः
पातु । एवं कथम् । क्षता महिषस्य रणव्याजेन कण्डूतिर्येन एतादृशस्तवाङ्ग्निः
स्थाणुः अर्थात्त्वाहं स्थाणुः । स्थाणौ महिषस्य कण्डूतिशमनं प्रसिद्धम् । त्रै-
कोक्यक्षेमदाता तवाङ्ग्निः, अतः शंकरः । भुवनभयहरः, अतो हरोऽपि
तवाङ्ग्निः । हे देवानां नायिके, त्वदुणेन कृतं वचनं शब्दो यस्य । महत्त्वं त्व-
दुणस्तेन जातवचनो महादेवः, अत एव तवाङ्ग्निर्महादेवोऽपि । महिषवधे-
नान्वर्थत्वात्स्थावरादयः संज्ञात्तव चरणस्यैव युज्यन्ते, नास्याकमिति भावः ॥

खङ्गः कृष्णस्य नूरं रहितगुणगर्तिनन्दकाख्यां प्रयातः

शत्रोर्भङ्गेन वामस्तव मुदितसुरो नन्दकस्त्वेष पादः ।

१. 'ईदकर्म'. २. 'शंभुनागल'. ३. 'बाहुप्रसादम्'. ४. 'कोङ्गूतहस्ता'.
५. 'संतापितारौ'. ६. 'प्रेषिते'. ७. 'गौरी वोऽव्यात्स्वरूपं त्रिदशपतिपुरो
लजया धारयन्ती'. ८. 'एव'. ९. 'क्षेमदानात्'. १०. 'देवानां नायकत्वाङ्गुण-';
'देवैर्ब्रह्मादिभिस्त्वदुण-'. ११. 'स्तरारौ वदति रिपुवधे पावैती वः पुनातु'.

भावादेवं जयायां नुतिकृति नितरां संनिधौ देवतानां

सब्रीडा भद्रकाली हतरिपुरवताद्वीक्षिता शंभुना वः ॥ ८९ ॥

देवतानां संनिधौ जयायां भावाद्वक्तिविशेषादेवं नितरां नुतिकृति सत्यां
हतरिपुः सब्रीडा शंभुना वीक्षिता भद्रकाली बोद्वतात् । एवं कथम् । रहि-
तगुणगतिर्नन्दकत्वगुणरहितः कृष्णस्य खड्गो नन्दकाख्यां प्रयातः । शत्रोर्भद्रेन
मुदितसुरस्तवैष वामः पादो नन्दकः ॥

एकेनैवोद्भूमेन प्रविलयमसुरं प्रापयामीति पादो

यस्याः कान्त्या नखानां हैसति सुररिपुं हन्तुमुद्वन्सगर्वम् ।

विष्णोस्त्रिः पादपद्मं बलिनियमविधावृद्धतं कैतवेन

क्षिंप्रं सा वो रिपूणां वितरतु विपदं पार्वती क्षुण्णशत्रुः ॥ ९० ॥

सुररिपुं हन्तुं सगर्वमुद्वन्यस्याः पादो नखानां कान्त्या इति हसति सा
क्षुण्णशत्रुः पार्वती वो रिपूणां विपदं क्षिंप्रं वितरतु । इतीति किम् । अहमेके-
नैवोद्भूमेनासुरं प्रविलयं प्रापयामि, विष्णोः पादपद्मं बलिनियमविधौ कैतवेन
त्रिरूपतम् ॥

खट्टाङ्गयुक्तं युवतिरपि विभो ते शरीरार्धलीना

हास्यं प्रागेव लैङ्घं सुरजनसमितौ दुष्कृतेन त्वयैवम् ।

जाता भूयोऽपि लज्जा रणत इयमलं हास्यता शूलभर्त-

र्दपादेवं हसन्तं भैवमसुरमुमा निन्नती त्रायतां वः ॥ ९१ ॥

दर्पदहंकाराद्वदं शिवमेवं हसन्तमसुरं निन्नती उमा वस्त्रायताम् । एवं
कथम् । हे शूलभर्तः, तव खड्गं खट्टाङ्गयुक्तम् । हे विभो, युवतिर्भार्यापि
ते शरीरार्धं लीना । एवं दुष्कृतेन दुष्टाचरणेन त्वया सुरजनसमितौ देव-
सभायां प्रागेव हास्यं लैङ्घम् । भूयोऽपि रणतो युद्धादियं लज्जा पलायनरूपा
जाता । इयमलं परिपूर्णरूपेण हास्यता ॥

१. 'गतानाम्'. २. 'उद्भूतेन प्रविजयमपरम्'. ३. 'सह विबुधरिपुम्'.
'हसितसुररिपुम्'. ४. 'उद्भूतम्'. ५. 'क्षिप्तम्'. ६. 'गङ्गा मौलौ विलभायुवति-
रिति'; 'खट्टाङ्गं खड्गयुक्तं युवतिरपि'. ७. 'लग्नम्'. ८. 'याता'. ९. 'हरम्'.

स्थाणौ कंण्डविनोदो नुदति दिनकृतसेजसा तापितं नो
तोयस्थाने न चासं सुखमधिकतरं गाहनेनाङ्गजातम् ।

शून्यायां युद्धभूमौ वदति हि धिगिदं माहिषं रूपमेकं^३
रुद्राण्यारोपितो वः सुखयतु महिषे प्राणहृत्पादपद्मः ॥ ९२ ॥

सर्वदेवपलायनाच्छून्यायां युद्धभूमौ इति वदति महिषे रुद्राण्या आरो-
पितः प्राणहृत्पादपद्मो वः सुखयतु । इतीति किम् । स्थाणौ शिवे कीलके
च यदि कण्डविनोदः क्रियते तदा तं नुदति । यतोऽयं स्थाणुः श्विरो नास्तीति
भावः । नोऽस्माकमङ्गजातमङ्गसमूहो दिनकृतः सूर्यस्य तेजसा तापितम्,
किंतु तोयस्थाने वस्त्रगालये च गाहनेनाविकतरं सुखं नास्तम् । वस्त्रोऽपि
यलाय्य गत इति भावः । तस्मादिमं माहिषं रूपं धिक् ॥

पिंषञ्ज्ञलेन्द्रकरूपं महिषमतिगुरुर्भग्नीर्वाणगर्वं

शंभोर्जातो लघीयाऽच्छमरहितवृपुर्दूरमभ्यूह्यपातः ।

वामो देवारिपृष्ठे कनकगिरिसदां श्वेमकारोऽङ्गिपद्मो

यस्या दुर्वार एवं विविधगुणगतिः सावतादम्बिका वः ॥ ९३ ॥

यस्या अङ्गिपद्म एवं विविधगुणगतिरस्ति साम्बिका वोऽवतात् । कथं-
भूतः । भग्नीर्वाणगर्वं श्वेलेन्द्रकरूपं महिषं पिंषन्, अतिगुरुरपि शंभोर्लघी-
याज्ञातः । पुनः कथंभूतः । श्रमरहितवपुः दूरमभ्यूहोऽभ्यूहनीयः पातो
गतिर्यस्य । यो हि गुरुर्भवति स आम्यति, दूरं च न याति । अयं तु श्रमर-
हितवपुर्दूरपाती च । देवरोर्महिषस्य पृष्ठे वामः प्रतिकूलः । कनकगिरिसदां
देवानां श्वेमकारः कल्याणजनकः ॥

मार्गं शीतांशुभाजां सरभसमलघुं हन्तुमुद्यन्सुरार्दिं

नेत्रैरुद्धृत्तरौः सचकिर्तमरैरुन्मुखैर्वीक्ष्यमाणः ।

१. ‘कण्डविनोदात्’ २. ‘नः’; ‘वः’ ३. ‘एवम्’ ४. ‘शीर्णगीर्वाणगर्वम्’;
‘शीर्णगीर्वाणगर्वं’ ५. ‘यातो गरीयान्’ ६. ‘वपुन्न्यस्त उत्पात्य कोपात्’.
७. ‘श्वेमकारो हि यस्याः पादोऽतुल्यप्रभावः’ ८. ‘असुरैः’.

यस्या वामो महीयान्मुदितसुरमनाः प्राणहृत्पादपद्मः

प्रापस्तन्मूर्धसीमां सुखयतु भवतः सा भवानी हतारिः ॥९४॥

यस्या वामः पादपद्मस्तस्य महिषस्य मूर्धसीमां प्राप्तः सा मुदितसुरमना हतारिभवानी वः सुखयतु । कथंभूतः पादपद्मः । सरभसं यथा स्यादेवमलघुं सुरार्द्धं हन्तु शीतांशुभाजां नक्षत्राणां मार्गमाकाशासुद्यन्तपतन् । अत एव सचकितं यथा स्यादेवसुद्धत्तत्तरैर्नेत्रैरन्मुखैरमर्वाद्यमाणः । युनः कथंभूतः । प्राणहत् । अर्थान्महिषस्य ॥

मूर्धन्यापातभग्ने मिष्महिषतनुः सन्ननिःशब्दकण्ठः

शोणाङ्गाताम्रकान्तिप्रतधनवृहन्मण्डले पादपद्मे ।

यस्या लेभे सुरार्मधुरसनिभृतद्वादशाधार्घाङ्गिलीलां

शर्वाणी पातु सौ वस्त्रिभुवनभयहृत्स्वर्गिभिः स्तूयमाना ॥९५॥

यस्याः पादपद्मे मिष्महिषतनुः कपटमहिषः सुरार्मधुरसे निभृतस्य निश्चलस्य द्वादशाधार्घाङ्गिः षट्पदस्य ऋमरस्य लीलां लेभे सा त्रिभुवनभयहृत्स्वर्गिभिदेवैः स्तूयमाना शर्वाणी वः पातु । कथंभूते पादपद्मे । शोणाङ्गावदाताम्रा कान्तिर्यस्य, ग्रतं प्रकर्षेण विस्तीर्णं वनं निविडं बृहन्मण्डलमाभोगो यस्य तयोः समाहारस्तस्मिन् । कथंभूतः सुरारिः । मूर्धनि मस्तक आपातेन प्रहारेण भग्ने सति सन्ननिःशब्दकण्ठः । अत एव निश्चलभ्रमरुत्पत्तां गतः ॥

पादोत्क्षेपाङ्गजद्विर्नखकिरणशतैर्भूषितश्चन्द्रगौरै-

मूर्धांगे चापतद्विश्चरणतलगतैरंशुभिः शोर्णशोभः ।

सन्यस्तालीनरक्षपविरचितकरैश्चर्चितः क्षिसकायै-

यस्या देवैः प्रणीतो हविरिव महिषः सावतादम्बिका वः ९६

यस्या: क्षिसकायैर्दण्डवत्यणमज्जिदेवैर्हविरिव संस्कृतं हव्यमिव महिषः प्रणीत उपनीतः साम्बिका चोऽवतात् । कथंभूतो महिषः । पादोत्क्षेपाङ्गजद्विश्चन्द्रगौरैर्नखकिरणशतैर्भूषितः । युनः कथंभूतः । मूर्धांग आपतद्विश्च-

१. 'सुरमहिषतनुः'; 'मिष्महिषतनुमहिषः'. २. 'कान्तिः'. ३. 'लसन्मण्डले'.

४. 'मधुपसुनिभृत—'. ५. 'सर्वत्रिभुवन—'. ६. 'पद्मशोणः'.

रणतलगतैरंशुभिः शोणशोभः । पुनः कथंभूतः । संन्यस्तान्यालीनानि च
यानि रत्नानि । अर्थाहेवमुकुटेषु । तेषां प्रविरचितैः करेः किरणेश्चर्चितः ।
यो हि देवतायै हविरुपनयति स दण्डवत्यगतो भवति । अत्र हविर्मासपि-
ष्ठम् । तच्च शुक्लं रक्तं च भवति ॥

कायं तीक्ष्णोग्रधाराशतनिशितवपुर्वञ्चरूपः सुरारिः
पादश्चायं सरोजद्युतिरन्तिगुरुर्योषितः क्रेति देव्याः ।
ध्यायं ध्यायं स्तुतो यः सुररिपुमथने विस्याबद्धचितैः
पार्वत्याः सौऽवताद्वस्त्रिभुवनगुरुभिः सादरं वन्द्यमानः ॥९७॥

त्रिभुवनगुरुभिर्द्वायैः सुररिपुमथने विस्याबद्धचितैरिति ध्यायं ध्यायं
ध्यात्वा ध्यात्वा यः स्तुतः सादरं वन्द्यमानश्च स पार्वत्याः पादो वोऽवतात् ।
इति कथम् । तीक्ष्णोग्रधाराशतनिशितवपुर्वयं वज्ररूपः सुरारिः क्र । अर्यं
सरोजद्युतिर्योषितो देव्या अनतिगुरुः पादश्च क्र । महदन्तरमिति भावः ॥

वज्रित्वं वज्रपाणेऽर्दितैनयभिदश्चक्रिणश्चकृत्यं
शूलित्वं शूलभर्तुः सुरकटकविभोः शक्तिता षण्मुखस्य ।
यस्याः पादेन सर्वं कृतममररिपोर्वाधयैतत्सुराणां
रुद्राणी पातु सा वो दनुविफलयुधां स्वर्गिणां क्षेमकारी ॥९८॥

यस्याः पादेनामररिपोर्महिषस्य बाधया सुराणामेतत्सर्वं कृतं सा रुद्राणी
वः पातु । कथंभूतानां सुराणाम् । दनुषु दनुजेषु विफलं युद्धं येषां तेषाम् ।
कथंभूता रुद्राणी । स्वर्गिणां क्षेमकारी देवकल्याणकर्त्री । एतक्रिम् । वज्र-
पाणेऽरिन्द्रस्य वज्रित्वं वज्रकार्यम् । दितितनयभिदश्चक्रिणो विष्णोश्चक्रित्वम् ।
शूलभर्तुः शिवस्य शूलित्वम् । सुरकटकविभोदेवसेनापतेः षण्मुखस्य कार्तिके-
यस्य शक्तिता । वज्रादीनां कृत्यं देव्याश्चरणेनैव साधितमिति भावः ॥

१. ‘अमरशुरोर्योषितः’ २. ‘ध्यात्वा ध्यात्वा’ ३. ‘सावतात्’ ४. ‘वीक्ष्य-
मानः’; ‘वन्दितायाः’ ५. ‘दितिद्युजभिदः’ ६. ‘सुरसमितिविभोः’ ७. ‘दिति-
तनयसृतः’.

पञ्चनेता हरीणामसमहरियुतः स्वन्दनश्वैकचक्रो

भानोः सामश्यपेतः कृत इति विधिना ल्यक्तवैरः पतञ्जे ।

दर्पाद्भास्यन्रणक्षमां प्रतिभट्समराश्लेषलुब्धः सुरारि-

र्यस्याः पादेन नीतः पितृपतिसदनं सावतादम्बिका वः ॥९९॥

पतञ्जे सूर्ये इति ल्यक्तवैरः प्रतिभट्समराश्लेषलुब्धः अत एव दर्पाद्भास्यन्रणक्षमां युद्धभूमि आस्यन्सुरारिर्यस्याः पादेन पितृपतिसदनं यमलोकं नीतः साम्बिका वोऽवतात् । इति किम् । हरिणामश्वानां नेता सारथिः पञ्चः । स्वन्दनो रथोऽसमहरियुतो विषमाश्व एकचक्रश्व । एवं भानो रथो विधिना सामश्यपेतः सामग्रीचिक्लः कृतः । इति हेतोः सूर्ये ल्यक्तवैरः ॥

युक्तं तावद्गजानां प्रतिदिशमयनं युद्धभूमेर्दिगीशां

हीयेताशागजत्वं सुभट्टरेणकृतां कर्मणा दारुणेन ।

यद्येष स्थाणुसंज्ञो भयचकितद्वशा नश्यतीत्यद्गुतं त-

दर्पादेवं हसन्तं सुररिपुमवतान्निन्नती पार्वती वः ॥ १०० ॥

दर्पादेवं हसन्तं सुररिपुं निन्नती पार्वती वोऽवतात् । एवं कथम् । दिगीशां गजानां दिग्गजानां युद्धभूमे: सकाशात्प्रतिदिशमयनं स्वस्वदिग्गमनं तावद्युक्तम् । यतः सुभट्टैः सह रणकृतामेषां दारुणेन कर्मणा मरणरूपेणां शागजत्वं दिग्गजत्वं हीयेत । यद्येष स्थाणुसंज्ञः शिवो भयचकितद्वशोपलक्षितो नश्यति इत्यद्गुतम् । स्थाणोः पलायनमाश्र्यमिति भावः ॥

संस्ताङ्गः सन्नचेष्टो भयहतवचनः सन्नदोर्दण्डशाखः

स्थाणुर्द्वषा यमाजौ क्षणमिहं सरुषं स्थाणुरेवोपजातः ।

तस्य ध्वंसासुरारेमहिषितवपुषो लब्धमानावकाशः

पार्वत्या वामपादः शमयतु दुरितं दारुणं वः सदैव ॥१०१॥

१. ‘प्रतिदिशगमनम्’.
२. ‘रणयुधाम्’.
३. ‘या चैषां स्थाणुसंज्ञा भयचकितद्वशाम्’.
४. ‘यं द्वषा सन्तचेष्टः’.
५. ‘स्थाणुर्दैत्यं तमाजौ’;
- ‘स्थाणुदैत्यं यमाजौ’;
- ‘स्थाणुर्द्वषा सुरारिम्’.
७. ‘इव सभयम्’.

यं सुरार्दिं सरुषं सक्रोधमाजौ युद्धे क्षणं दृष्टा स्त्राङ्गः सन्नचेष्टो भयहत-
वचनः सन्दोर्दण्डशाखः स्थाणुः शिवः स्थाणुः कीलक एव जातः । जडीभूत
इति आवत् । तस्य महिषितवपुषः सुरारेध्वसालृधमानावकाशः पार्वत्या
वामपादो वो दाखणं दुरितं सदैव शमयन् ॥

कुन्ते दन्तैर्निरुद्धे धनुषि विमुखितज्ये विषाणेन मूळा-
लाङ्गूलेन प्रकोष्ठे वलयिनि पतिते तत्कृपाणे खपाणेः ।

शूले लोलाङ्गिपातैर्लितकरतलात्पच्युते दूरमुर्व्या

सर्वाङ्गीणं लुलायं जयति चरणतश्चण्डिका चूर्णयन्ती ॥१०२॥

देव्याः कुन्ते दन्तैर्महिषेण लिरुद्धे सति, विषाणेन धनुषि मूलाङ्गिमुखि-
तज्ये विमुखीभूतमौर्वीके सति, लाङ्गूलेन देव्याः प्रकोष्ठे वलयिनि वेष्टिते
सति, अत एव तत्कृपाणे तदीये खड्गे खपाणेः स्वहस्तात्पतिते सति, लोला-
ङ्गिपातैर्लितकरतलाच्छूले दूरमुर्व्या भूमौ प्रच्युते सति । चण्डिका चरणतः
सर्वाङ्गीणं लुलायं महिषं चूर्णयन्ती जयति ॥

इति महाकविश्रीबाणभट्टविरचितं चण्डीशतकं सटिप्पणं समाप्तम् ।

श्रीनागराजकविग्रणीतं भावशतकम् ।

शुभ्रं क्वचित्क्वचिदतीव सितेतरामं

कापि प्रफुल्लनवपङ्गजसंनिकाशम् ।

तसं क्वचित्कचन शीतलमस्तु वस्तु

कैवल्यसंस्तिपथानुगतं मुदे वः ॥ १ ॥

नागराजशतं ग्रन्थं नागराजेन तन्वता ।

अकारि गतवक्त्रश्रीनार्णगराजो गिरां गुरुः ॥ २ ॥

१. 'शूलाद'. २. नागराजनामा धारानगराधिपः कविन्महीपतिशासीद्. त-
आम्ना तदाश्रितेन केनचित्कविना शतकमेतत्तिर्मितमिति शतकविलोकनाज्ञायते.

वसन्तकाले चकिता नताङ्गी विज्ञाय चक्रीकृतचापदण्डम् ।

मनोभवं सौरभशोभमानैरपूरयत्पाणियुगं प्रसूनैः ॥ ३ ॥

मधुकरालिमौर्वीभङ्गे न भवत्विति ॥

काचिद्वसन्तसमये गत्वा पुष्पद्वुमावलीम् ।

नासुच्चन्निजनिःश्वासवायुं वारिजलोचना ॥ ४ ॥

भृङ्गागमनभीत्या ॥

काचिच्छार्ता वनिता निदाषे गङ्गां समभ्येत्य सुधासर्वाम् ।

आदाय तद्वारि करद्वयेन विलोकयन्ती न पपौ किमेतत् ॥ ५ ॥

करकिसलयकान्वितक्रान्त्या शोणितशङ्कयेति ॥

प्राचीनस्मृतविरहव्यथातिभीतः

काकुस्थः कृतकुतुकाक्षिमीललीलः ।

संपूर्णे शशिनि चिराय लभवृष्टेः

प्रेयस्याः स्थगयति लोचने कराभ्याम् ॥ ६ ॥

कनकमृगवन्मृगाङ्गमपीयं याचिष्ठतीति भीत्या ॥

मदनातुरापि लक्ष्मीरालिङ्गनलोलुपापि ललिताङ्गी ।

मा पश्य पश्य नाथेत्यवदन्मुरवैरिणं तत्किम् ॥ ७ ॥

हरौ पश्यति नेत्रीभूतः सहोदरश्चनद्रो द्रक्ष्यत इति । तथा चण्डकरकि-
रणाः कोमले वपुषि हुःसहा भवन्ति ॥

यद्यसासु कृपापरोऽसि वनितावर्ण्याकृते कौतुका-

दाशु प्रोल्लसदुत्सवासु बहुशो रथ्यासु मा संचर ।

वाचस्ते सुभगोद्विरन्ति च सुधामुच्चावचाः कर्णयोः

प्रोतुङ्गा गृहभित्तयः समदनोलासा च नः स्वामिनी ॥ ८ ॥

उत्सवालोकनव्याजेनास्मल्लक्ष्मधमधिरुद्धा त्वां पश्यतीति ॥

मणिमयमण्डपमध्ये क्रीडन्ती कापि कामिनी विदुषी ।

अपराधेन विना तं निजचरणैस्ताद्यामास ॥ ९ ॥

स्वप्रतिबिम्बं वीक्ष्य कामिन्यन्तरप्रतीतेः ॥

शिरसि देवनदीं पुरवैरिणः सपदि वीक्ष्य धराधरकन्यका ।

निविडमानवती रमण्डके कचन चुम्बनमारभते सा सा ॥ १० ॥

क्रोधातिशयेन सविषो गलश्रुम्बितः ॥

सकलं स पुरा पीत्वा मुमोच मकरालयम् ।

मुनीन्द्रः किं न जानाति योषितां विरहव्यथाम् ॥ ११ ॥

पीतश्वन्दो मुक्त इति ॥

सौधस्थले विरहिणी विमले शयाना

निर्मुक्तसर्वजलदासु शरन्निशासु ।

देवाननिन्ददधिकं दनुजोत्तमांश्च

दुग्धार्णवं च भुजगेश्वरमन्दरौ च ॥ १२ ॥

एभिश्वन्द्र उत्पादित इति ॥

अपारं दुःखमापन्ना मदनार्ता वियोगिनी ।

कोकिलालिशशाङ्काद्य वर्धन्तामित्यभाषत ॥ १३ ॥

एतद्वाहुल्येनाचिरेण वियोगिनीनां वरणं संभाव्यते ॥

ज्याबन्धः शिथिलीभवत्वयममी शाम्यन्तु कोलाहलाः

स्वामिस्त्वन्मृगयाविहारकुतुकासक्तिः क्षणं तिष्ठतु ।

इन्दौ स्पष्टुमुपागतेऽपि सहसा निःशङ्खमन्याङ्गनां

मा मा मा स्पृश मा स्पृशेति चकिता यद्रेहिणी जल्पति ॥ १४ ॥

मृगयाचकितस्पृगापनामाद्विसृगे चन्द्रे रोहिण्याः परपुरुषशङ्केति ॥

तीक्ष्णाम्रं कठिनं कुचद्वयमिदं तन्वज्ज्ञि यच्चोन्नतं

तद्वक्षः परिहाय किं प्रियतमः पृष्ठे समालिङ्गयते ।

किं कुर्मः सस्ति नर्मकेलिषु मया दष्टे रसेनाधरे

रुष्टोऽयं गमनोद्यतस्तदधुना पन्थानमानीयते ॥ १५ ॥

धवलो हि प्रतोदेन प्रेरितः पन्थानमायाति ॥

प्रासे वसन्तसमये पथिकस्य कान्ता

श्रान्तान्तरा पिकगणा निनदन्ति यत्र ।

उत्थाय तत्परिसरं सहसैव गत्वा

गातुं मर्तिं कृतवती कमनीयकण्ठम् ॥ १६ ॥

मत्स्वराकर्णनेनेतः सत्रपा यास्यन्ति, मूका वा भविष्यन्ति ॥

जलदानवलोक्य निर्गता नगरोद्यानसुकेलयेऽङ्गनाः ।

पुनरागमनेषु ताः कथं घनवृष्ट्यापि भजन्ति न त्वरम् ॥ १७ ॥

शीघ्रगमनेन श्रमश्वासादिना गुरुजनस्यासतीत्वप्रतीतिर्मा भूत् । अथवा
व्यभिचारपरामृष्टचन्दनलेपादिभूषागोपनाय घनवृष्ट्येत्यसतीपक्षः ॥

पत्रावलीचित्रकपोलपालिं प्रातः सपलीमवलोक्य काचित् ।

हुतोष लक्षात्कमनासनिद्रं पुनः प्रियं वीक्ष्य विषादमाप ॥ १८ ॥

पत्रावलेरविनाशादनया संयोगो नाभूदिति हुतोष । सर्वस्यामपि निशायां
प्रीतिबाहुल्यादतिपादपतनैः संमानितापि मानसियं न मुमोचेति विषादमाप ॥

स्मरातुराङ्गी प्रियविप्रयोगे शीतोपचारं परिहृत्य सर्वम् ।

सुखेप्सया सर्वगतान्सिषेवे काचित्करानेव सुधाकरस्य ॥ १९ ॥

यस्सादेते मध्यियसंगताः सन्तीति ॥

अन्यास्ताः प्रिय योषितः प्रियतमं कण्ठे समालिङ्ग्य या

याचन्ते हृदयस्थितं बहुकृपं तूर्णं पुनः संगमम् ।

याचे त्वामहमेतदेव न परं त्वन्मङ्गलाकाङ्गिणी

प्रस्थाने मम जीवितेश्वर वृथा कण्ठग्रहं मा कृथाः ॥ २० ॥

तव अस्थानालिङ्गनेन क्षणेनापि मव्याणा यास्यन्तीति ॥

क्रीडां प्रीतसखीजनैः पितृगृहे संस्मृत्य रेवातटे·
 मा स्विदस्त मनोहराङ्गि सरलः कान्तोऽस्ति चित्तानुगः ।
 सन्त्येवात्र जलाशयाः सुगहनाः सस्यश्च ताः पण्डिताः
 क्रीडन्त्यास्तव तेषु ताभिरनिशं विस्मृत्य तद्यास्यति ॥ २१ ॥
 सुगमम् ॥

कान्तः क्रापि गतोऽस्ति कोपकलितः श्वश्रूजनैः संकुलं
 वेऽम स्तोकमिदं महोत्सववशात्सख्या गृहे याम्यहम् ।
 मध्याह्नो विषमः सुपान्थ भवता तसाच्चिकुञ्जोलस-
 द्वामस्योच्चरतः सरोऽस्ति ललितं किं तत्र न स्थीयते ॥ २२ ॥
 सुगमम् ॥

काचित्सरोजनयना रमणे स्वकीये
 दूरं गते सति मनोभवबाणस्विना ।
 त्यकुं शरीरमचिरान्मलयाद्विवायुं
 सौरम्यशालिनमहो पिवति सा चित्रम् ॥ २३ ॥

मलयपवनानां सुजंगभुक्तावशिष्टत्वात् ॥

सच्छास्त्रवाक्यकथिते शुभकर्ममूले
 न्याये पथि प्रतिदिनं किल वर्तमानः ।
 सद्यः पुमान्सकललोकहितानुयायी
 शून्यं करोति सकलं दनुजारिवक्षः ॥ २४ ॥

न्यायमार्गस्थितो हरिवक्षः स्थलस्थितामपि लक्ष्मीमपहर्तु शक्तः ॥

सा क्षमेति किमुच्यते तनु यथा भद्रेतराशङ्क्या
 तत्प्रत्यागमशंसिने बलिमुजे भूमौ बलिर्नार्प्यते ।

कुञ्ज्याग्रेषु पुनः प्रसारितकरं निःशङ्कया दीयते

प्रत्यग्रेन्दुकलामिव प्रणविनीं तन्मङ्गु संभावय ॥ २५ ॥

भूमौ बलिदाने मङ्गलवलयविनिपातः संभावितः । अथवा सशब्दवलय-
निपातेन चकितः काको बलि न स्पृशतीति ॥

शोणाङ्कः शशालाञ्छनः किसलयं शोभां विघ्चेऽलिना

कम्बुः कापि सुरेखितः कुवलये बन्धूकपुष्पाञ्चिते ।

एवं धूर्तससीजने वदति तां मुखां गृहीत्वा शठः

किं हश्यं नयनेषु नेति कथयन्वापीं ययौ क्रीडितुम् ॥ २६ ॥

जलक्रीडाव्याजेन व्यभिचारचिह्नप्रक्षालनं स्थादिति ॥

दूरं गतं प्रियतमं परिचिन्त्य चित्ते

रुद्धेषु वारिदगैर्हरितां मुखेषु ।

रुद्धास्यमेव सुदृशा शनकै रुदन्त्या

नेत्राम्बुना तिलकमाशु विशीर्णमासीत् ॥ २७ ॥

तस्स्तनपतितनेत्राम्बुसेकाविर्भूतवाष्पजनितस्येदादिभिः ॥

लीलासरोरुहि क्याचन वीक्षमाणे

केनाप्यहो मधुकरेण विवर्जितेऽपि ।

आगत्य कश्चन सलीलमलिः पपात

भङ्गीमनङ्गविवशः परिशङ्क्य चात्र ॥ २८ ॥

कमले द्वकप्रभालोकनात् ॥

सत्यैकोद्यम नागराज भवति प्रत्यर्थिविध्वंसन-

व्यापारे कृतनिश्चये सति सतां दारिद्र्यविध्वंसके ।

तत्कान्ताः क्षितिभृत्तटीषु मणिभिनीलैः सुरम्याखहो

कोकान्धपृदमालिकाश्च कमलान्यालोकयन्त्यद्भुतम् ॥ २९ ॥

स्वस्तनालकसुखप्रतिविम्बालोकनात् । अथवा नीलमणिजनितान्धकारे दिन
ज्ञानाय कोकसंयोगं षट्पदतद्विधप्रचारं कमलविकासं च ॥

उत्तर्यार्थ काञ्चीं शयने विमुच्य यर्किंचिदाच्छादयितुं क्याचित् ।
 ऊचे तदेवोषसि सालिवर्गं पदच्युतो हि क ह ते तुरङ्गः ॥ ३० ॥
 शब्दभयाहुपरि सुरते चेयमुत्तारितेति ॥
 काचित्साश्रमुखी वियोगविधुरा धृत्वा करे लेखनीं
 सर्वसां निशि कामलेखमस्तिलं शून्या लिखित्वा पुनः ।
 कान्ते प्रेषयति स सोऽपि चतुरो निर्वर्णमालोक्य तं
 साकं दुःखमुदौ चकार सहसा पक्षित्वमाकाङ्क्षते ॥ ३१ ॥
 ईद्वशीमवस्थां सा प्राप्तेति दुःखम् । मयि सुतरां श्रीतिं सा धत्त इति
 हर्ष । अन्यज्ञात्र परे पढे भावः ॥
 तत्काल्योग्याभरणा ब्रजन्ती काचित्समीपे हृदयेश्वरस्य ।
 विलोचने नाज्यति स तारं न चापि हारं हृदये न्यघत्त ॥ ३२ ॥
 सती अन्तरभयात् । असती व्यभिचारप्रकटनभयात् । अथवा विशालयो-
 रक्षणोरज्जनेन महती वेला स्यात् । हारः कामाग्निना दग्धो भविष्यतीति ॥
 ईषदुल्सितमिन्दुमण्डलं पश्य चूतनवपलुवप्रभम् ।
 अङ्गतां हरिदिगङ्गनामुखे भूषणत्वमुपयाति चाङ्गुतम् ॥ ३३ ॥
 ललाटत्वं तिलकत्वं च ॥
 पुष्पेषोरिषुभिर्विभिन्नहृदयः कान्तां मुहुश्चिन्तय-
 न्यान्यः कोऽपि निदाघभासति नभोभागं गते मध्यमम् ।
 आन्तोऽप्येष पिपासितोऽपि पयसे धावन्नपीतस्ततः
 शुग्कं वीक्ष्य सरश्चिराय महतीं धते मुदं चेतसा ॥ ३४ ॥
 अत्र सरोजाभावेन पुष्पेषोरिषुसंकोचाद्विरहिणः प्रमोदोदयः ॥
 परिपाकसमयपाण्डोः परिणतपत्रालिपरिहतार्करुचेः ।
 त्वयनुरागातिशयादिक्षोः फलमीक्षते तन्वी ॥ ३५ ॥
 कलितामिक्षुवाटीमुत्पाततया परिहरन्तीति संकेतभङ्गायेत्यसतीपक्षः ।
 सतीपक्षे तु तादृश्या वाटिकाया दाहस्यापि संभावितव्वेनेक्षुधन्वनो धनुरु-
 च्छेदो विरहिणीप्रीतिकृत् ॥

उदितः शनैर्निशाधिनाथो वनितानां वदनानि वीक्षमाणः ।

शुचिमौक्तिकभूषणातिभीतो गणनायां निरतो नु तारकाणाम् ॥ ३६ ॥
सुखेन निर्जित्य बन्दीकृतवारकात्रान्तिमौक्तिकेषु ॥

आलोकयन्ती शशिपूर्णविम्बमाशासुखे दैवतनायकस्य ।

संचिन्त्य किंचिन्मनसैव भीता धर्ते रत्ते चम्पकमालिकासु ॥ ३७ ॥

चन्द्रोदये सुकुलितपद्मत्यागिनो मधुपा मन्मुखे पतिष्ठन्तीति ॥

किं मौर्घ्यादनुतप्यसे किमधिकं नेत्रे कुधेवाश्रुभि-
व्याप्तोषि त्यज वीक्षणं प्रतिदिशं प्रेम्णो हि नानागतिः ।

आलिं निन्दसि किं वृथा स्वपद्योरालक्तकं नेक्षसे

सर्वत्रातिनिषिद्धमेव हृदयं किं भाषसे निष्टुरम् ॥ ३८ ॥

सुगमम् । पदे पदे भावाः ॥

कान्तः कान्तकरः परः प्रकृतिमप्यङ्गीकरोत्येव य-

स्त्वच्चित्तानुगया तया सरलया युक्ते पदे स्थापितः ।

सोऽयं संप्रति नाथ किं प्रणतिभिर्नीतस्त्वया नीचतां

तेनायुक्तविधायिता हि भवतः स्पष्टैव दुष्टाशय ॥ ३९ ॥

तस्यास्तिलकस्त्वल्लाटं गतो मत्पदमानीत इति ॥

पश्यैनं पुरतः स्थितं प्रियतमं मान्याः सखीनां गिरः

किं जातासि पराञ्छुखी मणिगृहे मुग्धेऽत्र को वा जनः ।

इत्यालीवचनेन कोपकल्पा काचिच्चिरं मानिनी

दीर्घेष्णं निपुणा सुहुर्मुहुरसौ निःश्वासमेव व्यधात् ॥ ४० ॥

प्रियप्रतिविम्बाच्छादनायात्र निःश्वासाः ॥

हारे संदर्शिते यूना कम्पयन्त्या शिरो सुहुः ।

प्रसारितः करेणोऽचैः कचभारो मृगीदशा ॥ ४१ ॥

मन्मनस्त्वयि स्वच्छमिति तस्येन ज्ञापिते तया मलिनमिति ज्ञापितम् ॥

उद्यानवाटीषु कदापि बाले मा गास्त्वमेकैव यथा गतेऽहि ।
कचित्कचित्कण्ठकिनां तरुणां सज्जेन दुःखी स्तनभार एषः ॥४२॥

उद्यानगमननिषेधव्याजेन पत्युः पुरः स्तननस्ताङ्गोपनम् ॥

अक्ष्योरझनमोष्योश्वरणयोस्ताम्बूललाक्षाकृतो
रागः पत्रलता कपोलविषये देहे घनं चन्दनम् ।

आसां तिष्ठति सर्वदा मम पुनर्द्वाक दाचित्क्षणं

श्वश्रूः किं विदधे वृथैव दधते दुःखं सपल्यो यदि ॥ ४३ ॥
सपल्यी शृङ्गारवर्णनव्याजेन स्सौभाग्यप्रकटनम् । अत्र पदे पदे भावाः ॥

पीनोत्तुञ्जघनस्तनी व्रज मुहुर्लीलागृहाभ्यन्तरं

त्वामुद्गीक्ष्य चिराय हन्त कलिताशङ्कः शशाङ्कोऽधुना ।

एतच्चेतसि मंसते सकुतुकोत्प्रेक्षः किमासीदसौ

वस्त्रीकादपि विसमयी बहुगुणो वस्त्रीकजन्मा मुनिः ॥ ४४ ॥

चन्द्रदर्शनेऽपि त्वकुचचक्रवाक्युगमवियुक्तमिति रामशापस्यान्यथात्वेन
वास्त्रीकिर्णिन्दा ॥

शृणु नागराज धृतखङ्गभीषणे भवति प्रगल्भरिपुखण्डनोद्यते ।

विचरचरङ्गशतशेभिताङ्कुर्तिर्जलघिर्निर्तान्तमुपयाति संमदम् ॥४५॥

प्रवीनरुधिरनदीसंगमाशया ॥

देहे घनश्वन्दनचन्द्रलेपो विम्बाघरे यावकरागयोगः ।

प्रातः कृतोऽयं चतुरे भवत्या तन्वज्ञि शोभां त्वयि कां तनोति ४६

अवेलाशृङ्गरेण त्वया रतिचिह्नाच्छादनं कृतमिति शोतयति । अथवा
काङ्क्षावाक्यैरसंयोगादसौभाग्यं ख्यापयति ॥

हारस्तार उदारमौक्तिकमयं सीमन्तसञ्चित्रके

वासश्वन्दसितं तनौ रुचिकरो लेपो घनश्वान्दनः ।

धर्मिले सखि मलिकासगुचितैरेतैः सुधादीघिते-

मन्ये खास्यजितस्य जेतुमधुना ज्योत्स्नामिमां वाञ्छसि ॥ ४७ ॥

चन्द्रोदये श्रेताभरणैरलक्षिता व्यभिचाराय गन्तुमीहसं इति वर्णनव्या-
जेन प्रकटयति ॥

त्रज दूति समर्प्यतां भवत्या नवताटङ्गयुगं करे तदीये ।

इदमेव निवेदयिष्यतीमां मदवस्थामलमत्र पञ्चलेखैः ॥ ४८ ॥

कज्जलमिश्राश्रुकणिकाङ्क्षितव्येन तस्य सवर्णतेति ॥

कृतानि शान्त्यै विरहव्यथायास्तया सखे कान्यपि भूषणानि ।

गुणान्वितानीति तदङ्गसङ्गादन्तःस्थितं सारमिवोद्धिरन्ति ॥ ४९ ॥

मृणालानि केनिलाननानीति ॥

श्रीरामचन्द्रे दशवक्रपुर्या मार्गाय वारांनिधिबद्धकोपे ।

आभ्रेयमस्त्रं गुरु संदधाने मेनागिरीन्द्रौ चकितावभूताम् ॥ ५० ॥

जलधिमध्यस्थितमेनाकाख्यपुत्रानाशभीत्या ॥

चन्द्रोदये जृम्भति कर्तुकामे किंचित्प्रिये प्रोद्धतजातकामे ।

विलोक्य किंचिन्मणिसौधमूर्मौ निक्षिप्य काचिद्वसनं ललज्जे ॥ ५१ ॥

चन्द्रप्रतिविम्बाच्छादनेऽपि ज्योत्स्नायास्तादवस्थयेन नद्दस्वाङ्गदर्शनात् ॥

उक्तं कार्यमभूत्ववेति किमिह प्रष्टव्यमेतत्त्वया

हन्तानुक्तमपि प्रसाधितमहो कृत्यं स्वबुद्ध्यैव मे ।

तदूति त्वद्वतेऽस्ति का मम सखीत्यास्यातमात्रैव सा

सत्रीडा मुहुरम्बरं नयनयोरन्तेन किं वीक्षते ॥ ५२ ॥

यन्मदीयमम्बरं तेन नीतं तत्त्वया परिवृत्य पुनरानीतमिति ॥

यस्मिन्सुस्कुटरशिमपुङ्गविलसच्छ्रीस्फटिकग्रावभा-

तुल्याच्छाम्भसि चित्तहारिणि सरोमध्ये न पङ्केरुहम् ।

तत्राहं सलिलं पिबामि तरसेत्युर्वीं अमन्ती सुह-
वताद्गम्भूतसरोवरं न लभते को वात्र हेतुर्वद ॥ ५३ ॥

सर्वत्र निजवदनप्रतिबिम्बावलोकनात् ॥

आलिङ्ग प्रतिवाचमुद्दिर सुधाकण्ठि क्व भूयो वयः
क्रोपं मुञ्च मयि प्रसीद सुभगे नैवं विधास्ये पुनः ।

पश्य शशु कथं वदत्ययमहो मानोन्नतां सारिका-
मेवं मानयितुं शुक्रो हि भवने दैवस्य चित्रा गतिः ॥ ५४ ॥

निशासमयोक्तं शुक्रास्यस्तं पतिवाच्यं व्याजेनाच्छादयति ॥

सिंकं चन्दनवारिभिः कमलिनीशश्यादलं कोमलं
हस्तस्थस्य तथा मृणालवलयस्यावेष्टिं तन्तुभिः ।

आलेस्यं त्विदमेव यद्यितया दत्तं स्वहस्तेन मे
लेखस्तिष्ठनु दूरतः किमधुनाप्याकर्ण्यते वाचिकम् ॥ ५५ ॥

विरहे सतीदृष्टस्थले स्वस्य निर्वाहाभावात् ॥

दृष्टेऽयं सरितां पतिः प्रियतम कास्ते स सेतुः क्व वा
सेतुः केति मुहुर्मुहुः सकुतुकं पृष्ठे परं विसिते ।

अत्रासीदयमत्र नास्ति किमिति व्यग्रे निजप्रेयसि
व्यावृत्तास्यसुधानिधिः समभवन्मन्दसिता जानकी ॥ ५६ ॥

स्वस्मुखचन्द्रदर्शनक्षुडवजलधिकल्पौराच्छादितस्य सेतोः प्रकटनाय मु-
खव्यावृत्तिः ॥

घवलय दशनश्रेणि विम्बोष्ठि न शोणता गताद्यापि ।

इति दर्शितमुकुराभिः सखीमिरायास्यते मुग्धा ॥ ५७ ॥

अधरसंनिधानजनितारूणतानपायिनीति ॥

श्रीरामे मृगयाविनोदविपुलप्रीतिप्रभूतीभव-
त्यसेदाम्बुकणावृतास्यकमले सद्भागते जानकी ।

उत्थायाशु ससंब्रमं बहुतरां भक्ति दधाना पुन-

स्तप्यादं मणिकङ्गोज्जवलकरा नैव स्पृशत्यद्धुतम् ॥ ५८ ॥

अहल्यावच्चरणस्पर्शमात्रेण कङ्गमणयोऽपि योषितो मा भूवन्निति ॥

गत्वोद्यानवनस्थलीं सुनयना प्रोद्यद्वसन्तागम-

प्रोत्कुलाखिलचूतचम्पकमुखं क्षमारुडविशेषाकुलम् ।

आदायातिमनोज्ञमद्धुतरसं किञ्चित्फलं पाणिना

तन्मध्यं च विलोक्य शङ्कितमना हस्तेऽकरोद्धर्षणम् ॥ ५९ ॥

दशनपङ्को दाढिमवीजोपमास्ति न वेति विलोकयितुम् ॥

फूत्काराधिकभीषणास्यभुजगप्रत्यग्भूषावली-

भास्वद्वर्घमणि भूतकोटिघटितप्रौढस्तवैः संस्तुते ।

संध्याताण्डवकर्म खण्डपरशौ कर्तुं प्रवृत्ते सति

प्रत्याशं प्रतिपर्वतं समभवन्मेघैर्विना वृष्टयः ॥ ६० ॥

अमरिकासमये शिरःस्थितगङ्गाजलप्रसरात् ॥

निशाकरास्ये निशि कामतसा विद्युतुदं निन्दसि किं वृथैव ।

दोषं न जानासि परं मुरारेः शिरोऽस्य कोपात्सखि येन कृतम् ॥ ६१ ॥

उदरासंभवे जरणाभावात् ॥

धाराधीश महीमहेन्द्र भवता प्रख्यातवीरवतं

सङ्ग्रामे निजैरिवन्दमसमं हन्तुं तपः कुर्वता ।

हानिं यस्य विचार्य निर्जरणः खिन्नस्तदेवाखिलं

तुल्यं प्रेषयति स रक्षितुमहो यन्न त्वया रक्षितम् ॥ ६२ ॥

एतन्निहताः सर्वे स्वर्गे समागन्ताराः । ततश्च तद्वरणे सुराङ्गना यास्यन्ति
चेति तपोभङ्गाय ता एव प्रेषिताः ॥

निशाकरेणातिनिर्पीडिताङ्गी दिवाकरं कापि परं निनिन्द् ।

तदन्तिके सिंहमवेक्षमाणा पुनः समाश्वासयति स चेतः ॥ ६३ ॥

अनुदयादथवा कलाक्षम्ये चैतस्मादेव समुपजीवतीति ॥

श्रीराम रामेति पदं मनोजं वकुं मतिं हन्त विधाय कश्चित् ।
 विचिन्त्य किञ्चित्पुनराशु चित्ते संदेहशाली स शनैर्वर्यरंसीत् ॥ ६४ ॥
 सुरतावसरे स्वेष्टदेवव्यानमयुक्तमिति रीतेरिति ॥
 श्रीराघवे दिग्विजयाय वेगाद्विनिर्गते चापभृतां पुरोगे ।
 शून्यान्यभूवन्सुदृशां शिरांसि कासां च कासांचन वीक्षितानि ॥ ६५ ॥
 रिषुख्तीर्णां देवाङ्गनानां च ॥

सङ्ग्रामं त्वयि देव कुर्वति सुरास्तकौतुकालोकिनः
 पश्यन्तस्तव विक्रमं निजशिरःकम्पं न के चक्रिरे ।
 लोकेशादिकपालकोटिकलितां मालां समुत्तारय-
 न्मीतश्चारुमतिर्व्यर्थलम्बत पुनः स्वण्डेन्टुमौलिः क्षणम् ॥ ६६ ॥
 निजशिरःकम्पनेन सुधांशोः सुधाक्षरणान्सुण्डमाला सजीविता भवि-
 ष्यतीति ॥

समुद्धतानां दनुजेश्वराणां विमर्दने यस्य चकाति धैर्यम् ।
 स श्रीपतिः किं निजनामधेयसुहृत्पद्मयो नितरां विभेति ॥ ६७ ॥
 स्वलैङ्कः सर्वोऽप्याकम्प्यत इति ॥

संमानिता कापि रमा समाना कान्तेन साकं मदिरां पिबन्ती ।
 विम्बं सुधांशोः प्रतिविम्बिताङ्गं नखेन काचिच्चषके लिलेख ॥ ६८ ॥
 यतोऽयं नखाङ्गितः स्वकान्तामानेन विरहव्यथां वेत्तीति ॥
 पंड्रेश्वराक्षी प्रियविप्रयोगे गन्तुं निशापारमपारयन्ती ।

उद्ग्रातुमादाय करेण वीणामेणाङ्गमालोक्य शनैरहासीत् ॥ ६९ ॥
 चन्द्रसूर्योऽपि नीतप्रिय इति ॥

त्वयि प्रवृत्ते मृगयाविनोदे नवाम्बुजामेक्षण नागराज ।
 मीतिर्न जाता हरिणाङ्गनानां प्रवर्धते स प्रकटः प्रमोदः ॥ ७० ॥
 कामञ्चान्त्या ॥

१. समुद्धतां श्लोकः शार्ङ्गधरपद्मतौ प्रहेलिकादिप्रकरणे.

अलङ्घितासद्वचसा भवत्या निर्वृद्धमधैव पराञ्चुखत्वम् ।
 कपोलयोग्या तत्र पत्रवल्ली पृष्ठे यदेतल्लिखिता प्रियेण ॥ ७१ ॥
 लतालभ्ये (?) त्वं नोपमुक्तेत्युपालम्भः ॥

मायाप्रगल्मेषु विदारितेषु रक्षःसु रामस्य शरैः सुतीदृणैः ।
 अकाण्ड एवाहुतमेतदुचैर्वल्लीहुमाः पल्लविता बभूवुः ॥ ७२ ॥
 गगनादापतितरुधिरविन्दुसंपर्कात् ॥

यूनां नागरिका विधाय विपुलं मानश्रहं याः प्रिया-
 न्पादे पातयथ प्रियाणि वदतो दक्षालिभिः शिक्षिताः ।
 ग्रामीणाः सरला वयं पुनरमूः कान्तैर्न विद्वाः क्वचि-
 न्मानं कर्तुमिहालयोऽपि न तथा याः शिक्षयेयुश्च नः ॥ ७३ ॥
 अत्र काङ्क्षावाक्यैः पदे पदे भावः ॥

श्रीरामचन्द्रे दशवक्रहानौ कृतोद्यमे क्रव्यमुजः सहस्राः ।
 मित्राण्यमन्यन्तं सृगं कर्पिं च तपोधनं गाढतरं वनं च ॥ ७४ ॥
 राक्षसवधे मांसबाहुल्यादिभिरुपकारः कृतः ॥

दूरेऽन्योन्यकथाकुतूहलविधिर्भ्रातस्तया भीतया
 गच्छन्त्या गुरुसंनिधौ नयनयोरन्तेन नैवार्थितः ।
 किं त्वाश्वासयितुं चलाचलमिदं चित्तं मदीयं शनैः
 स्वेहव्यग्रहदा हि मौक्तिकमयो हारोऽयमुत्सूत्रितः ॥ ७५ ॥
 भूमिपतितमौक्तिकग्रहणव्याजेन विलम्बः ॥

जाते त्वयि श्रीसख नागराज पूर्वं ग्रहष्टोऽभवदिक्षुधन्वा ।
 आचारमालोक्य पुनस्त्वदीयं विषादमत्यन्तमवाप चित्ते ॥ ७६ ॥
 द्वितीयोऽयं मे सहचर इति संतोषः । पुनस्त्वदीयश्विवभक्तया विषादः ॥
 एकाकिनीं चित्तवतीं विहाय यियासुना मुग्धतया विदेशम् ।
 निजाशयं ज्ञापयितुं प्रियेण सारीषु चिकीड चरेण काचित् ॥ ७७ ॥
 चरे सारीणासेकाकिनीनां मरणाच्चरकीडायां विलम्बहेतोः ॥

शिरः समालोक्य शशाङ्कमौलेरावेष्टिं भीमसुवैर्मुजंगैः ।
 विभेति पूर्वं मरुतामधीशो विचिन्त्य किंचिद्विजहाति भीतिम् ॥७८॥
 सर्पदर्शनेन भयम्, चन्द्रस्मरणेन च भयापगमः ॥
 त्वं मुखे न तु मन्दिरं पितुरुपानीतासि भर्तुर्गृहा-
 चक्तव्यं परिपूजयैनमपरैः किं तैर्ग्रहैः पूजितैः ।
 एकोऽसावपराङ्मुखः फलति नैवेच्छानुकूलैः फलै-
 रित्येवं कथिते सखीभिरभवन्मन्दाक्षमन्दा वधूः ॥ ७९ ॥
 संसुखे शुक्रे भर्तुर्गृहे गमनं न संभवति । व्यभिचारः सुलभश्चात्र ॥
 षण्मुखसेव्यस्य विभोः सर्वाङ्गेऽलंकृतित्वमापन्नाः ।
 पञ्चगपतयः सर्वे वीक्षन्ते गणपतिं भीताः ॥ ८० ॥
 स्कन्दवाहनमयूरदर्शनभीताः शुण्डादण्डप्रवेशाय ॥
 विच्छायतां गच्छति पश्य मुखे मन्ये त्वदास्येन जितो मृगाङ्कः ।
 हृदि स्थितापीति निगद्यमाना कान्तेन कान्ता पतति स चित्रम् ॥८१॥
 रजन्या गतप्रायत्वात् ॥
 अन्योन्यं भुजगवराः शंकरसर्वाङ्गभूषणीभूताः ।
 पश्यन्तो वदनानि प्रायः कम्पं भजन्ति को हेतुः ॥ ८२ ॥
 नीलं कण्ठं विलोक्य केनायं दंशापराधः कृत इति ॥
 योऽयं भाति पयोधरस्तुपरीत्याख्याय ऋज्वाशये
 बाले बाहुमुदस्य किं प्रियतमस्येन्दोः कला दर्शयते ।
 दुर्लक्ष्याः सखि दर्शिताः कति न वा वकेन्दुलेखास्त्वये-
 त्यालीजस्तिविसिता क्षणमथो सान्तःसितान्तर्हिता ॥ ८३ ॥
 नखाङ्कितं पयोधरमयं पश्यतीति ॥
 संगत्य नेत्रसलिलैस्तव विप्रयोगे
 हारस्थितानि हृदयं हरिणायताक्ष्याः ।

मुक्ताफलान्वयि दहन्ति हि नीचमार्गे

सङ्गो जडैर्गुणिनमप्यहितीकरोति ॥ ८४ ॥

अतितापाच्छूर्णकलिकीभूतानामुपलानामुष्णजलसङ्गाद्भुतापकारित्वम् ॥

ईश्वरजटाप्रदेशो प्रोद्यत्कृतमालमालिकानिकरे ।

परिमलबहुलेऽप्यलयः किमिति मनोङ्गेऽपि नासते लुब्धाः ॥ ८५ ॥

चम्पकुसुमआन्त्या ॥

कंदपौं योगजुषां भेतुं सर्वं समाधिमतिवेगात् ।

आकृष्य चापमधिकं नो मुञ्चति सायकं चित्रम् ॥ ८६ ॥

आत्मदाहवृत्तान्तं स्मृत्वा ॥

त्वं पार्थादिधिकोऽसि संप्रति धनुर्विद्वाविदामग्रणीः

प्रीत्या यद्वचनं करोषि नियतं कुर्या विशेषादिदम् ।

चन्द्रेणोह कलङ्किना मम मुखं गायन्ति तुल्यं ततो

हत्वैनं प्रिय पातयास्य हरिणं प्रातः प्रयातासि यत् ॥ ८७ ॥

प्रातविंदेशं प्रयातरि प्रियतमे सूर्योदयमनाकाङ्क्षमाणा मृगवधमादिशति ।
तद्वधेन रात्रेस्थैवावस्थानात् । तद्वियोगादियं परासुर्भविन्नी । त्वं तमेव
यथाकालं पश्यसीति तत्समत्वात् ॥

सखीनिदेशानुचरः प्रियोऽयमुच्चस्वरा पञ्चरशारिका च ।

एतत्सपत्नीगृहमप्यदूरे कथं नु मानः सखि नैष मान्यः ॥ ८८ ॥

अत्रत्यं वृत्तान्तं शारिकामुखात्सपत्नी श्रणोतीति परित्याज्यो मानः ॥

मज्जंश्वरमसमुद्रे मार्तण्डश्वरमात्मनस्तापम् ।

तस्यैव तटविभागे जन्तुविशेषेऽक्षिपत्सत्यम् ॥ ८९ ॥

चक्रवाके ॥

कामेषोरिव भृष्टिका विरहित्विन्ताम्बुपूर्णर्णवे

तापानामिव नौर्विधोरिव कला मानश्रहन्थिहृत् ।

कालस्य च्छुरिकेव हा तव करे संवर्तिका कैतकी
वैयोगी क्रकचद्रव्यीव सखि मे चिरं परं कृन्तति ॥ १० ॥

अवधिभूतवर्षाकालशमनात् ॥

सम्रमतसचिवं कलाविदग्धं भज सखि तं तरुणं शशाङ्ककान्तम् ।
इति गिरमधिगम्य दूतिकाया सुखमबला स्वकरेण सा पिधते ॥ ११ ॥

आत्मनि पद्मिनीभावप्रकटनेन चन्द्रगुणान्विते तरुणे खेहराहित्यं प्रकाशयति ॥

उद्याने सरसांपरायविवशामालिङ्ग्य गाढं प्रिया-
मागच्छन्मदवारणेश्वरभयादन्यत्र नीत्वा युवा ।
बुद्धा यां पुनरन्तरायमस्थिलं खेहादवादीहुतं
श्रुत्वा सा निजजीवितेशविषये खेहच्छटामत्यजत् ॥ १२ ॥

हस्तिदर्शनेनान्यासक्तव्यं द्योत्यत इति । अथवा पयोधरोस्गमनविजितकुम्भस्थलकरगतिरात्मनि पराजयमाशङ्क्य कुप्यति ॥

जनकतनयां हृत्वा रागाहृते दशकंधरे
तदुरुविरहज्वालाजालाकुलीकृतविग्रहः ।
रघुपरिवृद्धो नाधो नोर्ध्वं न तिर्थगवेक्षते
मुकुलितद्वगम्भोजद्वन्द्वः समाहितवत्स्थितः ॥ १३ ॥

श्वशूस्वर्वंशजनपरिलज्जया ॥

पतित्रताहं प्रमदासु रूढा लोकापवादो नितरां गरीयान् ।
उष्टुद्धय शीतं ब्रज वर्तमानमायाहि पूर्वं प्रिय भाविशीतात् ॥ १४ ॥

अधरस्फुटनपरिहारः ॥

मल्याद्रिसमुद्धूते मनं वाति समीरणे ।
निनिन्द वानरान्काचित्कामिनी यामिनीमुखे ॥ १५ ॥

मल्याद्रिसमीरणे विरहिणी दुःखं ग्रामोति ॥

सीताजानिरवादीद्वनीमखिलां वहन्मुजाभोगे ।

पृथ्वीपतिरिति लोका मा ब्रूधं मासतः क्वापि ॥ ९६ ॥

पृथ्वी शश्रूरपिणी, तत्पतित्वमयुक्तमिति ॥

अन्याङ्गनो कृतोपपत्तिमशोकमालां बकुलस्तं च ।

प्रियेण दत्तामधिकादरेण न मानिनी स्तीकुरुते कदापि ॥ ९७ ॥

सपत्नीचरणताडनगण्डूष... स्याशङ्किनी ॥

आसीकर्पटिगोत्रसागरसुधाधामा सुकामाद्वृतः

श्रीविद्याधर इत्यशेषभुवनप्रस्त्वातनामामृतः ।

यः केदारपदारविन्द्युगलपत्यग्रपूजाविधि-

प्राप्ताशेषपवित्रभव्यविभैः सार्थीकृतार्थश्रमः ॥ ९८ ॥

तत्पुत्रः सर्वमित्रं सरसकविकुलस्तूयमानोरुकीर्तिं-

विस्त्वातो जालपास्त्वो जगति विजयते टाकवंशप्रशस्यः ।

विष्णुदैत्येन्द्रयुद्धव्यतिकरसमये व्याकुलत्वात्स्वभार्या

लक्ष्मी निक्षिप्य यस्मिन्विहरति दिनशः स्वेच्छया स्वस्थाचित्तः ९९

तस्माज्ञातः सुजातो निजगुणमणिभिः प्रीणिताशेषलोकः

कोकाहंकारहारसितमहितमुखष्टाकवंशावतंसः ।

भाति श्रीनागराजो परनृपतिशिरोदर्शितोद्यत्प्रतापो

राजेते यं समेते विगलितकलहै वाक्च पञ्चालया च ॥ १०० ॥

भारत्यां यदि पुंस्त्वमामरतरुवाते विवेकोऽस्ति चे-

त्साङ्गत्वं यदि मन्मथे सकलता नित्यं शशाङ्के यदि ।

सिहे चेन्नरता जितारियशसो भावज्ञचूडामणे-

स्तत्त्वसद्गुणतोपमानघटना स्यान्नागराजप्रभोः ॥ १०१ ॥

यतीक्षणाक्षतधारदुर्धरमहाकौक्षेयकाक्षेपण-
 शुभ्यत्क्षमापतिवल्मोदरदरी निर्भिन्नगर्भायते ।
 सोऽयं दुर्जयदोर्भुजंगजनितप्रौढप्रतापानल-
 ज्वालाजालखिलीकृतारिनगरः श्रीनागराजो जयी ॥१०२॥
 इति श्रीनागराजकविप्रणीतं भावशतकं संपूर्णम् ।

श्रीनारायणभट्टपादकृतः

स्वाहासुधाकरः ।

मङ्गल्यं वः करोतु ज्वलनदयितया संगमे भर्तृमीत्या
 ग्रस्ताङ्गो हन्त तस्यामपि च हुतमुजा ग्रस्तातां प्रापितायाम् ॥
 निश्चन्द्रे व्योममार्गे सदसि च हरिणा कौशलादृशितात्मा
 वासोभिः सोपहासं सकलसुरगणैरचितोऽयं मृगाङ्कः ॥ १ ॥
 जिहायां कमलोद्भवः स्वगृहिणीं वाणीं दधत्यादरा-
 त्कृष्णो वक्षसि सिन्धुराजतनयामाधाय धत्ते मुदम् ।
 देहार्थे गिरिकन्यकां च गिरिशो गृह्णाति मोहाद्यथा
 स्वाहां हव्यमुगादधाति जठरे कामातुरोऽयं तथा ॥ २ ॥

१. “केरलदेशालंकरणभूताया ‘निला’नामकपुण्यनद्या: पश्चाशक्यूतार्धयोजन-
 मात्रमुत्तरे तीरे ‘मेप्पुन्नूर’ इति प्रथिते धरणीसुरवंशे कृतावतारोऽयं नारायण-
 भट्टपादः. सोऽयं बाल्येऽनभ्यस्तशास्त्रो वभूव. अवगतवांशं किंचित्काव्यादिक-
 मात्रम्. ततः कदाचन ‘अच्युत’नामकस्य वैष्णवदासस्य शिष्यामुपगम्याधीत-
 सकलशाखत्तस्य कुतोऽपि हेतोः संजातं महान्तमामयं निजतपःशक्त्या स्वस्मि-
 -संक्रमय्य तदपनयनोपायं समालोच्य ‘गुरुवायुपुरम्’ इति प्रसिद्धे क्षेत्रे सुनि-
 हितं भगवन्तं श्रीनारायणमभजत. प्रतिदिनमेतत्सोत्ररूपं श्रीमङ्गलवतार्थप्रति-
 पादनपरं मानसश्रवणसंतोषजनकमतिरमणीयपदनिवहघटितं नारायणीयनामकं
 खोत्ररत्नं रचितवान्. एतदपि केरलीयैरहरहः पर्युपास्यमानं भागवतमिव

एतावानस्ति विशेषः—

ब्रह्मादयस्त्यो देवाः सदा दघति वल्लभाम् ।

दघाति याममात्रं न पावकः संध्ययोर्द्वयोः ॥ ३ ॥

विजेजीयते. एतत्त्वोत्रनिर्माणकलिगतदिवससंख्या तत्रैवान्तिमश्लोके ‘आयुरारोग्यसौख्यम्’ इति पदेन प्रकाशिता. (१७१२२१० इति गतकलिदिवससंख्या) इत्थं गुरुवायुपुरेश भगवच्छ्रीनारायणप्रसादसमवाप्तिखिलामयापगमसमुज्जवलनिजशरीरोऽयं देवालयनदीवास्तव्यराजाभ्यर्थितः ‘प्रक्रियासर्वेष्व’नामकं पाणिनीयसूत्रव्याख्यानरूपं कमपि ग्रन्थं निर्मितवान्. पुनः कदाचिदयं बालचन्द्रदर्शनं जनितकौतुकैर्भूदेवैः संप्रार्थितः ‘कस्मात्कारणात्रिखिलैर्जनैरयं वासोविक्षेपपूर्वेभ्यमिवन्यते इत्यसात्प्रबन्धरूपेषैव वक्तव्यम्’ इति द्रुतमेवेदं स्वाहासुधाकरनामकं प्रबन्धरत्नं च कृतवान्. अयं वर्षशतत्रयान्न प्राचीनः. तस्मादेतच्छुकास्त्वन्य-ग्रन्थेषु नोदाहताः. एतेनायं प्राचीन इति न परिशङ्खनीयम्. “लोकाभिका दिशतु मङ्गलमस्तुकुलदैवतम्”. सोपोद्घातोऽयं प्रबन्ध उत्तरमलबार(केरल)देशान्तर्वर्ती‘कटथनद’राजेन श्रीमद्गुदयवर्मणा केरलीयलिपितो भूयसा श्रमेण देवनागराक्षरैर्विलिख्य प्रेषितः, अतो वयं तस्य राजो महान्तमुपकारभारं शिरसा धारयामः. आशास्महे च तदेशप्रसिद्धनानाकाव्यनाटकभाणादिप्रेषणेन सर्वदैवास्मानुपकरिष्यति रसिकशिरोमणिमहीपतिः. एतत्कविप्रणीतिः कथ्वन् ‘चण्डिकासप्तस्ति’नामको देवीस्त्वोऽस्तीत्यपि श्रूयते.

१. संपूर्णश्लोकस्त्वत्थम्—‘अज्ञात्वा ते महत्वं यदिह निगदितं विश्वनाथक्षेमेधाः स्तोत्रं चैतस्तस्त्वोत्तरमधिकतरं त्वत्रसादाय भूयात् । द्रेधा नारायणीयं श्रुतिषु च जनुषां स्तुत्यतावर्णनेन स्फीतं लीलावतारैरिदमिह कुस्तामायुरारोग्यसौख्यम् ॥’ अत्र ‘आयुरारोग्यसौख्यम्’ इत्यसात्पदादार्थभटसिद्धान्तादिज्योतिःशास्त्रप्रसिद्धेन वारुचेन कटपयादिकमेण ग्रन्थनिर्माणसमये (१७१२२१०) एतावती गतकलिदिवससंख्यासीदिति ज्ञायते. तेन १५९० मित्रे विस्तार्देकविरयं ‘नारायणीयं’ नाम स्तोत्रं प्रणीतवान्. २. प्रक्रियासर्वेषास्येदं मङ्गलाचरणम्—‘रासविलासविलोलं स्वरत मुरारेमनोरमं रूपम् । प्रकृतिषु यत्प्रत्ययवत्प्रत्येकं गोपिकासु संमिलितम् ॥’ इति.

अथ कदाचित्—

संध्योपासनकर्मणे सपदि तां निश्चिप्य कान्ते गते

चन्द्रस्तामवलोक्य मन्मथशैरः संतापितात्मा चिरम् ।

मल्लीचन्द्रनमन्दमास्तरसेष्वा हन्त निन्दापरः

कष्टं कांश्वन वासरानगमयत्पत्येकमब्दोपमान् ॥ ४ ॥

तदनु कदाचन दिवसावसानवेलायां मन्दमन्दमायाति च मल्य-
शिखरिशिखरशेखरितसुन्दरतरचन्दनतरुमञ्जुलतरमञ्जरीविसृमरमकर-
न्दबिन्दुभरणमन्दगमने मन्द पवने, झंकुर्वाणे च संध्यासमयविन-
मदुज्ञमदतिकोमलदलपेशलसकलकमलकुमुदकुलमधुरतरमकरन्दरस-
तुल्यकालसमासादनजनितानन्दकन्दलितविरहिवर्गव्यलीके चञ्चरीके,
वियुज्यमाने च विरहवेदनाविदीर्णहृदये समाकन्दवाचालिताशाचक-
वाले चक्रवाके, संप्रयाते च कुहचन सहचर्णी निश्चिप्य विशेषादि-
कर्मकृतादे स्वाहासहचरे पुष्पायुधनिष्पादितपीडाकुल एष दोषाकरः
कुमुदिनीरोहिणीभ्यामप्यविज्ञातवृत्तान्तं स्वाहया सनाथीकृतमुट्जा-
ज्ञणमभिससार ।

दृष्टा सा कामसेनापतिमतिसुकुमाराङ्गमारादकाष्ठे

चन्द्रं नारीजनानामतिशयसुलभादाकुला चित्तलौल्यात् ।

तस्यौ गत्वा गृहाभ्यन्तरमरमुखेनास्य संचारयन्ती

वक्त्रे मन्दसिताद्र्द्वन्तिमधुरसुधाशीतपातान्कटाक्षान् ॥ ५ ॥

किमिह बहुभिरुक्तप्रकमैः पक्षमलाक्ष्याः

सकलभुवनबन्धोश्चातिमुग्धाः कटाक्षाः ।

हृदयहरणदक्षाः प्रोक्तुरन्योन्यमेत्य

प्रणयगतिमशेषां दूतिकातुल्यरूपाः ॥ ६ ॥

अनन्तरमसृतगुरेवमवादीत्—

पश्य त्वं भूज्ञपोतं कमपि कुमुदिनीतीरभागे चरन्तं

सौरभ्यं मन्दवातैरुपहृतमतुलं किंचिदाखादयन्तम् ।

एतस्या हन्त माध्वीरसमतिमधुरं जातु पातुं नितान्तं

मुण्डे वक्त्रे विकासं दिवसपरिणतिप्राप्तमाकाङ्क्षमाणम् ॥ ७ ॥

अथ स्वाहयाप्येवमभिहितम्—

रविरथमस्तं यातः समागतो हन्त हन्त चन्द्रोऽयम् ।

याति विकासमपीयं कुमुद्वती किं विलम्बसे भूज्ञ ॥ ८ ॥

अनयोरेवमादिभिः संल्पैरुल्लासितमल्लिकायुधविलासयोः सपदि-
परस्परगृहीतहस्ताम्बुजयोरालिङ्गनचुम्बनाढम्बरैः संभृतानन्दयोरतिमधु-
रमधरविम्बमास्वादयतोरतिकोमलवदनकमलसमवलोकनविधुतविरहवे-
दनयोरन्तरान्तरा ससंत्रमज्जवलनसमागमनावलोकनव्यापृतैकैकनेत्रयोः
स्वाहाचन्द्रमसोर्मन्दमन्दनिष्पन्दमानमञ्जुलतरमिलितसीत्कारमनोहरा
मञ्जुशिङ्गानवलयनूपुरमेखलागुणा दशननिषातविदलितसकलावयवाः
ग्रस्तमरघ्वंपलेशमिलितनिखिलशरीराः शनैर्म्लायमानसकलावयवाः सु-
रतोत्सवाः संबभूवः । ततश्च—

भूयादेवं प्रभाते दिवसपरिणतौ चावयोरज्जन्म-

क्रीडाभेदो निगृहो मुहुरिति सदयं सस्पृहं सप्रमोदम् ।

संभाषन्तौ युवानौ विरहहुतवहग्रस्तदेहावभूतां

स्वाहा हा हन्त पश्यादपि च हुतवहग्रस्तदेहा बभूव ॥ ९ ॥

तदनु तयोरेवमेव चौर्यसुरतमनुसेवतोरनुक्षणविजृम्भिताभिला-
षयोः कदाचिदप्यपरिपूर्णमनोरथयोः स्वाहासुधाकरयोराज्यधारयेव महा-
नलो मदनानलः प्रतिक्षणं समजृम्भत ।

अथ निपुणमतीनामग्रणीरुग्ररूपः

सरशरपरितापव्याकुलज्ञो मृगाङ्गः ।

प्रतिदिनमवियोगे कल्पयन्नभ्युपायं

प्रणयपरवशां तां वल्लभामेवमूचे ॥ १० ॥

हृद्यां विद्यामधीष्व त्वमिह सहचरात्पावकाद्याजपूर्वी

धते सोऽयं यथा त्वामनुदिनमुदरे सादरं हन्त पश्चात् ।

धृत्वा मां याहि नित्यं जठरकुहरमेतस्य जातानुमोदा-

वावां तस्मिन्वसन्तौ तदनु विहरणं कुर्वहे सार्वकालम् ॥ ११ ॥

अथ सा हुतवहसहचरी मधुरां जारभारतीं तथेति प्रतिगृह्य स्त्री-
ज्ञनसुलभेन निर्बन्धेन निवध्य सुदुर्लभामपि तां विद्यां जडात्मनो
हुताशनादधिजगाम ।

संव्यायामथ निर्गते पुनरहो कामाहवं कुर्वतोः

स्वाहाचन्द्रमसोः क्षणेन स गतो यामोऽयमामोदिनोः ।

संप्राप्ते परिणेतरि क्षणमिव स्वाहानु विद्यावशा-

त्संज्ञाह निजोदरे शशधरं तामप्यसौ पावकः ॥ १२ ॥

ततश्च—

कथं वा राकायामिह नहि समायाति गगने

शशाङ्गो रात्र्यर्धं गतमिति मिथो हन्त गदताम् ।

नितान्तं तिथ्यर्क्षग्रहणगणनव्याकुलधियां

जनानां संजाताः कतिचन महान्तः कल्कलाः ॥ १३ ॥

हा हा नः प्राणनाथः क नु खलु विगतः संत्यजन्कष्टमस्ता-

नित्यं तारावलीनां क नु मम जनको हन्त हन्तेति चान्देः ।

आहारो हन्त हा हा गत इति च सुराणां नितान्तातुराणां

वाक्यैरश्रुप्रवाहैरपि च सुरकुलं व्याकुलं संबभूव ॥ १४ ॥

अथ शतमखचतुर्मुखप्रमुखैरस्विलैरमरसदापनिवारणप्रवीणो ना-
रायणान्नान्यः कश्चिदिति निश्चिन्वानैरनवरतस्तुतिरवमुखरितहरिद-
न्तरालैः संचिन्तितो भगवान्मुजाक्षः ।

विज्ञायाथ दयानिधिः स भगवानकाङ्क्षितं नाकिनां

सद्यः प्रादुरभूदपारमहिमा मन्दस्मिताद्रानन्तः ।

नीलाम्भोधरजालकोमलतरैरानन्दयन्द्रज्ञकै-

शन्द्रालोकनकौतुकं सुमनसां वक्त्रेन्दुना पूर्यन् ॥ १५ ॥

स्वाहाग्रस्तं भृगाङ्कं तुलितमहदकूपारगाम्भीर्यासौ

बुद्ध्या निध्याय देवान्मुकुलितकरपङ्केरुहानेवमूर्चे ।

विज्ञातं वः सुरेन्द्राः सकलसिंह मया कारणं मत्प्रणामे

संजातं घोरघोरं व्यसनमिदमहं नूनमुम्भूलयामि ॥ १६ ॥

यूर्यं यात बहिः क्षणं हुतभुजा संभाषणं कुर्महै

नासाकं वचनं तदन्तरगता स्वाहापि गृह्णातु सा ।

षट्कर्णश्रुतमन्तरक्षणविधौ को वा विद्यधः पुमा-

नित्थं नीतिविदां वचो न किमिदं युज्माभिराकर्णितम् ॥ १७ ॥

नारायणेन गदिता मुदितानुभावा-

मेवंविधामथ गिरं विबुधा विचार्य ।

स्वाहागतं निखिलचापलमाकलश्य

ब्रीडापरा नतमुरारिपदाः प्रयाताः ॥ १८ ॥

स्वाहां विन्यस्य याते कुहचन दहने पार्श्वभागं मुरारे-

देवाः स्वाहासमीपं निभृतमुपगतास्तास्थुरत्यन्तगृदाः ।

सापि प्रीता समन्तात्पति मुहुरवलोक्याशु लब्धावकाशा
 वासेलेशेन हीनं गगनपथमथो यापयामास चन्द्रम् ॥ १९ ॥
 अथ निभृतमवस्थिताः सुरेन्द्राः परिहसनामिमुखाः सहस्रतालम् ।
 वसनमुरुतरं समुक्षिपन्तो विविधतरां गिरमेवमूचिरे ते ॥ २० ॥
 तव हन्त वियोगपीडितं जनमेनं प्रविहाय किं भवान् ।
 गमनं विदधाति गृह्यतां वसनं चेति च केचिदूचिरे ॥ २१ ॥
 निहितं वसनं क तावकं रचयामोऽस्य गवेषणं वयम् ।
 अथवा वसनं प्रगृह्यतामिदमेवेति च केचिदूचिरे ॥ २२ ॥
 व्यसनं वसनापहारजं कथमेतद्वतः समागतम् ।
 त्वरितं च मदीयमंशुकं परिघेहीति च केचिदूचिरे ॥ २३ ॥
 देवो नारायणोऽथ ज्वलनमुपगतं मन्दमन्दं बभाषे
 चन्द्रालोकाभ्युपायं कथयितुमधुना बुद्धिकौशल्यशाली ।
 आनीतः स्वं समीपं स किल शशधरो लक्षितो देववृन्दै-
 स्तसाधाहीति याते तदनु च दहने देवदेवस्तिरोऽभूत ॥ २४ ॥
 निन्दन्तः केचिदिन्दुं कतिचन दयितां पावकस्य क्षिपन्तः
 स्वाहानाथस्य जाड्यं महदिति च परे निर्विशङ्कं वदन्तः ।
 चित्रं चित्रं चरित्रं सकलमुरुपतेर्माधवस्येति भक्त्या
 वैकुण्ठं संस्तुवन्तो निजमथ विबुधा मन्दिरं भेजिरे ते ॥ २५ ॥
 स्वाहासुधाकरं नाम प्रवन्धमतिकोमलम् ।
 अकरोदूचिरैणैव नारायणमहीसुरः ॥ २६ ॥
 इति श्रीनारायणभट्टपादकृतः स्वाहासुधाकरः समाप्तः ।

नारायणसूनुश्रीकृष्णकविप्रणीतं
ताराशशाङ्कम् ।

चञ्चचन्द्रमरीचिभिश्चकचकचूडं चलङ्गोचना-

चारुसेरकुचोपभोगघुसृणव्यालिसवक्षःस्थलम् ।

विभ्राणं धनुरैक्षवं सृष्टिगुणौ पौष्णं शरं चोदय-

त्सूर्यांशुप्रकरद्युतिं गणपतिं वन्दे जगन्मोहनम् ॥ १ ॥

दारुकावनविलोललोचनोदारकामकलनैककौतुकम् ।

कासिनीकलितवामभागकं वामदेवमनिशं श्रयामहे ॥ २ ॥

राधापयोधरतटीपदुचित्रकार-

पाणि नखांशुच्यकन्दलिताग्रवेणुम् ।

वन्दे कलिन्दतनयाजलकेलिलोल-

गोपालिकावसनचौर्यपरं किशोरम् ॥ ३ ॥

श्रुतिपरिसरगुञ्जिद्विभरीशिञ्जिनीकं

मैधुरिमनिधिचापं सौरेमाधाररोपम् ।

दधदरुणिमसंपत्कोषमुन्मादितेशं

सुखयतु मम भावं धाम शृङ्गारदेवम् ॥ ४ ॥

ताराधीशरुचिः सेयं तारा जयति संततम् ।

यद्विभूतिः सरसतां पदेषु तनुते कवेः ॥ ५ ॥

वाञ्छन्नपि कविकीर्तिं लोकानां लालनीय एव स्याम् ।

लोके न हासहेतुश्चन्द्रकलाग्रहणचापलं हि शिशोः ॥ ६ ॥

कृतिर्मम नवीनापि कमनीया भवेदियम् ।

अप्रौढिमा नवोदेव रसिकानां कलाविदाम् ॥ ७ ॥

१. 'स्वाहासुधाकरप्रबन्ध'कर्तुरेव नारायणस्यायं सूनुरिति भाति. २. अम-
रीमौर्वीकम्. ३. इक्षुचापम्. ४. पुष्पबाणम्.

दोषाविरस्य गृह्णन्तु गुणमस्या मनीषिणः ।

पांसूनपास्य मङ्गर्या मकरन्दमिवालयः ॥ ८ ॥

कंलशजलधिगेहस्याक्षिं यं वाममाहुः

प्रथमरसविकासप्रौढिमश्रीनिवासम् ।

स जयति जगदेकानन्दनोदामघामा

सकलविभवभूमा देवतासार्थभौमः ॥ ९ ॥

अयं सखायं मम चिन्त्यकायं चकार घोरेक्षणवीक्षणेन ।

इतीव रोषेण शिरः पुरारेक्रम्य यो भातितरां कलात्मा ॥ १० ॥

कुमुदवल्यव्यालोलश्रीविलाससुधासरि-

द्वमकरकरश्रीकाद्राकाङ्गनासुमकन्दुकात् ।

अविरहयुवश्रेणीसाम्राज्यसौख्यसुरक्षुमा-

त्रिजगति यतो निर्वर्ण्य वा न वर्ण्यमवेक्ष्यते ॥ ११ ॥

सुरासुरशिरोरक्षनीराजितपदाम्बुजः ।

स राजसूयं सद्वाजो विधातुमुपचक्रमे ॥ १२ ॥

अतिविचित्रतदुत्सववीक्षणोत्सुकहृदः ससतीसुतबान्धवाः ।

सुरनरोगलोकनिवासिनः सरयमभ्यगमन्सकला जनाः ॥ १३ ॥

वाणीपाण्यग्रचञ्चवजनभवमरुन्मृष्टहोमश्रमाम्बौ

दिक्कान्तालोचनान्तप्रसृमरसहजप्रेमसाम्राज्यधाम्नि ।

तसिन्सन्दर्यमन्दीकृतमदपाभवे श्रीसनाभौ

सर्वासामङ्गनानां सपदि समपतन्दृष्टयः कामकृष्टाः ॥ १४ ॥

स एव जानाति विलासिनीनां कटाक्षतैक्षण्यं कमनीयमूर्तिः ।

योऽयं कलङ्कीत्यधुनापि लोकैरालोक्यते तेन गृहीतसारः ॥ १५ ॥

विसयस्तिमितनेत्रतारकं विसयस्फुरणपक्षम् काचन ।
वीक्षते सा तमतिसराङ्कतिं लक्ष्यसाधनमिवानुकुर्वती ॥ १६ ॥

निमिषद्विरुन्मिषद्विस्तपया कुतुकेन विकसितानज्ञैः ।
लावण्यनिधिमपाङ्गेस्तमापिवन्तीव कापि वभौ ॥ १७ ॥

अहो लक्ष्मीरहो रूपमहो लक्षणशालिता ।

अहो दाक्षायणीपुष्यमिति काचित्समालपत् ॥ १८ ॥

काचिदन्तःप्रखण्डस्य कुतूहलमहीरुहः ।

कुसुमेनोद्दतेनेव सितेनाकलिता वभौ ॥ १९ ॥

अर्पयैतमधरं मधुरं ते मत्सखाय शशिने सहसेति ।

अन्तरङ्गजनुषोद्धमितास्येवोन्मुखी गगनमैक्षत कापि ॥ २० ॥

चकिता मृगीव काचिच्छलनयना वकिताननोद्धीवा ।

व्यलसत्परुषतरस्मरशरागमायनमवेक्षमाणेव ॥ २१ ॥

रेजे काप्यङ्गभङ्गप्रसृतभुजलतालिङ्गितुं संप्रवृत्ते-

वैका किंवापि वकुं चलितरदपटी चुम्बितुं प्रोद्यतेव ।

अन्या रोमाञ्चिताङ्गी बहिरिव विगलत्पौढमानान्धकारा-

प्यन्योद्यन्मन्दहासा विमलरुचि किरन्तीव संमोहचूर्णम् ॥ २२ ॥

निमीलन्निःश्वासा निमिषदरविन्दाभवदना

तिरो मीलञ्चेत्रा तनुजलकणालंकृततनुः ।

उदञ्चद्रोमाञ्चा व्यलसदपरिस्पन्दसकल-

प्रतीका काप्यन्तःकरणरतितान्तेव तरुणी ॥ २३ ॥

अपसरापसरेति पुरः स्थितं जनमिव ब्रुवती करकम्पितैः ।

अनुचकार लतामनिलोचलतिकसलयामपरा चपलेक्षणा ॥ २४ ॥

अयं किल भयंकरं त्रिसुवनासुवातंघयं
ससर्ज पुरुषं विषं तदिति पुष्कराक्षो रुषा ।
चकर्ष कैलशोदधेः सकलभाग्यसारं श्रिया
सहासुमिति काचिदन्वलपदेणशावेक्षणा ॥ २५ ॥

काचित्तं हृदयंगमं मनसिजप्रेम्णेव संभावय-
न्त्युद्यत्केलिमनोरथोत्सवरसोल्लासा बभासे क्षणम् ।
सब्रीडेव सकौतुकेव चकितेवाह्वादिनीवोन्मदा
संत्रान्तेव च कोपना व्यसनिनीवानन्दसान्द्रेव च ॥ २६ ॥
परपुरुषसुखं न वीक्षणीयं कुलभवयेति विचिन्तयामि भूयः ।
घटयितुमपि पक्षम नैव शकोम्यहह किमेतदिति स वक्ति कापि ॥ २७ ॥
किं पश्यामि किमालपामि किमहं ध्यायामि किं चिन्तये
किं वाज्ञामि वितर्कयामि किमु किं तिष्ठामि कुर्वे च किम् ।
इत्याङ्गुष्टविकल्पजल्पितशता काचित्कुचोज्जम्भणा-
त्रुद्यन्तीमपि कञ्चुलीं विगलितां नीर्वीं च नावैक्षत ॥ २८ ॥
दग्धो मारस्थिपुररिपुणेत्यद्य मिथ्या विजाना-
म्येतं पश्यन्त्यहमिति सखीं काचिदूचे ब्रुवाणाम् ।
मुग्धे किं त्वं ऋमसि स तनुं तस्य हुत्वाक्षिवहौ
लेमे तस्याप्यतिमद्करश्रीकमेतच्छरीरम् ॥ २९ ॥
अयं नात्रेः पुत्रो नयनमलजातस्य तु कथं
भवेल्लावण्यश्रीरियमनुपमा सोऽयमथवा ।
तपःशक्त्या तेजोनिधिमपि द्वगुल्लासकममुं
ससर्जकिं गर्वं तिरयितुमिति साह च परा ॥ ३० ॥

यदा सुमशरः शरं समसृजत्तदा पार्वतीं
मनस्यकलयत्परं पुररिपुर्यदासौ शिरः ।

रुरोह विरहागमव्यसनतस्तदाद्येकतां

तथा स विषमेक्षणोऽप्यलभतेरि काप्यालपत् ॥ ३१ ॥

अत्रेः क्व शक्तिरपि तस्य पितुर्नहीद्व-

गाथर्यवस्तुकलनेष्विति चिन्तयन्ती ।

कस्माङ्ग्रामामि मनसोऽभवदेष विष्णो-

रित्याह नु श्रुतिरितीव जगाद कापि ॥ ३२ ॥

एवं सरेणाकुलितासु तासु व्यालोलद्वैरुद्गुनायकस्य ।

तस्यापि सांक्रामिकबद्धभूव सारो विकारः करणापहारी ॥ ३३ ॥

परा लक्ष्मीरेषा प्रथमरसवेणीयमतनो-

रियं संपद्यनामियमपि तपःसंततिफलम् ।

इयं देवी वात्स्यायनमुनिमतस्येति स तत-

स्ततस्तास्ताः पश्यन्निकमपि परमं प्रैक्षत महः ॥ ३४ ॥

किमेतदित्याकुलितान्तरात्मा विमृज्य नेत्रे मुहुरीक्षमाणः ।

तदन्तरे मानुषरूपमेकं ददर्श नारीत्यपि निश्चिकाय ॥ ३५ ॥

श्यामामुन्मुखजानुसंगतभुजं सख्यङ्गदेशोल्स-

ज्ञानव्यासितकूर्पं करतलन्यस्तैकगण्डस्थलम् ।

आसीनं सखलितांशुकान्तविकसद्वक्षोरुहां वीक्ष्य तां

मायामेव मनोहराकृतिधरां मेने स मैनध्वजीम् ॥ ३६ ॥

पुनः स रम्भा किमुतोर्वशीयं तिलोत्तमा गौतमसुन्दरी वा ।

रतिर्नु वाणी गिरिजा रमेति विचार्य वेत्ति स चिराय ताराम् ॥ ३७ ॥

तस्या गुरुनितम्बिन्या लावण्यं रमणीयताम् ।

सौन्दर्यमपि संपश्यन्स एवं हृदयेऽकरोत् ॥ ३८ ॥

अहह महलावर्णं मोहनमूर्तयितो द्वगङ्गेऽस्याः ।
 यत्नैव विधेया रत्ने स्त्रिये शलकेव ॥ ३९ ॥
 नूनमालोक्य कान्तायाः कान्तिमस्यात्तदिष्टता ।
 लज्जिता जातमात्रैव तत्र तत्र विलीयते ॥ ४० ॥
 को नाम रामणीयकमेतस्या वर्णयेत्कविलोके ।
 एकैकमपि यदङ्गं न विमुच्यत्यन्यतो दृशं प्राप्ताम् ॥ ४१ ॥
 सृष्टा प्रथममहल्यां तिलोत्तमामपि विधिः कृताभ्यासः ।
 एतां सर्सर्ज नूनं नो चेत्कथमङ्गसौष्ठवमियत्स्यात् ॥ ४२ ॥
 तिरश्चां नो लज्जेत्यभिदधति मिथ्यैव विबुधा-
 श्रमयों यद्वृष्टा कचनिच्यमस्या वनमगुः ।
 दृशं वृष्टा प्राणेष्वपि विगततृष्णौरविरतं
 चकोरैरङ्गारप्रसन्नियमः सोऽपि विधृतः ॥ ४३ ॥
 श्रुत्वास्या वचनं वनप्रियतया स्थाताः पिका मैव भू-
 त्सीयानां कलकण्ठतेति करटैः संरक्षयन्ते शिशून् ।
 आस्तामेतदचेतना अपि दिवारात्रं यदालाबुकं
 धृत्वा पात्रमहो अमन्ति भुवने वीणा विरक्ता इव ॥ ४४ ॥
 मृत्वा जितं मनसिजेन मम प्रियैव
 यः सुन्दरीति भुवनेषु ववल्मा द्वसः ।
 दृष्ट्वाथवा स्त्रियमिमां निपपात भारु-
 वहौ हरस्य सुरकार्यचिकीर्षयैव ॥ ४५ ॥
 मनोजेऽनङ्गे तत्करसरसिजानाश्रयशुचा
 द्विधा जातं चापं यदपि वहुधा तस्य विशिखाः ।
 अमुष्याः संप्राप्य श्रुकुटिकुटिलापाङ्गरुचितां
 विवल्मान्त्येते ते सकलजनसंमोहनचणाः ॥ ४६ ॥

अस्या मुखेन चलकुन्तललाज्जितेन

मुग्धस्मितेन समतामधिगन्तुमेव ।

पाथोरुहं परिचयं कुरुते मिलिन्दै-

हंसार्भकं च वदनेन मुहुर्दधाति ॥ ४७ ॥

कुचावमुष्याः सरकुम्भिकुम्भौ न वेद को नाम यतः समीपे ।

नलित्रयाकल्पितमुष्टिमुद्रा तनूरुहश्रेणिसृणिविभाति ॥ ४८ ॥

नामैव न स्यादसतः सतो न स्याददर्शनम् ।

ब्रह्मेव तत एतस्या वलभं वेदयगोचरम् ॥ ४९ ॥

सकलभुवनमोहनस्य केलीसदनमिति ब्रुवते यदज्ञजस्य ।

जघनमिदमृतं मनो विमूढं न पुनरतो विनिवर्तते यतो मे ॥ ५० ॥

तारुण्याङ्गुरवृद्धये मनसिजः सीमन्तकुल्यामुखे

लावण्याम्बुमवाहयज्ञरमहो तेनालकान्पार्ष्योः ।

कृत्वाधिक्यमितस्ततो विकृष्टता वक्षोजशैलाग्रतो

वेगेनापतता निखातमुदरं श्रोणीभरश्चैधितः ॥ ५१ ॥

अंशैरियमभूत्तूनमिन्दिरापार्वतीगिराम् ।

यदज्ञेष्वपि सर्वेषु सौन्दर्यसुषमा समा ॥ ५२ ॥

अस्यां ममेव हृदयं मयि नूनमस्याः

सक्तं स्मितेन लसितं चलितं कटाक्षैः ।

उन्मीलितं कररुहैः स्फुरितं करेण

स्थित्रं हृदा समुदितं हि मनोरथैश्च ॥ ५३ ॥

अतः परमहो सौस्यमैहिकं किमु देहिनाम् ।

अकृत्रिमतमप्रेमरमणीसंगमादपि ॥ ५४ ॥

शृङ्गरो हि रसो मरुन्मलयभूर्मल्लीप्रसूनं वय-

स्तारुण्यं समयो मधुर्मनसिजो मित्रं सहायो मनः ।

उत्साहो बलमङ्गना सहृदया दूतः सहासेक्षणं
 सारस्व्यं च गुणो रतिर्विहरणं सौख्यं तदैक्यं परम् ॥ ५५ ॥

सन्तु स्वैरविहारसौभग्यभुवो वाराङ्गना निर्भर-
 त्रीडाविश्रमवल्गुवल्गितरसाः स्त्रीयाः सुरूपा अपि ।

निर्व्याजप्रणयानुरागविकसद्वक्षोरुहालिङ्गनै-
 लेंके का नु पराङ्गनेव सरसं प्रेयांसमुलासयेत् ॥ ५६ ॥

निन्दन्तु सुमनसो वा कुर्वन्तु कुलाद्धहिर्वा माम् ।
 सहृदयया परमनया सह वस्तव्यं क्षणं वापि ॥ ५७ ॥

योगे भोगेऽपि सक्तानां वस्तुना हृदतेन यत् ।
 अद्वैत तत्परानन्दसाम्राज्यं सुधियो विदुः ॥ ५८ ॥

एवं विचिन्तयन्नेव संवनं तत्समापयन् ।
 स दक्षिणीकृतक्षोणीवल्यः कमलानुजः ॥ ५९ ॥

अभूदवसृथस्वानं यत्स एव सुधारुचेः ।
 सारादीक्षाभिषेकोऽभूत्तारासंसक्तचेतसः ॥ ६० ॥

ताराविघू सहृदयावपि मन्मथातौ
 ज्ञातेज्जितौ सहसितेक्षणविश्रमेण ।

तौ नूतनाभिसरणत्रपितान्तरङ्गौ
 मुधाविव प्रभवतः स न चोपसर्तुम् ॥ ६१ ॥

कचन संगतयोर्विजने तयोः कुतुकिनोरपि च त्रपितात्मनोः ।
 हृदयहारि वभूव परस्परं सहसितं क्षणमीक्षणवल्गितम् ॥ ६२ ॥

अन्योन्यवीक्षणपदं सुहुरीक्षमाणौ
 साकूतमत्र किमितीव तत्सततस्तौ ।

अन्योन्यमीक्षणकलमिव शिक्षयन्तौ

ताराविधू व्यलसतां क्षणमात्तलज्जौ ॥ ६३ ॥

यदा मदनमार्गणत्रुटिमानबन्धादिव

त्रपा हृदयतश्चयुता निभृतकौतुकोज्जृम्भणात् ।

अकम्पत करस्तदा पुलकितः कपोलस्तर्यो-

स्तनुः श्रमजलाङ्किता स्तिमिततारका हृषभौ ॥ ६४ ॥

प्रसारय दयामयं मयि कटाक्षमित्याकुलं

वदन्गुरुनितम्बिनीमुपससार चन्द्रो यदा ।

शनैर्गर्लंगस्तपदं किमिदमाचरस्यङ्गज-

प्रियेति बहुशो वदन्त्यपससार सा कामिनी ॥ ६५ ॥

सरयमपसरन्तीं तां परित्यागशङ्का-

कुलमिव पद्योर्यत्प्राग्हीदन्तरीयम् ।

सरसुहृदपि तेन व्याहरन्तीं च मा मे-

त्यमनुत निजचेतःकामनाकल्पवल्लीम् ॥ ६६ ॥

मम दयस्व विलासवतीत्ययं चिबुकसीम्नि चकार करं यदा ।

त्यजति मामिति रोषवशेन तन्मुखमवक्रयदीषदिव त्रपा ॥ ६७ ॥

यदुपविवेश सा दलितकञ्जुलिकाविगल-

न्मणिरशनावलम्भकरमीषदपत्रपिता ।

तदुपदिदेश कामसुहृदे किल कामकलां

परवनितारतिक्रमविलासविवोधकरीम् ॥ ६८ ॥

ताराधरसुधासारहारी सोऽयं सुधामयः ।

अभूदन्नानुरूपा हि तनुरूपविवृद्धयः ॥ ६९ ॥

१. सगदूदस्वरं यथा स्याद्.

दृथिताकुचपक्षपातिता परमिन्दोरिति मन्महे वयम् ।
अधुनापि रथाङ्गपक्षिणौ यद्यं तत्सदृशौ विबाधते ॥ ७० ॥

अमन्दानन्दश्रीकरणमुदयच्चादुवचसो-

स्तयोः किंवाप्यासीदसमशरलक्ष्मीविलसनम् ।

अनिर्वच्यं कन्याजननयनकौतूहलपदं

यदाहुर्धीरणामपि हृदयच्चापल्यजननम् ॥ ७१ ॥

किमतः परं विचित्रं यदिन्दुनिकटेऽन्धकारमुल्लिति ।

वल्गति रथाङ्गयुम्बं कुवलयमपि मीलितुं यतते ॥ ७२ ॥

नीलोत्पले वा अमरी तिरो भवेत्पाथोरुहे वापि मरालशावकः ।

यदेतयोर्मीलनमेकदा भवत्यदस्तु मायां मदनस्य मन्महे ॥ ७३ ॥

को नाम रतिसौख्यं तद्वर्णयेन्मतिमानपि ।

भवन्ति यत्रोल्लासाय नखदन्तक्षतान्यपि ॥ ७४ ॥

कचिद्रम्ये हर्म्ये कचिदपि नदीकूलपुलिने

कचिन्मङ्गौ कुञ्जे कचिदुपवने मन्दपवने ।

कचिछीलाशैले सरसतरसालेऽपि स तया

समं सीमन्तिन्या व्यहरदसमश्रीरहरहः ॥ ७५ ॥

तारानुगाः काश्चिद्भर्त्यर्मर्त्यमोगिखियो भोगरतान्तरङ्गाः ।

संगत्य ताभी रमते सा नित्यं कृष्णो यथा गोकुलसुन्दरीभिः ॥ ७६ ॥

योगमार्गप्रवृत्तस्य सुषम्णा नाडिकाखिव ।

तासु मुख्याभवत्तारा तस्य भोगरतात्मनः ॥ ७७ ॥

तत्यतीनुपचरच्चिव यात श्वः परश्च इति वारयति स्म ।

स्वां पुरीं जिगमिषून्मधुरोक्त्या सोऽयमङ्गजविलासरतात्मा ॥ ७८ ॥

रंजि सर्वानुकूलेऽपि बाहुल्येन मृगीहशम् ।
 सापव्यकलहः प्रादुरासीदैकान्त्यधातुकः ॥ ७९ ॥
 स्पष्टे किंचित्तदा चौर्ये कामिन्योऽपि यथापुरम् ।
 न शेकुरभिसर्तुं तं चिन्तासंतानयन्निताः ॥ ८० ॥
 असन्तः कं नु निन्दन्ति सन्तो निन्दन्ति कं पुनः ।
 नूनं रन्तव्यमित्येव काश्चित्त तममूमुचन् ॥ ८१ ॥
 ताराविरहितस्यासन्न्या नानन्दहेतवः ।
 तस्य लक्ष्मीवियुक्तस्य राज्ञः प्रकृतयो यथा ॥ ८२ ॥
 कस्य नाम सुखाय स्यादनेकरमणीकता ।
 तस्य राज्ञोऽपि यच्चित्तवैक्षव्यमुदपादयत् ॥ ८३ ॥

केचिच्चन्द्रं निनिन्दुः कतिच्चन वनिताः केऽपि शेषुसदार्णी
 जेपुः केऽप्याभिचारं मनुशतमसृजन्केऽपि कृत्याः करालाः ।
 तास्मिंस्तेजस्विनीदं सकलमपि मुधामूतमालोक्य दिष्टं
 जानन्तः केऽपि दुष्टं सह युवतिजनैर्निर्युः स्वस्वलोकान् ॥ ८४ ॥
 यातासु तासु वनितासु ततः कमेण
 लीलास्थलानि चरितानि च तानि तानि ।
 द्वृष्टा विचिन्त्य विमना विललाप शश्च-
 त्ताराविलासरसिकः स सखा सरस्य ॥ ८५ ॥
 एतत्तदेव भवनं वनमेतदेव
 शैलोऽप्ययं कुसुमराशिरयं निकुञ्जः ।
 सौधोऽप्यसौ किमु न भान्ति विशेषयन्ति
 सर्वेऽप्यहो विरहितं प्रियया तयाद्य ॥ ८६ ॥

दिशि दिशि नलिनाक्षि लक्ष्यसे त्वं तदपि न मोदयसे मनो मदीयम् ।
प्रकटयति किमङ्गजः स्वभायामयि हृदयं मम मुह्यति प्रकामम् ॥ ८७ ॥

प्रियजनविरहादप्यस्ति दुःखं किमन्य-

न्नयमपि भुवनानां नूलवद्धाति यत्र ।

किमु हृदयविकारश्चाक्षुषं वापि जाड्यं

जगदिदमखिलं वा शून्यतामेत्यकाण्डे ॥ ८८ ॥

चपुरतिक्षुशमस्तु वाष्पधाराविलमधुनाक्षि तदङ्गसङ्गहीनम् ।

हृदयदयितया तथा क्षणं वा नहि विरहस्तव खिद्यसे किमर्थम् ॥ ८९ ॥

इदानीमप्यग्रे मम विचलतीव प्रतिपदो-

चलच्छेलप्रान्ता चरणकटकोदारनिनदैः ।

मरालानाकर्षन्त्यनुपदमुदच्छत्कुचतटी-

पटाकृष्टिकीडाविचलितकरा सा सितमुखी ॥ ९० ॥

अद्याप्युल्लस्तीव सा मम पुरः पाञ्चालिकेव स्थिता

द्वारे केलिनिकेतनस्य कटिविन्यस्तैकहस्ताम्बुजा ।

अन्येनाददती करेण करतः सख्याः शनैर्बाटिकां

पश्यन्ती मम मार्गमेव विलसनीलोत्पलामेक्षणा ॥ ९१ ॥

अद्यापि मार्मिव समेति विलासिनी सा

माद्यन्मरालमदहारिगतिर्मृगाक्षी ।

आच्छादयन्त्यनुपदं च विजृम्भमाणं

वक्षोजमंशुकसमीकरणच्छलेन ॥ ९२ ॥

अद्यापि प्रविलसतीव मे पुरस्तात्तन्वङ्गी घनकुचभारसंनताङ्गी ।

वीटीं मे सकुतुकमर्पयन्त्युदारस्तरास्या दरचलितप्रवालपाणिः ॥ ९३ ॥

अधुनापि धुनातीव करं मम कुचस्पृशम् ।

करेण कङ्कणकाणकैतवान्मेऽतिशंसता ॥ ९४ ॥

अद्यापि मामिव परिष्वजतेऽतिवेल-
कौतूहलनुटितकञ्जुकसंधिबन्धा ।

काञ्चीलतां विगलितामपि नेक्षमाणा

मल्ही रसालमिव सा मधुरसितास्या ॥ ९५ ॥

अद्यापि चिकुरभारप्रचलन्मल्हीमरन्दधारामिः ।

अभिषिञ्चतीव सा मां कामकलोल्लाससौख्यसाम्राज्ये ॥ ९६ ॥

अद्याप्यग्रे मम विलसतीवानिशं सा रतान्त-

श्रान्ता कान्ता लुलितकबरीभारचञ्चत्करान्ता ।

खेदाद्रेण प्रविशदरुचा वाससोल्लासिताङ्गी

सद्यो दुग्धाम्बुधिसमुदिता श्रीरिव खर्णगौरी ॥ ९७ ॥

इतः परं च किं दुःखं कामुकस्य न यत्प्रिया ।

लक्ष्यते नयनोन्मेषे लभ्यते करवल्लिते ॥ ९८ ॥

तच्चिन्तयामि परिषत्सु पराङ्गनानां

सभ्रूविलासमल्सैर्वलितैरपाङ्गैः ।

कंदर्पकार्मुकलतोत्पतितैरिवास्त्वे-

धैर्यं ममापचिनुते सा हसन्मुखी सा ॥ ९९ ॥

तच्चिन्तयामि चिबुकाकलिताङ्गुलिभ्रू-

भङ्गाभिरामदरवक्तिवक्त्रमक्षणा ।

संभाव्य मां मनसि पूर्णमनोरथा सा

चित्रापितेव यदभान्युलकाचिताङ्गी ॥ १०० ॥

तच्चिन्तयामि मयि चञ्चदपाङ्गमङ्ग-

भङ्गोन्नमङ्गुजशिरःस्त्रवलदंचुकान्तम् ।

जृम्भाविरामविकलोकत्यवददुजेव

कान्ते क्षणं कुरु कृपामिति सा यदालीम् ॥ १०१ ॥

तच्चिन्तयामि रहसि स्थयमन्तिकं मे
 प्राप्तापि यन्मम करं चिबुकाग्रलोलम् ।
 मा मेति वल्गु निगदन्त्यरुणत्प्रकम्प-
 हस्ताहृतत्रुटितकञ्जुकनीविबन्धा ॥ १०२ ॥
 तच्चिन्तयामि गुरुसाव्वसलोलनेत्र-
 मुद्यत्रपास्त्वलितचादुनिषेधवाक्यम् ।
 ईष्टपराकृतदुकूलमनङ्गचौर्य-
 विक्रीडितं किमपि भोगिकुलैकभाग्यम् ॥ १०३ ॥
 तच्चिन्तयामि सदनं मम सा समाया-
 न्त्येकाकिनी क चलसीत्यनुयुज्ञता यत् ।
 लीलाशुकेन मृदु लापयति स्म तारा
 कान्तस्य संनिधिमितीव सयुक्ति भीरुः ॥ १०४ ॥
 तच्चिन्तयामि सततं मयि चूचुकाग्र-
 चञ्चल्करे पुलकघर्मजलाचिताङ्गी ।
 यत्खाम्बरं विगलदप्यनवेक्षमाणा
 मञ्चे न्यषीददचिरं विनिमीलिताक्षी ॥ १०५ ॥
 तच्चिन्तयामि निजपाणिनखाग्रकान्ति-
 संछादिते जघनधान्नि हृतान्तरीये ।
 मामंशुकापनयनाय पुनश्चलाग्र-
 हस्तं विलोक्य हसितं दरमीलिताक्ष्या ॥ १०६ ॥
 तच्चिन्तयामि सततं चरितं मनसि-
 सायुज्यसंपदयनं वचसामभूमिम् ।
 यत्त्वमक्षिपरिपीतमनोजसारो
 वेत्येक एव वनितायितवाममूर्तिः ॥ १०७ ॥

तच्चिन्तयामि मयि केलिवृतापराधे
व्यर्थाशयेऽपि कपटेन निमीलिताक्षे ।

ईषद्विवृत्य शनकैरधरं ममाशु
संदर्श्य यन्निवृत्ते विकसन्मुखी सा ॥ १०८ ॥

तच्चिन्तयामि सततं शयिता समीपे-
इप्याकाङ्क्षितार्थसफलीकरणासमर्था ।

अधोन्मिषन्नयनमाननमादरान्मे
पश्यन्त्यभाद्विशितेव यदङ्गजेन ॥ १०९ ॥

तच्चिन्तयामि मनसि स्थितदीपशोभा
शोभायमानधनपुष्पकपोलरङ्गम् ।

उच्चिक्रिविश्रमसुदञ्चितकण्ठनाद्-
मुलासकं किमपि कर्णमणीप्रवृत्तम् (?) ॥ १०७ ॥

तच्चिन्तयामि गतमोहमदुःखगन्ध-
मन्तर्गतश्चसितमुज्ज्ञितनादरूपम् ।

तत्पूर्वमेव निमिषन्नयनच्छदार्थ-
लीनालिकं किमपि कामिकुलैकसौख्यम् ॥ १११ ॥

तच्चिन्तयामि सुरतान्तनितान्ततान्त-
मास्यान्तरे विनिहितं मम कान्तकान्तम् ।

यद्विस्मृतसितमपि स्फुटताङ्गर्भे-
ताम्बूलमङ्गुरितहासमिवाननाञ्चम् ॥ ११२ ॥

तच्चिन्तयामि निजभर्तृसमागमोक्ति-
माकर्ण्य पान्थमुखतः परुषां भृगाक्षी ।

निःश्वस्य दीर्घमसुमारुतमुच्चलन्तं
संरुन्धतीव हृदये विदधे करं सा ॥ ११३ ॥

तच्चिन्तयामि हृदि लभमिवोग्रशस्यं

तेन द्विजन्महतकेन विनीयमाना ।

मामशुकोरकितपक्षमदशा निरीक्ष्य

व्योग्नि व्यक्तव्यत यज्जलदश्रियं सा ॥ ११४ ॥

इति सारं सारं बहुविघ्नमुदच्छजलकणां

दृशं वारं वारं दिशि दिशि विवृणवन्विकलधीः ।

मुहुर्ध्यायं ध्यायं पुर इव चरन्तीं तत इतः

पुनर्ब्रामं ब्रामं व्यलसदसमोन्माद इव सः ॥ ११५ ॥

तारापि नाकं प्रययौ कथंचिद्देशान्तरावासगदातुरेव ।

शुथस्तनी क्षामकपोलभागा पाण्डुदुतिश्चन्द्रवियोगखिना ॥ ११६ ॥

तां वेपमानां परिशुष्कवक्त्रां स्थिवत्तनुं निःश्वसतीं निकामम् ।

मार्गश्रेष्ठेणाकुलितां विदित्वा देहौ गुरुः पश्यतमित्युवाच ॥ ११७ ॥

नार्डीषु विस्फुरति धर्मं तनौ च वायु-

श्रिहं शरीरजगदोऽयमवाच्यरीतिः ।

स्वैरस्थितेरुपशमोऽस्य भवेदितीव

व्यालोक्य तां जगदत्तुर्भिषजौ सुराणाम् ॥ ११८ ॥

दलति द्विधा न हृदयं भवत्यहो ज्वलति स्फुटं न वपुरेति भस्ताम् ।

अमतीव द्विविगलतीव चेतना जगदद्य शून्यमिति सालपन्मुहुः ॥ ११९ ॥

क्षणमिव पुरः स्थितं तं समीक्ष्यमाणापि सान्द्रमन्दाक्षा ।

व्यनमयदीषद्वदनं स्तनवसनं सा समीचकारेव ॥ १२० ॥

कदा नु दयिताननं तदवलोकये सस्मितं

कदा परिरभे च तं त्रुटिकञ्जुली संभ्रमात् ।

१. बृहस्पतिना. २. 'हे दक्षी अश्विनीकुमारौ, युवां 'पश्यतम्' इति गुरुरु-
वाचेत्यर्थः;

कदा तदुरसि स्वपिम्यहमनङ्गलीलालसे-

त्युदञ्चितमनोरथा न विदधे निमेषं च सा ॥ १२१ ॥

नवकिसलयतत्पे वक्रिताङ्गं शयाना

निभृतकूशशरीरा दुर्निरीक्ष्यातिपाण्डुः ।

नवविकसितसंध्यारञ्जिताङ्गी द्वितीया

शिशिरकरकलेव प्रेक्षणीया बभूव ॥ १२२ ॥

वामाङ्गविस्फुरणमप्यनुभूतपूर्व

सौभाग्यसूचकममंस्त मरुद्ददं सा ।

शून्यं जगत्सकलमित्यवगच्छतां किं

विश्वासपात्रमसमव्यसनाकुलानाम् ॥ १२३ ॥

क्षणं सत्रीडेव क्षणमिव सकौतूहलभरा

क्षणं चिन्ताक्रान्ता क्षणमिव च केलिप्रकुपिता ।

क्षणं सानन्देव हियमपि च संत्यज्य मदन-

ज्वराटोपप्रान्ता गदितुमसमं प्रारभत सा ॥ १२४ ॥

परिचरता स्वयमालीजनेन शिशिरोपचारेषु ।

प्रोक्तो हिमकरशब्दो मूर्च्छालां तामबोधयच्छथत् ॥ १२५ ॥

सा सरज्वरसंतापसंभ्रान्तासूनमूरुचत् ।

तेऽपि ताढकशरीरस्यालाभातां पुनराश्रयन् ॥ १२६ ॥

प्रवालतत्पे शफरीमिव ख्यले परिस्फुरन्तीं प्रसवेषुणोल्बणम् ।

अङ्गारभङ्गेष्विव रोपितां रहः समेत्य तां प्राणसमावदत्सखी ॥ १२७ ॥

तवेयानिति संतापं के नु निर्णेतुमीशते ।

ज्वलन्ति सकलाङ्गानि यस्य निर्वर्णनेऽपि नः ॥ १२८ ॥

यतेत नित्यं सुमतिः सुखास्ये दैवं हि साहं कुरुते क्रियावताम् ।
 अचैष्टमानस्य कथं स्वयं सुखे पतेयुरन्धः कवलः शुभेक्षणे ॥ १२९ ॥
 तदर्चय त्वं जगदेकमोहनं मनोभवं त्वं नमतामभीष्टदम् ।
 स्वकीयतापं प्रभवत्यपोहितुं स एव पूषेव कृपाम्बुद्धिभिः ॥ १३० ॥

इतीदं वचनं सख्याः संमान्य विरहातुरा ।

शनैः प्रातिष्ठतोद्यानं रहः पूजयितुं सरम् ॥ १३१ ॥

यान्ती कथंचिदुद्यानं सह सख्या तया शनैः ।

पदे पदे विमुद्दन्ती विविधं विललाप सा ॥ १३२ ॥

सुखायागन्तुमीहन्ते सर्वे सुकृतिनो दिवम् ।

हा हन्त मम पापाया दुःखायाद दिवि स्थितिः ॥ १३३ ॥

मन्दमन्दमनुयासि मां सखे गन्धवाह शुभसूचनाकृते ।

मन्दभाग्यकशिरोमणेरहो कंधरां समुपयान्ति मेऽसवः ॥ १३४ ॥

कोकिल काकलिकां त्वं मा कुरु यावत्समेति नो कान्तः ।

दयिते समागते मे कलये: कोलाहलं सह स्वीयैः ॥ १३५ ॥

अलिनि नाद्रियसे मम याचनां कलरवैर्विकलां मम चेतनाम् ।

कलयसे हि समेतु स मे प्रियो निगलितां कलये नलिनोदरे ॥ १३६ ॥

रथाङ्गि पत्था सममग्रतो नटन्युदञ्चयस्यद्य मनोव्यथां मम ।

समागते मे दयितेऽपहास्यतामुपैषि शोचन्यनवेक्षितप्रिया ॥ १३७ ॥

कः क इति राजहर्षसि ब्रवीषि किं त्वं न वेत्सि मम कान्तम् ।

योऽभूदत्रैनयनाजगदेकानन्दकः श्रीमान् ॥ १३८ ॥

मनोमयस्त्वं मनसो हरेरभूर्मनोजमित्रं जगतां मनोहरः ।

मनोगतं किं नु न वेत्सि कान्त मे ममैव दौर्भाग्यमहो महर्तरम् ॥ १३९ ॥

इत्याद्यनुपदं शोचन्त्यनङ्गशरपीडिता ।

शनैरगमदुद्यानमवलम्ब्य सखीकरम् ॥ १४० ॥

चन्द्रोऽपि मुहूर्निववशः सरार्ते विचिन्त्य नानाविधमाकुलात्मा ।

न जीवितुं शक्यमपि क्षणं वा प्रियां विना तामिति निश्चिकाय ॥ १४१ ॥

तां पश्यामि दरसितां सहसितं जल्पामि साचीक्षणं

पश्यन्त्याश्चिबुकं स्पृशंश्वलकरश्चुम्बामि बिम्बाधरम् ।

आलिङ्गाम्यतिकौतुकेन कठिनापीनस्तनीं गाढमि-

त्युद्यत्केलिमनोरथः स शनकैः प्रातिष्ठैदैन्द्रं पुरम् ॥ १४२ ॥

प्रस्थितस्य शुभं तस्य प्रशशंस स्फुरन्सुजः ।

अनुगोऽभूमरूपोतो मानसं च पुरःसरम् ॥ १४३ ॥

उत्साहे सति किं शक्त्या कामे सुहृदि किं भट्टैः ।

किं रथेन च संकल्पहये सति मनोरथे ॥ १४४ ॥

पुरःस्थितां भावनया पुनः पुनस्तिरोभवन्तीं हृदयस्य चापलात् ।

अहीतुकामो हरिणीमिवाधिकम्लुतप्रयाणामगमन्निशाविटः ॥ १४५ ॥

प्रसीद परिहासस्य नैष कालः शुचिसिते ।

परमार्तं प्रपन्नं मां पाहीत्यनुललाप सः ॥ १४६ ॥

मुहुर्विमुह्यन्सुहुरुथितो व्रजन्मुहुर्विशोचन्विहसन्मुहुर्लपन् ।

उन्मत्तरूपोऽपि स दैवयोगतो वनं तदागात्मियया तया स्थितम् ॥ १४७ ॥

वसन्तलक्ष्मीनटैकरङ्गं विमृज्य बाष्पं बहुशो वनं तत् ।

वियोगिनां प्राणहरं प्रपश्यन्विसिसिये सोऽयमचिन्तयच्च ॥ १४८ ॥

नूनमत्र मनःकान्ता वसेन्मम विलासिनी ।

नान्तरङ्गं हि निर्वाजं रुचिरेऽपि प्रवर्तते ॥ १४९ ॥

विरहिणां यमकिंकरगर्जितप्रतिममप्यधुना मधुरायते ।

पिकशिशोरिह कूजितमूर्जितं कुसुमिताग्रसालविलासिनः ॥ १५० ॥

उद्घव्यति रोमाञ्चमुह्लासयति मानसम् ।

उन्मूलयति संतापमनिलोऽनुजसौरभः ॥ १५१ ॥

विसृज्य कुसुमानीह विद्रवन्तो मधुन्रताः ।

प्रदर्शयन्ति मे मार्गमिवैते मधुरस्तराः ॥ १५२ ॥

इदं विकचपङ्कजं सर इमेऽपि मन्दानिलो-

ल्सत्कुसुमलालसप्रमरपङ्कयः स्वर्दुमाः ।

इयं पुलिनविश्रमोन्मदमरालवामालिरि-

त्यं सहसितेक्षणस्तत इतोऽविशच्छ्रद्धनम् ॥ १५३ ॥

प्रविशंस्तत्र शुश्राव तारायाः करुणां गिरम् ।

मनीषितफलावाहै प्रार्थयन्त्या मनोभवम् ॥ १५४ ॥

सांसारिकपरानन्दकन्दं कंदर्पमेव तम् ।

वन्दामहे किमपरैरदृष्टसुखसाधकैः ॥ १५५ ॥

आसीदर्धं पौरुषं चान्तकारेः शौरेः सद्यो भीरुतैवाविरासीत् ।

मायावेषाद्यस्य तस्यात्मयोनेर्माहास्यं ते को नु विज्ञातुमीष्टे ॥ १५६ ॥

लोकातीतं वस्तु किं वा चकास्तीत्याभाषन्ते शास्त्रविज्ञा महान्तः ।

जाने तस्याप्यज्ञातं प्रभुं त्वां मायायोगात्पौरुषं नाम तस्य ॥ १५७ ॥

एकं द्विधा कलयितुं सकलाः समर्था

द्वावेकमारचयितुं त्वद्वते न कोऽपि ।

त्वार्मचयामि तदहं सुचिरं त्वयैव

संतापितौ घटय नौ भगवन्मनोज ॥ १५८ ॥

श्रुत्वा स मधुरां तस्या वाचं वाचामगोचरम् ।

आनन्दमन्वमूलवृष्टां श्रियं प्राप्येव भूमिपः ॥ १५९ ॥

विधिरमणीपाणिरणन्मणिवीणागुणकलकणोदारः ।

मरुदवनीरमणवनीचरदलिनीमदहरः सरः कस्याः ॥ १६० ॥

एवमानन्दसाम्राज्यविवशो बहुशः शशी ।

विचिन्त्यात्रैव तरेति निश्चिकाय चिराय सः ॥ १६१ ॥

आकर्णयन्कर्णसुखानि तस्या वाक्यानि चैतन्यविकासकानि ।

ईचिक्षिंषासंब्रमलोलदृष्टिर्भूद्वन्करीव व्रततीर्जगाम ॥ १६२ ॥

स तत्र चैकत्र सुरदुमस्य प्रगृह्य वामेन करेण शाखाम् ।

कोषीभवत्पङ्कजसुन्दरेण परेण पुष्पाण्यवचिन्वतीं ताम् ॥ १६३ ॥

वामेतरांसस्खलितोत्तरीयामुत्कंधरामूर्ध्वविलोलदृष्टिम् ।

कर्णावलम्बिप्रसवाग्रलम्बिरोलम्बशङ्काकरकुन्तलालिम् ॥ १६४ ॥

संकोचिताङ्गं चलनेत्रतारमाकुच्छित्प्रकृटिकम्प्रहस्तम् ।

क्वचित्क्वचिद्भूज्ञनिपातमीत्या शनैः प्रसूने करमादधानाम् ॥ १६५ ॥

अलं प्रसूनावचयेन भद्रे मनोभवार्चावसरोऽयमायान् ।

करण्डपाप्येति विबोध्यमानामाल्या मुहुः श्रान्तसमस्तगात्रीम् ॥ १६६ ॥

नमो नमस्ते भगवन्प्रसीद प्रपञ्चकल्पद्रुम मन्मथेति ।

मुहुर्वदन्तीं मदनामितापविशोषिताङ्गीं स्वरमात्रवोध्याम् ॥ १६७ ॥

अशोचनीयां प्रियदर्शनां च वातेन पत्रावलिशोषणेन ।

स्पृष्टा लता माधविकेति शङ्क्वां प्राणप्रियामैक्षत शीतरोचिः ॥ १६८ ॥

हृष्टः समेत्य पश्चात्कुचतटचलदेकपाणिरेष शनैः ।

अवदुतघटितकुसुमं कवरीभरमग्रहीत्यस्याः ॥ १६९ ॥

आकृष्यमाणेव लतातिभीरुनिवृत्य तं चन्द्रमसं निरीक्ष्य ।

ईषत्रपावकितगात्रयष्टिः स्तव्धा क्षणं सा प्रतिमेव रेते ॥ १७० ॥

आलिङ्गय निश्चलकराग्रगलतप्रसूना-

मादाय सोऽपि तरलाङ्गुलिपल्लवान्तः ।

आरोप्य चाङ्गभुवि संकुचिताङ्गयष्टि-

मात्रुम्बति स वदनं कुचलोलपाणिः ॥ १७१ ॥

आनन्दसाम्राज्यनिमश्चेत्सोर्यथापुरं पोषमवापतुस्तनुं ।

क्षणात्तर्योर्नव्यमिव व्यभाजगत्समस्तमासीन्मतिरीदृशी तदा ॥ १७२ ॥

योगानन्दमखण्डं किमिति ब्रुवते महाकवयः ।

नूनं शास्त्रव्यसनान्नासीद्वोगेषु तेषां धीः ॥ १७३ ॥

अनशननियमेन श्रौतचिन्ताकुलाना-

मजनि मुनिजनानां नूनमुन्माद एव ।

परममिति हि किं वा सादरं संगिरन्ते

सहृदयजनसङ्गानन्दसाम्राज्यतोऽपि ॥ १७४ ॥

विनाशो दुःखानां विरतिरपि मोहस्य महतः

सुखस्यापि स्फूर्तिर्न भवति किमत्रैव सततम् ।

विशेषः को मोक्षे श्रुतिरपि च भोगैकफलदाः

क्रियाः प्रोचे कण्ठादुपरि परमं ब्रह्म तदिति ॥ १७५ ॥

तथोश्चिन्तयतोरेवमानन्दाम्बुधिमश्योः ।

प्रययौ सा सखी भोज्यपदार्थादानकैतवात् ॥ १७६ ॥

ततः कृतार्थः स तथा समं शशी निषेवमाणो मरुतं ततस्ततः ।

संप्रसितः स्वं निलयं जगाद तां विलासभूमी रुचिराः प्रदर्शयन् १७७

सरसि यदिहारमे रामे सुमान्यवचिन्वती

हरति मरुति क्षौमं वासः समीक्ष्य मम स्मितम् ।

अयमुपसरेदित्यादृत्य द्रुतं जघनस्थलीं

त्वं पिदधती सूनं ल्हनं समस्तमवाकिरः ॥ १७८ ॥

१. अपिदवती आच्छादयन्ती.

सरसि विहरतोः पुरावयोः किं सरसि घनस्तनि यत्त्वमीर्ष्यात्र ।
 नलिनमुकुलसंग्रहप्रवृत्ते मयि जलपूर्णमुखेन फूदकार्षीः ॥ १७९ ॥

स्मरसि च कपोतपोतस्वरमनुकलयेति वदति मयि यदिह ।
 त्रपिता सस्मितमवदः कुपितेव न पौरुषं तवार्हमिति ॥ १८० ॥

सरसि किमवचिन्वती सुमानि अमरक एष विजृम्भते हृदीति ।
 वदति मयि विधुन्वती दुकूलं सरयमगाः किल चम्पको यदत्र ॥ १८१ ॥

सरस्यपि चलेक्षणे प्रतिकृतिं तवाम्भोरहा-

द्रमामिव परिच्युतां सरसि वीक्षमाणे मयि ।
 भृशां किल विशङ्किताद्गुतमुपेत्य वृष्टा सर-
 खपाविवशिता शनैरपससार यत्त्वं पुनः ॥ १८२ ॥

सरस्यम्भोजाक्षि त्वमपि सुमनःकन्दुकहता
 मया मध्ये वक्षोरुहमस्तिलगात्रोद्गतजला ।
 विमुद्दान्तीवेषनमुकुलितद्वगालम्बति मयि
 प्रबुद्धा मद्धस्तं रूप इव यदाधूनयदिह ॥ १८३ ॥

सरसि किमु चादुवाक्यं मयि लापयति त्रपाकुला त्वमिह ।
 यत्केलिशारिकायै व्यतरस्तुष्टेव शिंखरिबीजानि ॥ १८४ ॥

सरस्यप्यक्षकेलौ मां विजित्यापि यथापणम् ।
 अवासुं पौरुषं नालमभूर्यदिह कामिनि ॥ १८५ ॥

इति प्रदर्शयन्तांस्तान्विलासविषयान्विधुः ।
 शनैः शनैस्तया साकमगारमगमन्विजम् ॥ १८६ ॥

वक्षोजौ मेचकाग्राविव जनितकिणौ रिङ्गैरङ्गुलीना-
 मीषत्पाण्डू कपोलाविव मुषितकलौ उम्बरैश्चुम्बनानाम् ।

चित्रैर्नामी चपेटैरिव निभृतमुदं मध्ययर्षि च किंचि-

त्पुष्टां चक्रे प्रियायाः कतिपयदिवसैरेव मित्रं सरस्य ॥ १८७ ॥

तस्यां कदाचिच्चिकटस्थितायां मुख्यैः सुहृद्दिः सहितः सितांशुः ।

दूतं गिरीशस्य गिरोपयातमुवाच मन्दसितलाञ्छितास्यः ॥ १८८ ॥

रूपानुरूपगुणविभ्रमलोभनीया-

मेतां कथं कथमपि प्रयतो विधाता ।

निर्माय हन्त निगमाध्ययनालसस्य

हस्ते चकार सुरलोकपुरोहितस्य ॥ १८९ ॥

समित्कुसुमपल्लवच्छदपवित्रदर्भाङ्कुर-

अमाकुलितचेतनः क्व सुमनःपुरोधा गुरुः ।

पटीरहिमवालुकामृगमदक्षगुल्लासिनी

क्व चेयमसमाशुगागमकृतव्रता कामिनी ॥ १९० ॥

अभिज्ञानामाद्यो निरुपमहाः प्रौढिमनिधि-

र्महैश्वर्यावासः सरसहृदयः प्रीतिजननः ।

तथापि श्रौतार्थव्यसननिरतो मे पतिरिति

श्रुवं शोचन्त्येषा समजनि कृशाङ्गी सुवदना ॥ १९१ ॥

दीपिकेवाकुलदृशो दरिद्रस्य मणीव च ।

परं परोपभोगाय वैदिकस्य विलासिनी ॥ १९२ ॥

तदेतया विलासिन्या तस्य किं नु पुरोधसः ।

भजेति चेटिकां ब्रूहि कामकण्डूतिशान्तये ॥ १९३ ॥

आतुः परिग्रहपरिग्रहणप्रवृत्तो-

इप्यासां गुरुः स विरहार्तिविमूढचेताः ।

किं दारुकावनवधूं गिरिशोऽप्यहल्या-

मिन्द्रो नहि सरति गोपसतीरुपेन्द्रः ॥ १९४ ॥

अस्त्वेतदखिलं लोकः स्वदोषं नैव पश्यति ।

वदेन्द्रोपेन्द्रसहितं भवभक्तिवशं गुरुम् ॥ १९५ ॥

समानहृदयामिमां श्रितवतः स्वयं संगतां

किमत्र मम दुष्कृतं कथमियं विसृज्या च मे ।

अयुक्तमभिभाषसे यदि तवाद्य कण्ठः परा

द्रुतं पशुपते स मे ह्यचलतेजसं मामिति ॥ १९६ ॥

ततस्तसिन्गते दूते समीकाय पिनाकिनम् ।

आहृयन्तमभिप्रागाच्छुकशिष्यैर्वृतः शशी ॥ १९७ ॥

आसाद्वासुराणामथ युगविगमादित्यसंभेदशङ्का-

कारि क्रूराखशस्त्रप्रभवहुतवहज्वालजालोल्बर्णं तत् ।

बोरं तारामयाख्यं रणमुदधिपरिक्षोभसंभूतवीची-

घोषत्रसद्विगन्तद्विरदवरशिरश्चालितक्षोणिचक्रम् ॥ १९८ ॥

खस्वास्त्राभ्यां रुद्रसोमौ समेतौ दृष्ट्वा धाता तौ जगन्नाशशङ्की ।

आविर्भूयावार्यं युद्धं मृदूकत्या जीवाय द्राग्दापयामास ताराम् ॥ १९९ ॥

पराहितं गर्भमये त्यजेत्यथो तारा धवेनाभिहिताभ्यसूत सा ।

शिशुं तमालोक्य मनोहरं गुरुः शशी ममेति व्यवजहुतस्तदा ॥ २०० ॥

कस्यैष बाल इति सा बहुभिश्च पृष्ठा

मौनं यदा न विजहौ स शिशुस्तदात्वे ।

कुद्धो जगाद जननीभयि दुर्विदग्धे

बोरं शपामि यदि नो वदसीति शीघ्रम् ॥ २०१ ॥

शिशोर्वाक्यं तदाकर्ण्य सर्वे सुमनसस्तदा ।

विसिताः समपद्यन्त साक्षाद्विष्णुं स तं विदुः ॥ २०२ ॥

तारा तदनु विधात्रा विजने कस्यैष वाल इति पृष्ठा ।
चन्द्रसेति शनैः सा मन्दाक्षभरानमन्मुखी न्यगदत् ॥ २०३ ॥

शिशुरेष महाबुद्धिर्बुध इत्यभिधीयताम् ।

इति जल्पन्विरच्चित्सं वितार सितांशवे ॥ २०४ ॥

लब्ध्वा सुतं सितांशुः सतीं च वाचस्पतिस्तदा हृष्टः ।

स्वं गृहमगमन्सर्वे सुरासुरास्तत्कथां प्रशंसन्तः ॥ २०५ ॥

श्रीकृष्णराजकरुणैकनिकेतनेन

कृष्णेन भागतव इत्यभिशब्दितस्य ।

नारायणस्य तनयेन समीरितेयं

तारासुधाकरकथा विदुषां सुद्देऽस्तु ॥ २०६ ॥

इति भागवतनारायणसूत्रश्रीकृष्णकविप्रणीतं ताराशशाङ्कं काव्यं समाप्तम् ।

रामचन्द्रकविकृतं

रसिकरञ्जनम् ।

सटीकम् ।

शुभारम्भेऽदम्भे महितमतिडिम्भेन्नितशतं

मणिस्तम्भे रम्भेक्षणसकुचकुम्भे परिणतम् ।

अनालम्बे लम्बे पथि पदविलम्बेऽमितसुखं

तमालम्बे स्तम्बेरमवदनमम्बेक्षितमुखम् ॥ १ ॥

शुभेति । शुभानां कर्मणामदम्भे दम्भरहित आरम्भे महितं पूजितम् ।

१. वैराग्यशृङ्खारार्थद्वयसमानं सटीकमेतत्काव्यमयोध्यानगरे लक्षणभट्टसुतो
रामचन्द्रकविः १५२४ मिते खिस्तसंवत्सरे प्रणिनयेति ग्रन्थसमाप्तितो ज्ञायते.
एतत्पुस्तकं चासामिः १७०३ मितविक्रमसंवत्सरे लिखितमधिगतम्. एतत्कवि
प्रणीतं रोमावलीशतकमध्युलभ्यते.

द्विमान्बालानतिक्रान्तम् इङ्गितानां चेष्टानां शतं यस्य तम् । रम्भाया इक्षणेन सकुचकुम्भे मणिस्तम्भे परिणतं तिर्यकप्रहारासक्तम् । अन्यगजकु-भम्भ्रेण । अनालम्बे दीर्घे पथि पदानां विलम्बेन लम्बोदरतयामितमपरि-मितं सुखं यस्य । अम्बया पार्वत्या इक्षितं सुखं यस्य । एवंविधं स्तम्बेरमव-दनमालम्बे आश्रये ॥

विशिष्टश्रीभावालयनयनमुद्गाविवरणे

सुखं यस्या यस्माद्विलसति मिलत्कुञ्चिकमिव ।
स तस्याः स्वारस्याकलितचरणे काव्यकरणे

कवीनां प्रावीण्यं कुवलयवतंसोऽवतु गिरः ॥ २ ॥

विशिष्टेति । तस्या गिरः कुवलयकर्णभरणं कवीनां काव्यकरणे प्रावीण्य-मवतु । कीदृशे काव्यकरणे । स्वारस्येनानायासेनाकलिताः स्फुरिताश्वरणा यत्र । यस्माद्वतंसात् यस्या गिरो सुखं विशिष्टा या श्रीः शोभा भावा चिलासाश्च तदालयरूपं यश्यनं तस्य या सुद्गा तद्विवरणे तदुद्घाटने मिलन्ती कुञ्चिका यत्र तदिव विलसति ॥

एकश्लोककृतौ पुरः स्फुरितया सत्तत्त्वगोष्ठा समं
साधूनां सदसि स्फुटां विटकथां को वाच्यवृत्त्या नयेत् ।
इत्याकर्ण्य जनश्रुतिं वितनुते श्रीरामचन्द्रः कविः
श्लोकानां सह पञ्चविंशति शतं शृङ्गारवैराग्ययोः ॥ ३ ॥

एकेति । स्पष्टोऽर्थः ॥

अपापघनसंबृतेरविशदस्मितात्युन्नम-

त्समस्तनरसादरग्रहणतः कृतार्थप्रिया ।

रतिर्मनसि जायते यदि कदापि शौर्यश्रिया

तदैव सकलं जनुः सफलमेवमाहात्मभूः ॥ ४ ॥

अपेति । [वैराग्ये—] यदि कदापि शौर्यश्रिया शौरिः कृष्ण आश्रयो यस्याः सा रतिः ग्रीतिर्मनसि जायते तदैव सकलं जनुर्जन्म सफलमिल्यात्म-
७ चतुर्थो

भूर्बङ्गा आह । कीदृशी रतिः । अपापवनसंबृतेरविशदस्मिता पापनिबिडसं-
वरणव्यतिरेकाक्ष विशन्ती अस्तिता अहंकारो यस्यां सा । पुनः । अत्यन्त-
मुच्चमन्तः समस्ता ये नरा अम्बरीषाद्यसेषां यत्सादरं ग्रहणं ततः कृतार्थो
ये शुकाद्यसेषामपि प्रिया ॥

[शङ्कारे—] यदि शौर्यमाश्रयो यस्या एवंविधा रतिः कामवधूर्मनसि
जायते मनसिज इवाचरति तदैव सकलं जन्म सफलमित्यात्मभूः काम आह ।
कीदृशी रतिः । अपगतापवनानामवयवानां या संबृतिराच्छादनं ततोऽवि-
शदमव्यक्तं स्मितं यस्याः सा । पुनः । अत्यन्तमुच्चमन्तावृत्पतनादिना समौ
यौ स्तनौ तथो रसेनावेशोनादरेण यद्ग्रहणं ततः कृतार्थः प्रियो यस्याः सा ॥

अकलियुगमखर्वमत्र हृद्यं व्यचरदतापघनो यतः कुटुम्बी ।

मम रुचिरिह लक्ष्मणाग्रजेन प्रभवति शर्मदशास्यमर्दनेन ॥ ५ ॥

अकलीति । [वै०—] अत्र संसारे अकलियुगं कलिव्यतिरिक्तं
त्रेतादियुगं महत् हृद्यं हृदयंगमं भवति । यतो युगात् कुटुम्बी संसारी न
तापघनः सन् व्यचरत् । अत एव इह त्रेतायां लक्ष्मणाग्रजेन रामेण मम
रुचिः प्रभवति शर्म सुखं च दशास्यमर्दनेन प्रभवति ॥

[श०—] अखर्वं पीनं, हृद्यं हृदयोऽवं, युगं युगमं, अकलि दृष्टम् ।
यतो यत्र अपगतापघनः अनङ्गः कुटुम्बी रत्या सहितः सन् व्यचरत् । मम
इह युगमे रतिः प्रीतिः प्रभवति । अग्रजेनाग्रे जातेन, लक्ष्मणा चिह्नेन, कुचा-
ग्रश्याभिक्या नखक्षतेन वा । अथ च अस्य मर्दनेन शर्मदशा च प्रभवति ॥

जातु सुदर्शनपाणिः श्रवणादेः किं न वाञ्छितं यच्छेत् ।

दास्यति चिरानुवृत्त्या रमणीयं किमपि कामितं वस्तु ॥ ६ ॥

जात्विति । [वै०—] सुदर्शनं चक्रं पाणौ यस्य स विष्णुः श्रवणादेः
श्रवणमननादितः किं वाञ्छितं न यच्छेत् । अपि तु सर्वमपि । चिरानुवृत्त्या
किमपि रमणीयं किमप्यनिर्वाच्यं मोक्षलक्षणं वस्तु किं न दास्यति ॥

[श०—] सुषु दर्शनं यथोः एवंविधौ पाणी यस्याः सा श्रवणादिना
वाञ्छितं किं न यच्छेत् । इयं रमणी दास्याः अतिविरमनुवृत्त्या किमप्य-
लिर्वाच्यं संभोगादि कामितं वस्तु यच्छेदेव । पूर्वत्र संबन्धः ॥

घनस्तनभरालसा ब्रजति गौरवन्धयेह ते
 विधेहि कटिपार्श्वयोर्नखमुखेन कण्डूयनम् ।
 इतः सुखपरम्परा मिलति संप्रति श्रेयसा
 सदा न खलु संगतिर्भवति गर्भसंभूतये ॥ ७ ॥

घनेति । [वै०—] घनस्तनभरेण अलसा अवन्ध्या प्रसूता इह ते
 गौर्वजति । त्वं नखमुखेन कटिपार्श्वयोः कण्डूयनं विधेहि । संप्रतीदानीमेव
 श्रेयसा पुण्येन इतः सुखपरम्परा मिलति । अस्याः सदा संगतिः गर्भसंभू-
 तये जन्मने न भवति ॥

[श्र०—] इथं गौरवन्ध्या घनस्तनभरालसा ब्रजति । ईहते वाञ्छति ।
 अतः कटिपार्श्वयोर्नखमुखेन कण्डूयनं विधेहि । इतो वन्ध्यायाः सङ्केन संप्रति
 श्रेयसा सुखपरम्परा मिलति । अस्याः सदा संगतिरपि गर्भसंभूतये न भवति ॥

कदलीकरभसमानां कलयति यो रूपकूसिमतिरुचिराम् ।

सोपायादृढयोगं गमितोरसिकोपकरणविषयतया ॥ ८ ॥

कदेति । [वै०—] यः पुरुषः रूपाणां नानाविधानां कूसिं कल्पनाम्
 अत्यन्तं द्वचिरां मनोहरां कुत्सितालीकरभसाहंकारां कलयति जानाति ।
 स इदानीमपगतेन्द्रियविषयत्वेनारसिको दृढयोगं योगाभ्यासं गमितो गुरुणा
 अपायात् अपगतः ॥

[श्र०—] या कदलीकरभयोः समानां ऊर्वोरूपकूसिं कलयति । सा उपा-
 यात् कोपकरणविषयत्वेन उरसि दृढयोगं गमिता ॥

नर्मदामनु तपस्यशान्तहृष्टधीरसिकतामये क्वचित् ।

संसृताविह परात्मयोगकृतिं तदन्यदपि कर्म शर्मणे ॥ ९ ॥

नर्मेति । [वै०—] हे धृष्ट धीर, नर्मदानदीमनु क्वचित् सिकतामये
 सैकते शान्तहृष्ट भूत्वा तपस्य तपः कुरु । इह संसृतौ परात्मयोगकृत् ततोऽपि
 क्लिमन्यत् कर्म शर्मणेऽस्ति ॥

[श्र०—] अहं तपसि मावे अशान्तहृष्ट श्रीतासहिष्णुतया नर्म ददा-
 तीति नर्मदा ताम् अनुगम्य हृष्टधीः सन् क्वचिदेकान्ते रसिकतां रसिकत्वम्

अये प्रामोमि । इह संसारे परया अन्यथा आत्मनो योगं संबन्धं करोति यद्
कर्म तद् किं एतद्वितिरिक्तं अस्ति यच्छर्मणे भवतीति ॥

योगमितो मधुरतया पौरोभाग्यं व्यनक्ति विषयेषु ।

धन्यः स एव मान्यः संसारेऽस्मिन्नासाधुताभिज्ञः ॥ १० ॥

योगमिति । [वै०—] यः मधुरतया मनोहरत्वेन अगं पर्वतं इतः प्राप्तः
सन् विषयेषु स्वगादिषु पौरोभाग्यं दोषैकद्वयं व्यनक्ति प्रकटयति । मधु-
रत्वेन योगाभ्यासं इतः प्राप्तः इति वा । स एव धन्यः संसारेऽस्मिन् असाधु-
तामभिजानाति ।

[श्र०—] यः पौरो नागरिकः रतयानुरक्तया मधु गमितः प्राप्तितो
विषयेषु भाग्यं व्यनक्ति स एव धन्यो मान्यश्च । संसारेऽस्मिन् साडुता-
भिज्ञो न मान्य इति ॥

आसाद्य सोमभुवमास्वहि यत्र नित्यं

मङ्गुं प्रलोभयति सैकतमंशुकाभम् ।

तत्र निर्वहति संप्रति नित्यकृत्य-

मेतस्य विस्मृतगृहस्य परानुभूत्या ॥ ११ ॥

आसाद्येति । [वै०—] सोमभुवं नर्मदां आसाद्य आवां आस्वहि । यत्र
स्तिं मङ्गुं अंशुकाभमुज्जवलं सैकतं प्रलोभयति । तस्माद्वेतोरावयर्मध्ये एतस्य
परानुभूत्या परव्रह्मानुभवेन विस्मृतगृहस्य नित्यकृत्यं तत्र निर्वहति ॥

[श्र०—] त्रयाणां मध्ये द्वौयोरेकं प्रति वचनम्—उमा अतसी तत्स-
हितां भुवमासाद्यावामास्वहि । यत्र सा ज्ञाता स्त्री शुकाभं शुकदेवसमान-
सैकतममावयर्मधुं प्रलोभयति । तत्स्माद्वेतोरेतस्य संप्रति नित्यकृत्यं निर्व-
हति । परस्य अनुभूत्या अनुभवेन विस्मृतगृहस्य ॥

आसाद्य कृष्णपक्षानत्रसतः सर्वदाभीकान् ।

परयात्मनि रत्वित्तान्विभाव्य तत्कर्म कुर्वतः क भयम् ॥ १२ ॥

आसाद्येति । [वै०—] अत्र संसारे कृष्णः पक्षो येषां तात् सर्वदा
भीकान् निर्भयान् सतः पुरुषान् आसाद्य उपगम्य परे आत्मनि रत्वित्तान्
विभाव्य तत्कर्म तेषां कर्म कुर्वतः पुरुषस्य क भयम् ॥

[श०—] कृष्णपक्षान् प्राप्य सर्वदा अत्रसतोऽभीकान् कामुकान् पर-
यान्यथा आत्मनि रत्ननसो विभाव्य त्वमपि तत् कर्म कुरु । ततस्ते क भवम् ॥

असौं समरसाहसं वित्तनुतेऽग्रिमश्रेयसे

मुकुन्दममुमात्मनि स्थिरयितुं न किं वाञ्छति ।

अतः परतरं कुतः प्रतरणाय वारां निधै-

र्निदानमिह संसृतेः सुखसृतेश्च किं कारणम् ॥ १३ ॥

असाविति । [वै०—] असौं युरुषोऽग्रिमश्रेयसे समरसाहसं वित्तनुते
संसुखयुद्धेन तनुं त्यक्त्वा मुक्तो भवेयमिति इच्छति । अमुं मुकुन्दम् आत्मनि
हृदये स्थिरयितुं किं न वाञ्छति । अग्रे स्पष्टम् ॥

[श०—] असौं छी समो रसो यस्याः सा हसं हास्यं वित्तनुते अग्रि-
मश्रेयसे संभोगाय आत्मनि स्वशरीरे अमुं सुरहितं मुकुन्दम् अर्थात् कुन्दं
स्थिरीकर्तुं किं न वाञ्छति । इयं हासेन स्वदेहे कुन्दपुष्पं स्थिरीकरोतीव ।
अतो हेतोः संसारसिन्धुतरणाय किं निदानं सुखमार्गस्य वा किं कारणमस्ति ॥

चिरमीक्षेमहिलास्य मायाया दीर्घसीमनि स्वमे ।

यद्वासनया वासितमात्मानं वेद नापि वेदज्ञः ॥ १४ ॥

चिरमिति । [वै०—] दीर्घसीमनि स्वमे संसारे मायाया लास्यं नृत्यं
चिरं वयमीक्षेमहि । वेदज्ञोऽपि यद्वासनया वासितमात्मानं न वेद ॥

[श०—] दीर्घसीमनि स्वमे चिरमनुवर्तमाने मायाया महिलायाः
स्त्रिया आस्यं सुखम् ईक्षे पश्यामि । यस्य मुखस्य वासनया वासितमात्मानम्
अहं वेदज्ञोऽपि न वेद, इति विरहिणो वचनम् ॥

आसादितव्योऽस्ति करालकेशः सखेदयार्हः समयोपकारी ।

तदुत्तमश्लोककथानुबन्धस्तावद्यथा स्यात्प्रयते तथाहम् ॥ १५ ॥

आसादीति । [वै०—] हे सखे, कराला भीषणः केशा यस्मिन् दयार्हः
अपकारी समयो वार्धकसमयः मया आसादितव्योऽस्ति । तस्माद्वेतोरुत्तम-
श्लोकस्य कृष्णस्य कथानुबन्धः तावत्पर्यन्तं यथा स्यात्तथा प्रयते यत्तं करोमि ॥

[श०—] सखेदया सदुःखया मया उपकारी करेण अल्लकेशः कुवेरः

अर्थाद्वयदाता अहों योग्यः स पुरुष आसादितव्योऽस्ति । तादृक्तस्यैव उत्तम-
श्लोककथानुबन्धे उत्तमयशः कथानुबन्धो यथा भवति पथा यते यत्कं करोमि ॥

सैवादियेत रत्यै पुंसः परमस्य यानवाचर्चा ।

तसात्तदेकनिष्ठं चित्तं कृत्वा सुखं समासीत ॥ १६ ॥

सैवेति । [वै०—] परमस्य पुंसः कृष्णस्य या नवा चर्चा सैव रत्यै
प्रीतये आदियेत । अत्रे स्पष्टम् ॥

[श०—] यतः सैव रत्यै रताय त्वाम् आदियेत । परं त्वस्य पुंसस्तत्प-
तेर्यानवाचा गमनवचनेन ऋचा ऋक्सूपया । सत्ययेत्पर्यः । तस्मिन् श्रो-
णिते सैवागमिष्यतीत्यर्थः । तसात्तस्यामैवैका निष्ठा यस्यैवंविवं भनः कृत्वा
सुखेनासीत ॥

दृष्ट्या सागरलङ्घनं कलयते रामायते श्लाघते

लोको यः स न वेदनामपरतः प्राप्नोति भीतिं यतः ।

क्व स्यान्मे पुनरङ्गसंगतिरिति ध्यायन्नयं त्वादरा-

त्कोऽहं कुत्रु कुतः कदा कथमिति स्मृत्या परित्यज्यते ॥ १७ ॥

दृष्ट्येति । [वै०—] यो लोकः दृष्ट्या सागरस्य लङ्घनं कलयते कुर्वते
रामाय ते तुभ्यं श्लाघते स्तुतिं करोति । स लोकः अपरतोऽन्यतो वेदनां
दुःखं न प्राप्नोति भीतिं च यतो न प्राप्नोति । अतो हे राम, मम पुनरङ्ग-
संगतिः शरीरसंबन्धः क्व स्यादिति त्रुञ्ज्ञा अयं लोक आदरात् त्वा त्वां ध्याय-
न् च अहं कः कुत्रास्मि कुतः समागतोऽस्मि कदा कस्मिन् काले कथं केन प्रका-
रेण, इति स्मृत्या परित्यज्यते ॥

[श०—] कस्यचन नष्ट्यति प्रति वचनम्—हे यते, सा रामा खी दृष्ट्या
दर्शनेन धनं निविडं गरलं विषं कलयते क्षिपति तद्वोचरो यो लोकः श्लाघते
स नामेति प्रसिद्धौ न जानाति किल । यतः परतः अत्रे भयं दशासावस्थाप-
र्यन्तं प्राप्नोति । तु पुनः अयं लोक आदरात् एतदङ्गसंगतिः क्व स्यात्, इति
ध्यायन् ‘कोऽहं कुत्रु’ इत्यादिस्मृत्या परित्यज्यते ॥

अचिरात्परात्मनिष्ठा भवति यत्स्तत्कियेत चतुरेण ।

क्लेशेन कामदमनं धिगेकदारङ्गयन्तमात्मानम् ॥ १८ ॥

अचिरादिति । [वै०—] अचिरात् परमात्मनि निष्ठा यतो भवति तदेव
चतुरेण क्रियेत कामदमनमीश्वरमेकदा कदाचित् कष्टेन रञ्जयन्तं धिक् ॥

[श०—] अचिरात् परा अन्या स्त्री यतो हेतोः आत्मनिष्ठा स्ववशा
भवति तदेव चतुरेण कर्म कार्यम् । एकदारमेकपतीकं क्लेशेन कामं अन्यां
प्रत्युत्पन्नमपि इमयन्तम् आत्मानं जयन्तं धिक् ॥

स्फुटस्फुरणमानसा सबहुमानरोषस्थिति-

भवद्विषयवासना चलतया दुरुत्सारणा ।

प्रियाचरणभाग्यतो भवति सप्रसादोऽजित-

स्ततस्तदुपसेवनं तव सुखाय नान्याश्रयः ॥ १९ ॥

स्फुटेति । [वै०—] भवतो विषयवासना चलतया दुरुत्सारणा । की-
दृशी । स्फुटस्फुरणं मानसं यस्यां सा । पुनः । बहुमानेनाहंकारेण रोषेण च
सहिता स्थितिर्थस्याः सा । अजितः कृष्णः प्रियस्य हितस्य आचरणं तज्जन्य-
भाग्यतः पुण्यात् सप्रसादः प्रसन्नो भवति । अतस्तस्यैवोपसेवनं तव सुखाय
स्यात्, अन्याश्रयो न हितायेति ॥

[श०—] हे चल चञ्चल, अन्यासक्ततया भवद्विषया वासना त्वदपरा-
धाहितः संस्कारो नापनेतुं शक्यते । कीदृशी । बहोर्मानस्य रोषस्य च स्थित्या
सहिता । पुनः । न सा नासिक्या स्फुटा व्यक्ता स्फुरणमा स्फुरणलक्ष्मीर्थस्यां
सा । यतो हेतोः प्रियायाश्वरणौ भजते प्रियाचरणभाक् पुरुषः जितः सन्
सप्रसादः तप्तसादसहितो भवति । अन्यस्या आश्रयोऽन्योपाश्रयो वा न
तव सुखायेति ॥

दृश्येतदेव रूपं सुकृतविपाकेन केन ते दृष्टम् ।

एतर्हि गर्हितं मे जन्म न तत्कर्हिचिद्यदालोचि ॥ २० ॥

दृश्येतेति । [वै०—] हे देव, तव रूपं पुण्यपरिपाकेण दृश्येत कर्हि-
चित् । अथवा केन ते रूपं दृष्टम्, न केनापि । यत् यतो हेतोस्तते रूपं मया
नालोचि मनसापि न शीलितम् । ततो मे जन्म एतर्हि इदानीं गर्हितम् ॥

[श०—] हे दृश्ये दर्शनाहैं, तदेव ते रूपं श्रुतपूर्वमकुतमिति एतर्हि-

दानीं केन पुण्यपरिपाकेण दृष्टम् । तत्ते रूपं पूर्वं कदाचिदपि यन्नालोच्चि
ततो मे जन्म गहितमिदानीं त्वदर्शनेन सफलमिति ॥

प्रसीदति किलाजितः श्रितमनोजवन्ध्यायते

क्षरन्मदनवारणप्रतिकृतौ प्रयत्नं कुरु ।

यतः श्रुतिशिरःशतप्रकटितप्रमोदाद्वय-

स्वरूपविषया भवेत्तव परानुभूतिश्चिरात् ॥ २१ ॥

प्रेति । [वै०—] अजितः कृष्णः श्रितो मनोजवो मनोवेगो यस्मिस्त-
वथा स्यात्तथा ध्यायते पुरुषाय प्रसीदति किल । तत आदौ क्षरन् यः मदन
एव वारणो हस्ती तस्य प्रतिकृतौ प्रतीकारे प्रयत्नं कुरु । किं विष्णुप्रसादेन
भवतीत्यत आह—यतो विष्णुप्रसादात् श्रुतिशिरसां वेदान्तानां शतेन प्रक-
टितं पदद्वयं स्वरूपं तद्विषया परानुभूतिर्ब्रह्मसाक्षात्कारस्तव चिराद्वेदिति ॥

[श०—] श्रितो मनोजः कामो येन । हे यते, वन्ध्या स्त्री आजितः
संग्रामात्कामयुद्धतः प्रसीदति किल । अतः अक्षरदस्खलत् मदनवाः काम-
जलं रेतो यस्यैवंविधः सन् रणप्रतिकृतौ कामरण एव प्रतीकारस्तत्र प्रयत्नं
कुरु । यतो यत्तदेवान्तशतप्रतिपादितानन्दाद्वयरूपात्मानुभवश्चिरात्तव भवे-
दिति परिहासोक्तिः ॥

साधोरजनिमहेशं किमुपर्यासीन्न तेऽतिभावयतः ।

प्रायो मयोपदिष्टो विनैव कष्टं स्वयं सुखं लभते ॥ २२ ॥

साधो इति । [वै०—] महेशमीश्वरम् अतिभावयतः अत्यन्तं चिन्त-
यतः साधोस्ते किं नाजनि किम् उपरि नासीत्, किं न जातं ज्ञानादिकं
किमुल्कष्टं पदं नाभूत् । अत्र स्पष्टम् ॥

[श०—] रजनिमहे रात्र्युत्सवेऽधःस्थिता सा शं सुखविशेषम् अति-
भावयतस्ते उपरि किं नासीत्, अपि त्वासीदेव । प्रायो मदुपदेशेन स्वयं
कष्टं विनैव सुखं सुहृल्लभत इति ॥

प्रसादसुकुमारताविजितसान्द्रचान्द्रप्रभा

रसोचरतरस्फुरन्मधुरवृच्चवर्णोत्तमा ।

सदच्युतपदस्थितिर्भवति भारतीशस्यते

ततस्तव रसज्ञायाजनि कृतार्थया संगमात् ॥ २३ ॥

प्रसादेति । [वै०—] ईश्वरश्लोककृतं कर्ति प्रति वैष्णववचनम्—भव-
ति त्वयि भारती शस्यते स्तुत्या भवति । ततो हेतोस्तव जिह्वया तत्संग-
नात्कृतार्थयाजनि जातम् । कीदृशी सा सरस्वतीत्यपेक्षायामाह—प्रसादेन
सुकुमारतया च विजिता सान्द्रा चान्द्री प्रभा यथा । अतिशयेन रसप्रचुरा
रसोत्तरतराः स्फुरन्मधुरं वृत्तं छन्दो येषु एवंविधा वर्णोत्तमाः श्रेष्ठाक्षराणि
यस्यां सा अच्युतस्य पदे चरणे स्थितिर्यस्याः सा भारती ॥

[श्र०—] हे मिथ्र, रत्तीशस्य कामस्य भा कान्तिः शरीरशोभा ते
भवति । ततो हेतोस्तव संगमाद् रसज्ञया रसं जानत्या कृतार्थयाजनि । की-
दृशी कान्तिः । प्रसादेन सुखप्रसादेन सुकुमारत्वेन च विजिता सान्द्रा चान्द्री
प्रभा यथा । पुनः । रसोत्तरा भूलोकातिगा अतिशयेन रसोत्तराणि स्फुरन्ति
मधुराणि वृत्तानि चरित्राणि वर्णोत्तमो गौरिमा यस्यां सा । पुनः । सती अ-
च्युतास्खलिता पदे स्थाने त्वल्लक्षणे स्थितिर्यस्याः ॥

आसाद्यते कथं वा शौर्याश्रयणे न गौरवध्वंसः ।

तत्तत्र दत्तचित्तश्चित्तजसंतापभाजनं न जनः ॥ २४ ॥

आसेति । [वै०—] शौरे: कृष्णस्य आश्रयणे कथं वा गौरवध्वंसः
आसाद्यते । तद् तत्र दत्तचित्तो जनश्चित्तोत्पन्नसंतापभाजनं न स्यात् ॥

[श्र०—] गौर्या वध्वा अंसः स्कन्धः शौर्याश्रयणे शूरतावलम्बने सति
कथं वा नासाद्यते न प्राप्यते । तस्मात् तत्र साहसे दत्तचित्तश्चित्तजेन कामेन
यः संतापस्तद्वाजनं जनो न स्यात् ॥

प्राप्तः कांचनसंपदा विपुलयाहंभावसीमामिमां

को जानाति जनोमनागपिहितो मायामयोग्राधिना ।

एतच्चित्तफलं मनुष्यजनुषो यत्प्रेम रामाश्रितं

किंचोरस्थलशायिनः कुशलतो याता निशा हैमनी ॥ २५ ॥

प्राप्त इति [वै०—] विपुलया संपदा कांचन अलिंबचनीयाम् अहंभाव-
सीमां प्राप्तः मायामयेन उग्राधिना अमनाकृ अधिकम् अपिहित आच्छादितः

कः पुरुषो जन्मफलं स्वकीयं जानाति, अपि तु न कोऽपि । एतदेव मनुष्य-
जन्मनः फलं चित्तस्य जानीत । यद् रामं आश्रितं प्रेम । इष्टान्तः—चोरस्य-
लक्षायिनः हैमनी हैमन्तसंबन्धिनी निशा कुशलतः किं कस्यापि याता ॥

[श्र०—] भावानां विव्वोकादीनां सीमां मर्यादाम् इमां स्नियम् अहं
विवुलया सुवर्णसंपत्या प्राप्तः उग्राधिना मया अपिहित आच्छादितः को
जनो मम मायां जानाति । मनुष्यजन्मनो देहिन एतदेव फलं चित्तस्य यद्
रामाश्रितं प्रेम । किं च अस्या उरःस्थले शयनीयशीलस्य मम हैमनी
निशा सुखेन याता ॥

कार्येहानुसरणतो वारंवारं परं पुमांसमनु ।

यतमानस्यानुदिनं भवति यतः प्रेमलक्षणं भजनम् ॥ २६ ॥

कार्येति । [वै०—] वारंवारं परं पुमांसं परमेश्वरम् अनु लक्षीकृत्य ईदा
स्पृहा कार्या । यतः स्पृहातोऽनुदिनं यतमानस्य प्रेमलक्षणं भजनं भवति ॥

[श्र०—] इह संसारे वारंवारम् अनुसरणतः परं पुरुषम् अनु का स्त्री आर्या
साध्वी । अतोऽनुदिनं यत्कुर्वतः प्रेमणो लक्षणं चिह्नरूपं भजनं भवतीति ॥
न कर्म रामास्तिकरं कृतं मया न वाचिरभारतवर्णं श्रुतम् ।

वृथैव पूर्वः समयः समाप्तिः न चेदिदं किं नु कृतं किमु श्रुतम् ॥ २७ ॥

नेति । [वै०—] रामस्य प्रासिकृत कर्म न कृतम् । न वा भारतस्य व-
र्णनं चिरं श्रुतम् । ततः पूर्वः समयो वृथैव समापितः । इदं कार्यद्वयं न
कृतं चेत् किं कृतम्, किं तु श्रुतम् ॥

[श्र०—] रामा स्त्री तत्प्राप्तिकरं कर्म किमपि मया न कृतम् । वाचि
वचने रम्भाया रतस्य वर्णनं न श्रुतम् । ततः पूर्वः समयः तास्पृयवयःक्रमो
वृथैव समापितः । इदं कर्मद्वयं चेत्त्र कृतम्, तदा किं कृतम्, किं श्रुतम् ॥

स्पृशति स्वरूपमुग्धं शश्वदसत्यद्वितीयभावेन ।

भ्रमयति विकल्यतीदं दृश्यञ्जनमात्मभायया कलितम् ॥ २८ ॥

स्पृशतीति । [वै०—] इदं दृश्यं विश्वं स्वरूपे परमात्मभावे मुग्धं जनं
शश्वदञ्जनम् असत्यो यो द्वितीयभावस्तेन स्पृशति । यत आत्मन एव मायया
कलितं कलिपतम् । ततो जनं भ्रमयति आन्तं करोति विकल्यति च ॥

[श०—] असती स्वरूपेण मुग्धं शश्वदद्वितीयेन भावेन कटाक्षादिना
स्पृशति चक्षुःप्रीतिसुत्पादयति । इदं दशि अस्या नेत्रे आत्मनो मायथा वशीक-
रणौषधादिमेलनेन कलितं निहितम् अज्ञनं अमरयति विकलयति च तमेव ॥

पूर्वमेव शिवसन्धिं वने द्वन्द्वपीडनमुदेति सर्वथा ।

कोऽपवर्गभजनेऽतिनिःस्पृहोऽयत्तः सुखमवाप्यते यदि ॥२९॥

पूर्वमिति । [वै०—] शिवस्य संनिधौ वने पूर्वमेव द्वन्द्वपीडनं सर्वथो-
देति अयत्तत एव यदि सुखमवाप्यते । तदा अपवर्गभजने मोक्षभजने को
निःस्पृहः स्यात्—इति कश्चिदुपदिशति ॥

[श०—] निश्च शुश्र निधू पूर्वमेव आदावेव शिवौ शुभौ सन्तौ निधू
चण्णौ यस्यैवंविधे वने । निधुवन इत्यर्थः । तत्र सर्वथा सुरते द्वन्द्वपीडनम्
अर्थात् कुचनितम्बादिपीडनमुदेति । यदि यत्तः सुखमवाप्यते तदा अप-
वर्गभजने पवर्गरहिते भजनशब्दे अर्थात् जने को अतिनिःस्पृहोऽस्ति । सर्वोऽपि
सुखार्थं यतत इत्यर्थः ॥

अतिरुचिरङ्गजकृत्या क्षोभितदक्षं भवन्तमेव भजे ।

यस्मिन्प्रसादसुमुखे सद्यो वामापि भवति मम तुष्टै ॥ ३० ॥

अतीति । [वै०—] गजकृत्या गजचर्मणा अत्यन्तभव्यं तं भवं शिव-
मेव भजे । क्षोभितो दक्षः प्रजापतिर्येन तम् । यस्मिन्प्रसादसुमुखे सति
सद्यस्तस्य वामा गौर्यपि मम तुष्टै भवेत् ॥

[श०—] अङ्गजस्य कामस्य कृती रत्यभिलाषादिस्फुपा तया अतिरुचि-
रत्यन्तप्रीतिमान् अहं क्षोभितचतुरं भवन्तं व्वामेव भजे । यस्मिन्स्वयि प्रसा-
दसुमुखे सति सद्य एव वामापि प्रतिकूलापि सा मम तोषाय भवति—इति
कस्यचिन्मानिनीप्रसादकं प्रति वचनम् ॥

विना किमात्यन्तिकमङ्गनाशं श्रेयो भवेदत्र भवे विशिष्टम् ।

अतस्तदर्थं प्रयतेत धीमान्कुतोऽन्यथा निस्तृतिरस्ति पुंसः ॥ ३१ ॥

विनेति । [वै०—] अत्र भवे संसारे आत्यन्तिकम् अङ्गस्य देहस्य नाशं
विना विशिष्टं श्रेयो मोक्षः किं भवेत् । अतो धीमान् पुमान् आत्यन्तिकशरी-
रनाशाय प्रयतेत ॥

[श०—] अत्र भवेऽत्यन्तम् अङ्गनायाः शं सुखं विना विशिष्टं श्रेयः
किं भवेत् । अतो धीमान् अत्यन्ताङ्गनासुखाय प्रयतेत । अन्यथा पुसः
कुतो निस्तारः ॥

तुदति हिमालयपवनो माधवपरिशीलने न योगजुषम् ।

यसादयोगभाजां प्रभवन्ति पदे पदे विपदः ॥ ३२ ॥

तुदेति । [वै०—] हिमालयपवनो माधवस्य कृष्णस्य परिशीलने योग-
जुषं न तुदति । अत्रे स्पष्टम् ॥

[श०—] हि निश्चयेन मालयपवनो दक्षिणानिलो वैशाखस्य परिशी-
लने स्त्रीयोगसेविनं न तुदति । यतो यसादक्षिणानिलाद् अयोगभाजां विर-
हिणां पदे पदे विपदः प्रभवन्ति ॥

विद्याधनाभिजनकाममदेषु पुंसा

दुर्वार एष चरमस्तदहं ब्रवीमि ।

रामात्मकं जगदिदं हृदि भावयन्तः

कंदर्पमेकमवलम्बितुमुत्सहेन् ॥ ३३ ॥

विद्येति । [वै०—] विद्याधनकुलकामजन्यमदचतुष्टये चरमः काममद
एव दुरपनेयः । ततोऽहं ब्रवीमि । इदं जगद् राममयं हृदि भावयन्तः सन्तः
कम् एकं दर्पम् एतेष्वन्यतमम् अवलम्बितुम् उत्साहं कुर्यात् । नैकमपि ॥

[श०—] काममदः सर्वेषु मदेषु दुर्वारस्तोऽहं ब्रवीमि जगदिदं स्त्रीमयं
भावयन्तः कामिन एकं कंदर्पमेव अवलम्बितुम् उत्सहेन् ॥

नारदरुचिसंदीपनचतुराननवादतो मुहुः स्थृहयन् ।

आश्लिष्टशेषशश्यां धन्यो रामाकृतिं चिरं भजते ॥ ३४ ॥

नरेति । [वै०—] धन्यः कोऽपि पुरुषश्चिरं रामस्य विष्णोराकृतिमाकार-
विशेषम् आलिङ्गितशेषशश्यनीयां भजते । नारदस्य मुने रुचिः प्रीतिस्तसंदी-
पनं यच्चतुराननस्य ब्रह्मणो वचनं तस्मान्मुहुः स्थृहां कुर्वन् ॥

[श०—] धन्यो ना पुरुषो रामायाः विष्ण्याः कृतिं संभोगलक्षणां चिरं
भजते । कीदर्शीं कृतिम् । आश्लिष्टा आलिङ्गिता शेषा अवशिष्टा शश्या तदे-

कदेशो यस्यां सा । किं कुर्वन् । रद्दुचेदन्तकान्तेः संदीपनं यत् चतुरायास्तस्याः
‘न न’ इति वचनं ततो मुहुरतिशयेन स्पृहयन् । नकारस्य दन्त्यत्वात् ॥

भवनेत्रकृशानुभूतियोगात्परमैश्वर्यमवाप्यदृसचेताः ।

बत वेदजनो निजां गतिं न प्रतिपद्येत कथं परात्मतत्त्वम् ॥३५॥

भवेति । [वै०—] अयं जनो लोकोऽस्मदादिः शिवदृष्टिवह्निभूतेः काम-
स्य योगात् परमैश्वर्यं प्राप्य दृसचितः सन् निजां गतिं न वेद । सांसारिकी-
मपि गतिं कामधनमदेन न जानाति । परस्य ब्रह्मण आत्मनो जीवस्य तत्त्व-
मैक्यलक्षणं कथं प्रतिपद्येत जानीयात् । न कथमपीत्यर्थः ॥

[श०—] अत्र भवने अस्मिन्गृहे कृशा कृशाङ्गी अनुभवसंबन्धात्
परमुत्कृष्टम् ऐश्वर्यं मुक्तामणिकाङ्गनादिलक्षणम् अवापि प्रापिता । द्रव्यदा-
नेनैव प्रलोभ्य भुक्ता । अर्थान्मयेति शेषः । एतद्गृहे पुंव्यक्तिबाहुल्यात् कथं
कोऽपि नाज्ञासीत् इत्यपेक्षायामाह—अदृसचेता उन्मादरहितः वेदजनो वेद-
याठको जनो निजामपि गतिम् अशनाच्छादनादिरूपां न जानाति । परेषां
मात्मनो हृदयस्य तत्त्वं कथं प्रतिपद्येत ॥

श्रितपरमहंसकरणाद्यसात्पतिभाति चित्ररचनेयम् ।

अनुगतपङ्कजरागो बत रागी तत्पदं समेतु कथम् ॥ ३६ ॥

श्रितेति । [वै०—] श्रितानि परमहंसानां संन्यासिनां करणानीन्द्रियाणि
येनैवंविधाद्यस्माद्विष्णोरियं चित्ररचना विचित्रा विश्वस्थितिः प्रतिभाति तत्पदं
तस्य विष्णोः पदं चरणं स्थानं वा रागी जनः अनुगतः पङ्कः पापलक्षणो यथा
युवंविधां जरां गच्छतीति अनुगतपङ्कजरागोऽपि कथं समेतु ॥

[श०—] श्रितः परमो हंसकस्य नूपुरस्य रणोऽतिशब्दो येनैवंविधा-
द्यसात् पदश्वरणाद् इयं चित्रमेव रचना कृतिर्यस्याः सा चित्ररचना चित्रिणी
प्रतिभाति । ‘चित्रिणी चित्ररक्ता’ इति प्रसिद्धेः । अनुगतोऽनुकृतः पङ्कजस्य
कमलस्य रागो वणो येन सः तत्पद् स चासौ पञ्च स चरणः तस्याः पद्,
इति वा अंसं स्कन्धं कथम् एतु ॥

असौजन्यच्छेतो भवसमुचितं भावयति त-

द्वृथासंसारेऽसिन्नहह समयं किं गमयति ।

चिराद्भूयोभूयः कलयसि सखेदो भवसुखं

ततो मन्ये त्यागात्मभवति परा निर्वृतिरिति ॥ ३७ ॥

असाचिति । [वै०—] चेतः संसारोचितमसौजन्यं दुर्वृत्तत्वं भावयति तदस्मिन् संसारे समयं वृथा किमिति गमयसि । अहह खेदे । चिरादनादौ संसारे भूयोभूयः सखेदोऽपि भवसुखं वाञ्छसि ततस्त्यागादेव निवृत्तिमार्गादेव परा निर्वृतिर्भवेदिति मन्ये ॥

[श०—] असौ स्त्री कामोचितं जन्यं युद्धं रतं भावयति । तद्वृथास्मिन्संसारे समयं त्वं किमिति गमयसि । अहहेति खेदे । हे सखे, अदः संसारसुखं चिराद्भूयोभूयः परदारगमनजन्यं कलयसि वाञ्छसि । ततस्त्यागाद्रव्यदानात् परा या निर्वृतिः परस्त्रीसुखं प्रभवति । यद्वा परिणेयां कन्यां भविष्यत्स्वयंवरां विलोक्य सुन्दरं स्वमित्रमुद्दिश्य स एवाह—असौ जनी परिणेया कन्या समुचितं योर्यं वरं विचारयति । तत् त्वमञ्च चल, इतो भव अस्यां दिशि प्रवर्तस्व । सुन्दरतया त्वामेव वरीष्यते । अपि अहमपि वृथा आसं व्यर्थोऽभवम् । इयदवधि त्वदनुपदेशेनेति शेषः । सारे सारसूते अस्मिन्कन्यारब्दे किं समयं गमयसि । अहह सखे, अदो भवसुखं चिरात् भूयोभूयः परिवराप्राप्तिरूपं वाञ्छसि । ततो मन्ये प्रभवति प्रभौ त्वयि परा निर्वृतिः सुखानुभूतिः अत्यागात् अतिशयेनागतेति ॥

यद्भजनमत्र सारं वयस्यसौहार्दतश्चिरासक्त्या ।

हृदयं गोपजनुर्मे हरति सदूर्वाभया तन्वा ॥ ३८ ॥

यदिति । [वै०—] हे वयस्य, सौहार्दतः प्रेम्णश्चिरमासक्त्या च यस्य विष्णोर्भजनमत्र संसारे सारम् । स गोपजनुर्हरिः दूर्वासमकान्या तन्वा मे हृदयं हरति ॥

[श०—] असौ गोपजनुर्गोपकन्या सती उवौराभा कान्तिर्यस्या एवं-विधया तन्वा देहेन मे हृदयं हरति । हार्दतः प्रेमतः चिरासक्त्या वयसि ताहण्ये यद्भजनं सारभूतम् ॥

सदातिकलुषाशया भवसमुद्धवत्पद्धतिः

प्रसिद्धनरकामिता कथमनेनसा गम्यते ।

क सिध्यति समीहितं फलमनन्तचर्चामुचा-
मतोऽजितविचारणापरमनोभिरानन्द्यते ॥ ३९ ॥

सदेति । [वै०—] अनेनसा निष्पापेण पुरुषेण भवे समुद्भवतां जन्म-
नां पद्धतिर्मार्गः कथं गम्यते । कीदृशी । सदा अतिकलुष आशयो यस्यां
सा । तथा पुनः प्रसिद्धा नरकाः कुम्भीपाकादयो यस्यां सा । अमिता अप-
रिच्छिद्वा । अनन्तस्य कृष्णस्य चर्चा मुञ्चन्तीति ते तथा तेषां समीहित-
मभीष्टं फलं क सिध्यति, न क्वापि । अतोऽजितस्य विष्णोर्विचारणायां परा
निष्ठा यस्यैवंविधं मनो थेषां तैरानन्द्यते ॥

[श०—] सा खी अनेन कथं गम्यते, यतः सा प्रसिद्धैर्नैः प्रभुभिः
कामिता वाञ्छिता । अथ च सदा अतिकलुषाशया भवे संसारे समुत्सु सा-
नन्देषु भवन्ती पदाहरितर्यस्याः सानन्दानपि पदा हन्तीतिदुर्लभा अनन्ता
अपरिमिता चर्चा योषिद्विषया तन्मुचां क समीहितं सिध्यति । अतः अजितं
विचारणापरं मनो यैस्तैरानन्द्यते ॥

संसारिणापि सुलभं शश्वद्रामाश्रयेण नित्यसुखम् ।

अच्युतरसेन सद्यःफलवत्कालत्रयोगतः क भयम् ॥ ४० ॥

समिति । [वै०—] रामस्याश्रयेण संसारिणापि नित्यसुखं ब्रह्मानन्दं
सुलभमेव । अच्युतरसेन विष्णुविषयप्रेमणा सद्यःफलवत् कालत्रयं यस्य स
पुमान् क भयं गतः ॥

[श०—] रामाया आश्रयेण शश्वसंसारिणापि दैनंदिनं सुखं सुलभम् ।
अच्युतोऽस्खलितो यो रससेन सद्यःफलवान् यः कालत्रश्रोणिसंबन्धी
योगस्ततः क भयं कामादेरिति शेषः ॥

प्रमदाय निरत्याय पुंसां मिलिताष्टाङ्गविधिः समाधियोगः ।

अनुकूलकलत्रकोटिकण्ठग्रहणेनापि कुतः सुखं तथा स्यात् ॥ ४१ ॥

प्रसेति । [वै०—] मिलितः अष्टानामज्जानां यमादीनां विधिर्यत्रैवंविधः
समाधियोगो निरत्याय सुखाय ब्रह्मानन्दाय भवति । अनुकूलानां कलत्राणां
या कोटिस्तकण्ठग्रहणेनापि तथा सुखं कुतः स्यात् ॥

[श०—] समः समान आधिर्यस्यास्तस्याः परक्षियां योगः संबन्धो

मिलितोऽष्टानामङ्गानां विविन्द्यासविशेषो यत्र एवंविधो निरवधये सुखाय
भवति । अग्रे स्पष्टम् ॥

पदयुगलं पद्महशो हृद्यारोपयति यः सरतिसमये ।

स कथं स्वर्गसुखान्यपि धन्यो मन्येत न तृणेभ्यः ॥ ४२ ॥

पदेति । [वै०—] पद्महशः पुण्डरीकाक्षस्य पदयुगलं यो हृद्यारोप-
यति, समये चरमावस्थायां सरति च, स धन्यः स्वर्गापवर्गसुखान्यपि
तृणेभ्यो न मन्येत ॥

[श०—] यः पुरुषः पद्माक्ष्याश्रणद्वयं रतिसमये हृद्यारोपयति स्त ।
अग्रे स्पष्टम् ॥

मधुरिपुमधरं शिवं वरेण्यं वदति जनो विदितैतदीयतत्त्वः ।

तदहमिह महानुरागभूमावहरहरस्मि रहस्युदीततृष्णः ॥ ४३ ॥

मधिवति । [वै०—] अविदितमज्ञातमेतदीयं विष्णुसंबन्ध तत्त्वं येन
एवंविधः शैवो जनो मधुरिपुम्, अधरमपकृष्टं शिवं तु वरेण्यं श्रेष्ठं वदति ॥
यद्वा विदितशिवतत्त्वः शैवो जनो मधुरिपुमधरं शिवं वरेण्यं वदति । तत्त-
स्मादहमिह मधुरिपौ शिवे वा महानुरागस्थाने उत्पन्नतृष्णोऽस्मि एकान्ते
तद्व्यानतृष्णोऽस्मि ॥

[श०—] विदितमेतदीयम् अधरसंबन्ध तत्त्वमत्यन्तमधुरस्वरूपत्वं
येन सः अधरं मधुनो रिपुं वदति । शिवं मङ्गलरूपं वरेण्यं श्रेष्ठं वदति । तद-
हमिहाधरे आहृण्यस्य ग्रेमणो वा भूमौ उत्पन्नतृष्णोऽस्मि ॥

परपुरुषजीवनार्यासङ्गोत्रसतां मिलत्यसत्यागात् ।

तस्मादपहाय भयं तदासये तत्परः प्रवर्तेत ॥ ४४ ॥

पैरेति । [वै०—] अत्र संसारे परः पुरुषः परमेश्वर एव जीवनं येषां
तेषामार्याणां सतामासङ्गः असतां खलानां त्यागान्मिलति । अग्रे स्पष्टम् ॥

[श०—] अत्रसतां त्रासमकुर्वतां पुरुषाणाम् असत्यागादसद्वयात्परे
पुरुषे जीवो यस्यास्तस्या नार्याः सङ्गे मिलति । अग्रे स्पष्टम् ॥

साकं मनोभवमदेन भजेत क्रमं

लक्ष्म्या बलेन यदि कोऽपि लभेत तत्त्वम् ।

लभ्येत पुष्कलपुरातनपुण्यपुञ्ज-

पाकेन केवलमिदं भजनं जनेन ॥ ४५ ॥

सेति । [वै०—] कोऽपि कश्चिद्द्वाषापि वा तत्त्वं लभेत विष्णो रहस्यं प्राप्नुयात् । लक्ष्म्याः कञ्च कामुकं हरिं यदि बलेन बलभद्रेण हठेन वा साकं मनोभवमदेनोपलक्षितो भजेत । कामुकोऽपि हरिभजनेन तत्त्वं प्राप्नुयात् । इदं भजनं (अस्य विष्णोर्भजनं) पुष्कलपुरातनपुण्यपुञ्जपरिपाकेनैव केवलं लभ्येत ॥

[श०—] सा स्त्री मनोभवमदेन स्वद्विषेन वा कं कञ्च कामुकं भजेत । अपि तु न कमपि । यदि कश्चिकासी लक्ष्म्या बलेन द्रव्यव्यवसायथेन तत्त्वं तस्याः स्वरूपं लभेत । इदं भजनमस्या भजनं पूर्वपुण्यपुञ्जपरिपाकेनैव लभ्यते ॥

आकलितोरुक्मपदपद्मालंकृत्यनल्पपुण्यभवम् ।

निजगुणगुरुस्वरूपं काव्यञ्जयति प्रसन्नमतिमधुरम् ॥ ४६ ॥

आकेति । [वै०—] आकलिता स्त्रीकृता उरुक्रमस्य विष्णोः पदपद्ममेवालंकृतिर्येन । अनवपात्पुण्याङ्गवति तादशम् । निजगुणैः श्लेषप्रसादादादिभिर्गुरुरुग्रिष्ठस्वरूपं शब्दार्थरूपं यस्य तथाविधं प्रसन्नमतिमधुरं काव्यं कवित्वं जन्मति ॥

[श०—] इयं का स्त्री प्रसन्नमधुरं स्वरूपं व्यञ्जयति । कीदृशम् । आकलितः स्त्रीकृत उरुः श्रेष्ठो हंसादीनामिव क्रमो विक्षेपो येन तादृशां यत् पदपद्मां तदेवालंकरणं यत्र । आकलित ऊर्जाः क्रमः अङ्गुष्ठकमलालंकृतिनूपुरातिक्रयत्रैति वा । बहुपुण्यभवं निजैः सहजैर्गुणैर्गुरुरुग्रिष्ठम् ॥

मनोभवव्यानपरायणानां तदन्यमिच्छाविषयं न वेद ।

अतस्तदामोदरसे निमशाः कथं नु संसारमयं लभन्ताम् ॥ ४७ ॥

मेति । [वै०—] भवस्य ध्यानमेव परमयनं येषां तेषां मनः तदन्यमिच्छाविषयं न वेद । अतस्तद्व्यानरसे निमशाः कथं संसारभीति लभन्ताम् ॥

[श०—] मनोभवः कामस्तद्व्यानानासक्तानां तदन्यमिच्छाविषयमहं न वेद । अग्रे स्पष्टम् ॥

प्राप्तैव निर्वृतिश्रीः सत्यं सामानि गायतानेन ।

तद्व्यानमेव मन्येस्त्रीहृदयग्रन्थिमेदने हेतुः ॥ ४८ ॥

प्रासैवेति । [वै०—] सामानि गायतानेन सामग्रेन निर्वृतिश्रीः सुखसं-
पत् प्रासैव । तस्माच्छ्रद्धयग्रन्थेरहंकारस्य भेदने हेतुर्गानमेव अस्मी छुरिकेति मन्ये ॥

[श्र०—] गायतानेन निर्वृतिश्रीः सुखसंपद्रूपा निर्गतावृतिरचगुण्ठना-
चावरणशोभा वा यस्याः सा सत्यं प्रासैवामानि । अत्रे स्पष्टम् ॥

गृहमधमसुपेक्ष्यं कृष्णपक्षातिरागै-

रिविधुवनसुपेयं सद्गिरादौ निसर्गात् ।

क इह गतिमितोऽन्यां वक्तु कामातुराणां

तदहसुपदिशामि श्रेयसे भूयसे यत् ॥ ४९ ॥

गृहेति । [वै०—] कृष्णः पक्षो येषां तेषु अतिरागैवैष्णवपक्षपातिभिः
गृहम् अधममित्युपेक्ष्यम् सद्गिरादौ निसर्गात्स्वभावाद् अविद्यु चन्द्राद्युदीपन-
रहितं वनम् उपेयं गन्तव्यम् । कामैरभिलाषैरतुराणां क्षेशभाजाम् इतोऽन्यां
गतिं को वक्तु । अहं तु यद्भूयसे श्रेयसे तद्वीमि ॥

[श्र०—] कृष्णपक्षे अधिकरागैः सद्गिरधमं स्वायत्तं गृहं कलत्रसुपे-
क्ष्यम् । विगतो धुर्येत्र तद्विद्यु, न विद्यु अविद्यु, धुसहितं वनं धुवनम्,
आदौ निसर्गात् नेर्वण्यस्य सर्गात्सृष्टेः निधुवनं भवति तदुपेयं प्राप्तव्यम् ।
अन्यत्रेति शेषः । इतोऽन्यां कामातुराणां गतिं क इह कृष्णपक्षे वक्तु । अहं
तु भूयः श्रेयोहेतुसुपदिशामि ॥

त्यक्तान्यविषयवृत्तिर्धायति सारं श्रुतं मतं पुरुषम् ।

तदसौ कथं न विन्देत्परमानन्दं प्रयत्नपरचेताः ॥ ५० ॥

त्यक्तेति । [वै०—] असौ पुरुषस्त्यक्तान्यविषयवृत्तिः सन् श्रुतं श्रु-
तिवाक्येभ्यो मतमुपपत्तिभिः सारं सारभूतं पुरुषं परमात्मानं ध्यायति ।
अत्रे स्पष्टम् ॥

[श्र०—] सा च्ची त्यक्तान्यविषया वृत्तिर्यथा सा श्रुतं दूत्यादिमुखेन
मतमभीष्टं पुरुषं ध्यायति । अरं शीघ्रं तत्सादसौ पुरुषस्तस्याः संमतः कथं
परमानन्दं न विन्देत् ॥

गाङ्गेयमुख्यमितुज्जसमस्तनीति-

गुसामि विश्रुतकथाभरणाचितापि ।

अत्येति कामरणवेगमियं तनुस्त-

दस्यामहोरचिरभाग्यजनादितः स्यात् ॥ ५१ ॥

गाङ्गेति । [वै०—] गाङ्गेयमुख्यैर्भीप्मप्रभृतिभिर्मिता या तुङ्गा समस्ता
नीतिस्तया गुप्तापि रक्षितापि विश्रुता प्रसिद्धा या कथा कीर्तिस्तदूपाभरणस-
हितापि का तनुः किं राजादिशरीरं मरणवेगमत्येति अतिक्रामति । अपि तु
न । तत्सादस्यां तनौ इतोऽसादभाग्यजनादुचिः स्यान्न भाग्यवतः ॥

[श०—] तनुः कृशाङ्गीयं कामरणे कंदर्पयुद्धे वेगमतिक्रामति लघुदे-
हत्वेन विपरीतरतेऽतिवेगवतीत्यर्थः । तस्मादस्या मह उत्सवो रचिरभाग्या-
दितो मलुक्षणाजनात्यात् । यद्वा अस्या महतोरुवौश्चिरं बहुकालं भजते म-
होरचिरभाग्य यजनादितः उप्यात्यात् ॥

अतिविशदानन्तपदप्रवृत्तदृष्टिं मधुरवीक्षणतः ।

तुष्यत्यच्छितुकामः प्रातस्तनकमलमुकुलवीक्षणतः ॥ ५२ ॥

अतीति । [वै०—] मधुरवीक्षणतो वसन्तादित्यदर्शनादतिविशदेऽति-
निर्मलेऽनन्तस्य विष्णोः पदे चरणे प्रवृत्तदृष्टिः कः पुरुषोऽच्छितुकामोऽर्चनं क-
र्तुकामः प्रातस्तनानां प्रातःकालिकानां कमलमुकुलानां दर्शनात् तुष्यति ॥

[श०—] वसन्तादित्यदर्शनादतिनिर्मले आकाशस्थाने दत्तदृष्टिः प्रातर-
च्छितुकामो यातुकामः कः कामी स्तनकमलमुकुलयोर्दर्शनेन न तुष्यति ॥

इह यादववंशकृष्णवर्त्मानुगतिः साङ्गतया मयान्वभावि ।

अधुना तदवासित्येतसे मे मधुराकामधुरापि रोचते किम् ॥ ५३ ॥

इहेति । [वै०—] इह सतां समाजे यादववंशो यः कृष्णस्तस्य यद्वर्त्मे
मार्गस्तदनुगतिः साङ्गत्वेन मयान्वभावि । इदानीं तत्प्रासिचित्ताय मे मधुरा
कामस्य धूः किं रोचते । अपि तु न ॥

[श०—] अङ्ग हे, दवेऽरण्ये वेणुघर्षणजन्यो यः कृष्णवर्त्मा वह्निस्तद-
नुगतिर्यां तत्र निपातरूपा सा तया मया चान्वभावि अनुभूता । अधुना
तत्प्रासिमनसेऽपि मे मधुरापि मधुराका वसन्तपूर्णिमा न रोचते ॥

१. आदर्शपुस्तकेऽस्य श्लोकोत्तरार्थस्य श्वङ्गारपक्षे टीका त्रुटितास्ति.

रुचिरजनिसौरभासावहिविधुश्रीः पयोधराकलिता ।

विदितोऽस्तिमार्गणादेरात्मभुवोऽस्याः पितृप्रसूसमयः ॥ ५४ ॥

रुचीति । [वै०—] सौर्या सूर्यसंबन्धिन्या भासा पयोधरैर्मेघैराकलिता वहिविध्वोरिवारुणा श्वेता च रुचिरजनि जाता । अतोऽस्या रुचेरात्मभुवो ब्रह्मणः । उपलक्षणमिदम् । अर्थाङ्गाह्यणस्य । पितृप्रस्वाः सायंसंध्यायाः समयो विदितः । किंभूतस्यात्मभुवः । आ समन्वाद्यां गणा आर्गणाः । अस्ति विद्यते मा लक्ष्मीयेभ्य एवंविधा अस्तिमास्ते च ते आर्गणाश्च तेषामादिभूतस्य । उपलक्षणमिदम् ऋगादिसकलवेदमूलस्य । ब्राह्मणस्य संध्यावन्दनसमयो जातस्तो विधिनिषेद्यज्ञैस्त्वालैर्मार्ग्यम् ॥

[श०—] असौ स्त्री पयोधराभ्यामाकलिता उद्गतस्तनी अहि दिवसे शुव विधोरिव श्रीर्यस्या एवंविधा सुन्दरी रुचिरा जलिस्त्वपत्तिर्यस्यैवंविधं सौरमं पद्मगन्धं स्वाभाविको यस्याः सा तथा । अतः पश्चिनीत्यवगम्यते । किं ततः । अस्याः पितृप्रसूः पितामही तत्समयः स्नानाद्यर्थं गमनकाल आत्मभुवो मार्गणादेः स्वकलिपतयाचकचारणशिलिपविशेषादिच्छब्ददूरादेः सकाशाद्विदितो ज्ञातोऽस्ति ॥

नव्यस्तनीतिपरिशीलयतो न सौख्य-

साम्राज्यमस्तु कथमात्मभुवातिसृष्टम् ।

नात्रापि मर्दितमुरो यदि किं ततः स्या-

त्समाच्चिरन्तरमिदंभजनेन भाव्यम् ॥ ५५ ॥

नव्येति । [वै०—] न व्यस्ता नीतिर्यस्मिन्कर्मणि यथा स्यात्तथा आत्मभुवा ब्रह्मणातिसृष्टं निर्मितं सौख्यस्य साम्राज्यं राज्यप्राह्यादिजन्यं कथं नास्तु । अपि तु भवतु । अत्रापि राज्यादिसौख्ये सत्यपि मर्दितो मुरो येव मुरिद्वासुदेवो यदि न आराधित इति शेषः । ततः क्षयशीलेन सौख्येन किं स्यात् । अये न किंचित् ॥

[श०—] इयं नव्यस्तनी परिशीलयतः पुंस आत्मभुवा कामेन अतिसृष्टं द्रुतं सौख्यसाम्राज्यं कथं नास्तु । अत्रापि तत्परिशीलनेऽपि उरो यदि न मर्दितम्, ततः किं स्यात् । तस्माच्चिरन्तरमिदंभजन उरोमर्दिनासक्त्वा भाव्यम् ॥

जानामि दुःखहेतुं सरस्य दुर्वारतान्तेषु ।

सद्यः सखे विरक्तिः प्रभवति विषयानुबन्धिनी यत्र ॥ ५६ ॥

जानेति । [वै०—] यत्र येषु पुरुषेषु विषयानुबन्धिनी विरक्तिः सद्यः प्रभवति परंतु हे सखे, तेषु सरस्य दुर्वारतां दुःखहेतुं जानामि तस्माल्काम-जये सति विरक्तिर्दृष्टा भवति ॥

[श०—] हे सखे, रतसमाप्तिषु सरस्य दुर्वाः दुष्टमुदकं वीर्यं दुःख-हेतुं जानामि । यत्र येषु रतान्तेषु सद्य एव विषयानुबन्धिनी विरक्तिर्भवति । अतः स्तम्भनाद्युपायं दिक्षयतो यावदिच्छं रतं निर्वहेत् ॥

कलितोरुचिरं न कर्म चेत्क्रियतेऽनङ्गकृतेः कुतः फलम् ।

सरतो हृदि पुण्डरीकद्वग्भजतेऽसौ सफलस्ततः श्रमः ॥ ५७ ॥

कलीति । [वै०—] कलितः कलियुगाद्वचिरं साङ्गं कर्म चेत्र क्रियते अनङ्गकृतेः अङ्गहीनाया यज्ञादिकृतेः कुतः फलं स्यात् । अत्रैकोऽस्त्युपायः । सरतः पुरुषस्य यज्ञादिकर्मकृतो हृदि पुण्डरीकद्वक् पुण्डरीकाक्षः भजते । ततः श्रमः सफलः ॥

[श०—] कलितौ दृष्टावूरू प्रत्ययं तत्कर्म रतं चिरं चेत्र क्रियते तदा अनङ्गकृतेरनङ्गकार्यस्य चुम्बनालिङ्गनादेः फलं कुतः । असौ पद्माक्षी सरतः । ‘कामशास्त्रोकं रतविधिम्’ इति शेषः । तस्य पुरुषस्य हृदि भजते हृदयं-गमा भवति । ततः श्रमोऽपि सफल पुव ॥

अतिपरमाद्भुतवेषा काप्येषा जयति सृष्टिरात्मभुवः ।

तर्किं न वाञ्छितं स्यादस्या यदि विधुरवीक्षणः पाता ॥ ५८ ॥

अतीति । [वै०—] अतिपरमा अत्युक्तृष्टा महीमहीधरसमुद्रादिरूपा अङ्गुत आश्रयकारी वेषो मुखवैलक्षण्यादिः प्राणिनां यत्र तादशी काप्यमि-र्वाच्या आत्मभुवो ब्रह्मणः सृष्टिजयति । यदि अस्याः सृष्टेविधुरवी चन्द्रसूर्यौ इक्षणे नेत्रे यस्य स विष्णुः पाता तदा किं वाञ्छितं न स्यात् ॥

[श०—] अतिपरमोऽद्भुतो वेषो यस्याः सा काप्येषा आत्मभुवः का-मस्य सृष्टिर्जयति । यदि अस्याः पाता रक्षकः पतिर्वाँ विधुरं वीक्षणं यस्यैवंवि-धस्तदा समीहितं मम किं न स्यात् । स्यादेव ॥

सर्वगमान्तप्रमितान्धकारे निवार्य कार्यान्तरचारि चेतः ।

अये दयालुर्मयि चेत्प्रसीद् सीदन्तमिष्टोरुपदं नयाशु ॥ ५९ ॥

सर्वेति । [वै०—] सवैरागमान्तैर्वेदान्तैः प्रमित ज्ञात हे अन्धकारे महेश, कार्यान्तरचारि भम चेतो अये शुभावहविधौ निवार्य मयि दयालुश्चेत् प्रसीद् प्रसन्नो भव सीदन्तं माम् इष्टं उह श्रेष्ठं पदं स्वं चरणं नय पदं स्थानं वा आशु प्रापय ॥

[श्र०—] कार्यान्तरचारि चेतो निवार्य सर्वे येऽगमा वृक्षास्तेषामन्ते मध्ये प्रमितो योऽन्धकारस्तत्र अये प्रिये यदि मयि दयालुर्मयि त्वद्विरहात् सीदन्तं मां यदिष्टमभिमतं यदुरुपदमूरुस्थानं तदाशु नय ॥

सत्यं समर्तुकामः पुत्री भवति स्वयं कुतः पुत्री ।

मत्वा विषमतिथिं यदि विद्वान्यरिहरति विधिनिषेधज्ञः ॥ ६० ॥

सलमिति । [वै०—] स्वयं विद्वान्विधिनिषेधज्ञः सन् यद्यतिथिं विषं मत्वासिष्टं ज्ञात्वा परिहरति विमुखं करोति तदा स गृहस्थः सत्यं मर्तुकाम आसन्नमृत्युः पुरुषोऽपि अप्रयोजकत्वेन पुत्री भवति कन्येव स्वपितुर्भवति । स्वयं कुतः पुत्री पुत्रवान् भवेत् । अतोऽतिथिसल्कारोऽवश्यं कार्यः ॥

[श्र०—] स्वयं विद्वान् पण्डितो विधिनिषेधज्ञो यदि विषमां तिथिं मत्वा पुत्रकामश्चेत् परिहरति ‘युग्माशु संविशेषत्’ इति विधेः । तदा सत्यं पुत्री पुत्रवान् भवति पुत्री कन्या कुतः स्यात् । यतोऽसौ स्वयं समे ऋतौ कामो यस्यैवंविधस्त्वमपि पुत्रकामश्चेत्तथा कुरु ॥

नरीनृत्यमानं भुजंगोत्तमाङ्गे समाकर्ण्य तुष्यन्ति ये वर्णमानम् ।

त एवात्र संसारिणो मुक्तबन्धा यदेषां विमोक्षाधिकानन्दलक्ष्मीः ॥ ६१ ॥

नरीति । [वै०—] स्पष्टोऽर्थः ॥

[श्र०—] भुजंगस्य विट्टस्य उत्तमेऽङ्गे सुखसाधनत्वेन अर्थान्मेहने नरी मानुषी तस्य नृत्यस्य मानं नानाविधं परिमाणं वर्णमानमाकर्ण्य ये कामिनस्तुष्यन्ति त एवात्र संसारिणः संसारसुखभाजः । यतो मुक्ता बन्धा नानाविधासनविशेषा यैस्ते तथा यत एषां विमोक्षाधिकानन्दसंपत् ॥

ननु सर्वतो निवृत्तिः सर्तुः संभवति पुण्डरीकदृशः ।

द्विग्राण्यहानि जीवनमिह दुर्लभमित्यवेत्य विरतोऽस्मि ॥ ६२ ॥

नन्विति । [वै०—] पुण्डरीकाक्षस्य सर्तुः सर्वतो निवृत्तिभवति । इह संसारे जीवनं द्विग्राण्यप्यहानि नैयत्येन दुर्लभमित्यवेत्य विरतोऽस्मि ॥

[श०—] पद्माक्षास्तस्याः क्रतुः संभवति स्त । किं तत इत्यत आह— सर्वतश्चुम्बनालिङ्गनादेरपि निवृत्तिः । अतोऽस्पृश्यत्वात् द्विग्राण्यहानि मम जीवनं दुर्लभमिति विरक्तोऽस्मि ॥

क्षेत्रज्ञे कमलाकरार्पितपदे सर्वागमान्तायने

नित्यं दर्शनकाङ्गिभिः सुकृतिभिर्दृष्टे कथंचित्कचित् ।

ऋत्वारम्भपयोधरोन्नतिभवश्रीशालिनि श्रीधरे

चेतश्चेन्मम वर्तते त्वयि कथं न स्यात्कृपा ते मयि ॥ ६३ ॥

क्षेत्रेति । [वै०—] हे कृष्ण, श्रीधरे लक्ष्मीनिवासे त्वयि मम चेतो वर्तते चेत्कथं तव कृपा मयि न स्यात् । किं भूते क्षेत्रज्ञे । कमलायाः करे अर्पितं पदं येन । सर्वे ये आगमान्ता वेदान्तास्तत्रायनं यस्य । नित्यं दर्शनकाङ्गिभिः पुण्यवद्धिः कथंचिद्योगाभ्यासादिना क्रचिद्दृष्टे क्रतौर्वैर्षतोरारम्भे मेवानां या उच्चतिस्तद्वा या श्रीस्तच्छालिनि ॥

[श०—] कस्यचित्कांचित्प्रति संकेतनिवेदकं वचनम्—हे क्षेत्रज्ञे इ-क्ष्वादिक्षेत्रज्ञानवति, कमलाकरे सरसि अर्पितं पदं यथा तद्रमनशीले, सर्वेषामगमानां वृक्षाणामन्तेऽयनं गमनं यस्यास्तथाविधे । संबोधनत्रयेणैव संकेतश्शलत्रयं मया गन्तव्यमिति सूचितम् । नित्यं दर्शनकाङ्गिभिर्धर्घन्यैः कथंचित्कचिद्दृष्टे क्रतौ क्रतुसमयस्यारम्भे या पयोधरयोरुत्तिरुत्थानं तद्वा या श्रीः शोभा तच्छालिनि मयि तव कृपा कथं न स्याच्चेत् मम चेतो निरन्तरं त्वयि वर्तते ॥

तव पुण्डरीकदृष्टे क सरतां ते भवन्ति नहि कामाः ।

किं त्वा विनास्ति मेऽन्यतत्त्वमुदकार्यं सपदि संपर्कात् ॥ ६४ ॥

तवेति । [वै०—] हे पुण्डरीकाक्ष, तव स्मरतां पुंसां ते प्रसिद्धाः स्व-

र्गपवर्गाद्यभिलाषा हि निश्चयेन क न भवन्ति । त्वां विना किमन्यन्मे तत्त्व-
मस्ति यत्सपदि संपर्कादुदकायोत्तरफलाय स्यात् ॥

[श्र०—] हे पदाक्षिण, तब क कस्मिन् रतान्ते रतसमाप्तौ कामाः पुना
रतोद्योगा न भवन्ति त्वां विना त्वद्वातिरेकेण मे किमन्यदस्ति तत्त्वसात्त्व-
मेव सपदि संपर्कादुदकायोत्तरफलाय ॥

श्रुता गीता लोकैर्जगति बहुशोभारतकथा
यदीया लीलास्ते मम हृदि महोरूपचयमृत् ।

नरे सारथ्यादावुदितपरमार्थव्यवहृतिः

समानात्मा साक्षात्कृतिविषयतामेष्यति कदा ॥ ६५ ॥

श्रुतेति । [वै०—] महोरूपयोस्तेजोलावण्योश्चयः समूहः । यद्वा
महसां ज्योतिषां रूपाणां महीमहीधरसागरादीनां चयस्तं विभर्तीति तथा
विश्वरूपादिग्रसङ्गे तथात्वात्तथाविधा भारतकथारूपा यदीया लीला गीता
लोकैर्जगति बहुशः श्रुता मम हृदि आस्ते । नरे अर्जुने सारथ्यादिसमये उ-
दित उक्तः परमार्थो व्यवहृतिव्यवहारश्च येन सः मानात्मा प्रमाणरूपः स्त-
प्रकाशो भगवान्कृष्णः कदा साक्षात्कृतेविषयतामेष्यति ॥

[श्र०—] यदीया रतकथा लोकैर्विटजनैर्जगति बहुशोभा श्रुता गीता
स्तुता च । यदीया लीलां महान्तं ऊर्वोरूपचर्यं पीनत्वं विभर्ति तादृशी
मम हृदि आस्ते सा वेश्या रथ्याया आदौ मुखे उदित उक्तः परमस्य मह-
तोऽर्थस्य धनस्य व्यवहार आदानलक्षणो यथा सा समानो मानसाहित आत्मा
यस्यास्तावद्धनलाभमन्तरेणानङ्गीकुर्वाणा साक्षात्प्रत्यक्षीभूय मे कृतेविषयत्वं
गोचरत्वं कदा एष्यति ॥

चक्षुरपाङ्गाहितद्वचेतश्चरतीशसङ्गरमितं ते ।

ननु भाविनीविमुक्तौ विचिकित्सा केन हेतुनेदानीम् ॥ ६६ ॥

चक्षुरिति । [वै०—] हे सखे, तब चक्षुरपाङ्गस्यापगतदेहस्य काम-
स्याहितं शिवं पश्यतीति तथा चेतश्च ते इंशसङ्गेन रमितं चरति । ननु इदानीं
केन हेतुना ते विमुक्तौ विचिकित्सा संशयः भाविनी ॥

[श्र०—] अपाङ्गयोर्नेत्रान्तयोराहिता दृष्ट्यैनैवंविधं ते चक्षुश्चेतश्च ते

रतीशसंगरं इतं प्राप्तम् । ततः केन हेतुनेदानीं भाविन्यां नीवीमुक्तौ संशयः॥

स्फुरति निरूपमानवर्तुलाभा मम हृदि गोपसुताधिकाननश्रीः ।

कथमिव न लभेय शर्म तस्याविशदविचारनिरन्तरानुवृत्त्या ॥ ६७ ॥

स्फुरतीति । [वै०—] गोपसुतस्य नन्दसूनोरधिका आननश्रीर्मम हृदि स्फुरति । निरूपमाना वर्तुला आभा यस्याः । ततो विशदो निर्मलो यो विचारस्तेन निरन्तरमनुवृत्त्या शर्म सुखं कथं न लभेय प्राप्तुयाम् ॥

[श०—] निरूपमा उपमारहिता नव ऋतुलाभो यस्या एवंविधा अतएवाधिका आननश्रीर्यस्या एवंविधा गोपसुता स्फुरति मम हृदि वर्तते । विशतां तद्दृहं दूत्यादीनामविचारेण निरन्तरं चिरं या अनुवृत्तिस्तया तस्याः सकाशात् शर्म सुखं कथमिव न लभेय ॥

यास्यति वयस्य कस्यादस्मितया ममतया कृतः क्षेत्रः ।

विदितमनन्योपायादच्युतचरणाम्बुजग्रहादेव ॥ ६८ ॥

यास्येति । [वै०—] हे वयस्य, अस्मितयाहंकारेण ममतया ममत्वेन च कृतो यः क्षेत्रः स कस्यादास्यति । अथवा विदितं स्पष्टम् ॥

[श०—] हे वयस्य, अस्मितया स्मितशून्यया तया कृतो यो मम क्षेत्रः स कस्यादास्यति । अथवा विदितं स्पष्टम् ॥

तां काञ्चनस्वर्गलतामवाप्य किमप्ययं गेहसुखं व्यनक्ति ।

करोति चेदेष परात्मनिष्ठां जीवन्विमुच्येत चिरात्कथंचित् ॥ ६९ ॥

तामिति । [वै०—] कांचन अनिर्वचनीयां सुष्टु अर्गला यत्रणा श्रुतिस्मृत्युक्ता यस्यासौ तस्य भावस्तत्त्वा तां प्राप्यायं पुमान् किमप्यनिर्वाच्यं गेहसुखं प्रकटयति । एष पुरुषः परे आत्मनि विष्णो निष्ठामासर्तं चेत्करोति तदा चिरात्कथंचिज्जीवन्नेव विमुच्येत ॥

[श०—] काञ्चननिर्मिता स्वर्गस्येव लता तां स्त्रियं प्राप्यायं किमपि गृहसुखं प्रकटयति चेदेष परस्या आत्मनि दारीरे निष्ठामासर्तं कुर्यात्तदा कथंचिन्महता कष्टेन चिरान्महता कालेन जीवन् विमुक्तो भवेत् । तस्याः शप्तसनादिति शेषः ॥

अचिरेण रोचते मे दिवसानेवं वृथातिवाहयते ।

श्रितकृष्णपक्षगतये वयस्य काम्यस्तनीविरहः ॥ ७० ॥

अचिरेणेति । [वै०—] एवं वृथादिवसान्गमयते आश्रितवैष्णवगतये
मे हे वयस्य, मनोज्ञस्तन्या विरहोऽचिरेण शीघ्रमेव रोचते ॥

[श०—] हे वयस्य, अद्यावधि एवमेव कालक्षेपं कुर्वते कृष्णपक्षे
समाश्रितगमनाय मे अचिरेण कामिना अस्ता क्षिसा नीविर्यत्रैवंविधं रह
एकान्तस्थलं रोचते ॥

परपुरुषविवादे लौकिकी मानवर्चा

भवति न खलु युक्ता जाग्रति स्वप्रकाशे ।

तदिह मधुविरोधिन्यश्रुते साक्षिरूपे

प्रभवति कुरु चेतोवृत्तिनिष्ठां गरिष्ठाम् ॥ ७१ ॥

परेति । [वै०—] परपुरुषस्य ब्रह्मणो विवादे प्रसक्ते सति लौकिकी
लोकसिद्धा मानवर्चां अनुमानादिग्रामाणोपन्यासरूपा खलु निश्चयेन न युक्ता
भवति । स्वप्रकाशे चैतन्यलक्षणे प्रमाणे जाग्रद्वूषे सति । तत्सादिवासिन्म-
धुरीपौ साक्षिस्वरूपे अश्रुते इयदिवधि तव चेदान्तश्रवणस्वप्नयथमप्रतिपत्त्य-
गोचरे त्वं चेतोवृत्तिनिष्ठां गरिष्ठां कुरु ॥

[श०—] हे भवति, परपुरुषेण समं विवादे कलहे सति खलु निश्च-
येन अलौकिकी लोकमर्यादोल्लङ्घिनी मानवर्चां स्वप्रकाशे ज्ञाने जाग्रति सति
न युक्ता । अज्ञा परमेवं मानं करोति । त्वं तु ज्ञानसंपन्ने इत्यर्थः । तत्स-
ाद् हे साक्षिरूपे नेत्रसौन्दर्यसहिते, मधुर्वैसन्तो विरोधी यस्याः । विर-
हादिति शेषः । एवंविधे, अशु नेत्रोद्धं ते प्रभवति । चेतोवृत्तेनिष्ठामिहा-
सिन्पुरुषे गरिष्ठां कुरु ॥

सहचर मम भालतले विधिना लिखितास्ति चित्ररचनेयम् ।

यामेनवरतमहिता मनोरथातिक्रमेण संजाता ॥ ७२ ॥

सहेति । [वै०—] हे सहचर मित्र, मम भालतले ललाटपट्टे इयमेवं-
विधा वित्रा अद्युता रचना लिखितास्ति । या मे मनोरथानामतिक्रमेण नैष्ट-

व्यसंपादने अनवरतं सदा अहिता संजाता । अत्परलोकसाधनं न जातमिति ॥

[श०—] हे सखे, चित्रमेव रचना यस्याः सा चित्रिणी स्त्री धात्रा मे
ललाटतले लिखितास्ति ‘त्वयोपभोव्येयम्’ इति मनोरथस्य चातिक्रमेण वेग-
वत्तयेति शेषः । यामे प्रहरे सर्वसिद्धिपि नवरतेन नूतनेनोपरिरतेन महिता
पूजिता उत्सवयुक्ता वा संजाता ॥

कासारे पद्मिनीयं मुकुलयुगमनत्यन्तरं यत्र हृद्यं

यस्मिन्सद्यः समुद्भ्रह्मतिकरजव्यापृतिः श्लाघनीया ।

तस्मादेतद्विशेषस्मृतिकलितमिह प्रेक्ष्य साक्षादुपेक्ष्यं

वर्यं शौर्यं च नादौ न गमय समयं त्वं ब्रजस्त्रीहितशः ॥७३॥

केति । [वै०—] कासारे सरासि इयं पद्मिनी कमलिनी । वर्तेत इति
शेषः । यत्र यस्यां हृद्यं मनोहरम् अत्यन्तरहितम् एकदेश एव वर्तमानं मुकु-
लयुगलमस्तीति शेषः । यस्मिन्मुकुलयुगमे सद्यः समुद्भवन् यो ग्रहपतिः सूर्य-
स्तस्य करेभ्यो जाता व्यापृतिः सा श्लाघनीया स्तुत्या । तस्मात् शौरैः कृष्ण-
स्याङ्गनादौ पूजादौ विशेषस्मृत्या स्मृतिवचनेन ‘मुकुलैर्नर्चयेद्विष्टुं विना-
कमलकोरके’ इत्यादिना । वर्यं श्रेष्ठम् इह साक्षात् प्रत्यक्षनेत्रेण दृष्टा स्वयं
नोपेक्ष्यम् । ब्रजस्त्रीभ्यो हितं कृष्णं जानातीति तथाविधस्त्वं समयं गमय ॥

[श०—] इयं पद्मिनी । कासारे तिष्ठतीति शेषः । यद्वा । ओरे, सेयं
का पद्मिनीति विशेषप्रश्नः । यत्र यस्यां हृद्यं हृदयोऽव्यवम् अनत्यन्तरं भिथः
संगतं मुकुलयुगमर्थात् पद्मकोशसमानं स्तनयुगलम् । अस्तीति शेषः । यस्मिन्
सद्यः समुद्भवन् ग्रह आग्रहो ग्रहणं वा यस्यैवंविधो यः पतिर्भर्ता तस्य
करजानां नखानां व्यापारः श्लाघनीयः । तस्मादेतत्स्तनयुगं विशेषस्मरणे
कलितं सदा चिन्तितं कदा द्रक्ष्यत इति इह स्थले साक्षात् प्रत्यक्षतः प्रेक्ष्य
वर्यं श्रेष्ठं शौर्यं च प्रस्तावमेवंविधं न गमय न यापय । स्त्रीकृतमीहितं जाना-
तीति स्त्रीहितशस्त्वं ब्रज एनां गृहाण ॥

नव्याहारभृदधिकं धन्या मृदुभाषिणी रसज्ञेयम् ।

सद्यः फलदनवरतं संभाषणमच्युतास्पदं यस्याः ॥ ७४ ॥

नेति । [वै०—] अधिकं न व्याहारं भाषणं विभर्तीति मृदुभाषिणी च

इयं रसज्ञा जिह्वा धन्या । यस्या जिह्वाया अच्युतास्पदं विष्णुविषयं निरन्तरं संभाषणं सद्यःफलवद्वर्तेत् इति शेषः ॥

[श्र०—] इयं रसज्ञा नव्या नूतना हारमृत् धन्या अधिकं यस्या अच्युतमास्पदं स्थलं यत्र तत्संभाषणं सद्यःफलदं नवरतं यस्मात् ॥

कृष्णाभीरवधूरतस्य लभते दास्यज्ञतस्ते सुखं
लब्ध्वात्यन्तिकमङ्गनाशमसकौ विन्देत्कथं देवनम् ।

तस्मात्वामधुनाशनं स्वभजनं दातुं परं प्रार्थये
नैतच्चेन्मम चेतसि स्फुरति न स्वर्गापवर्गादिकम् ॥ ७५ ॥

कृष्णेति । [वै०—] हे कृष्ण, आभीरवधूरतस्य ते दास्यं गतः सुखं लभते । असकौ असौ पुरुषः आत्यन्तिकमङ्गस्य नाशं लब्ध्वा देवनं त्वच्चरित्वाकर्णनकीर्तनगाननृत्यादिलक्षणं क्रीडनं कथं विन्देत् । मोक्षे पाषाणवद्धवनमनर्थकमिलर्थः । तस्मात् परं परमात्मानं मधुनाशनं त्वा त्वां स्वभजनं दातुं प्रार्थये । एतच्चेत्वद्भजनं न प्राप्तं मम चेतसि स्वर्गापवर्गादिकमपि न स्फुरति ॥

[श्र०—] कृष्ण इथामा आभीरवधूस्तद्रतस्य तेऽङ्गतः पक्षाच्छरीराद्वा दासीं सुखं लभते । यद्वा आभीरवधूः दास्या अङ्गतः दासीं कुट्ठनीं प्राप्यते रतस्य सुखं लभते । असकौ अङ्गना ते स्त्री आत्यन्तिकं शं सुखं लब्ध्वा पूर्वमिदानीं देवनं क्रीडनं त्वया सह कथं विन्देत् । भोजनमात्रेऽपि यतस्तथा: संनेह—तस्मादधुना त्वां अशनं स्वभजनं च दातुं प्रार्थये । चेदिदं मङ्गुक्तं न करोषि तदा मम चेतसि स्वर्गापवर्गादिकं अर्थात्तद न स्फुरति ॥

दृष्टा मनो हरति या सायोध्यारामवस्तिराकलिता ।

तस्मादधिवसतैनां नित्यानन्दो मयानुभूयेत् ॥ ७६ ॥

दृष्टेति । [वै०—] स्पष्टम् ॥

[श्र०—] आरामे उपवने वसतिः स्थितिर्यस्याः दृष्टा सती मनो हरति या सा मयायोधि योधिता निषुररतेन तोषिता । तस्मादेनाम् अधिवसता मया नित्यानन्दः प्रात्यहिकः प्रमोदोऽनुभूयेत् ॥

विशिष्टा नवायौवनश्रीस्तदस्यामवाप्या कथं सौमनस्यादिवृद्धिः ।

भवत्वत्र वागर्हणा यादवीया ततो वारिणैवास्तु पूजा तदीया ॥७७॥

विशीति । [वै०—] वायौ वहति सति वनश्रीविशिष्टा न । तत्साध्यां वनलक्षण्यां सौमनसी पुष्पसंबन्धिनी आदिवृद्धिः इदर्नीं वातान्दोलन-तथा तथा नास्ति । ततो यादवस्य विष्णोः संबन्धिनी वागर्हणा वाचा अह-णा पूजा भवतु । तदीया पूजा वारिष्णैव वा अस्तु ॥

[श०—] अस्यां विशिष्टा अतिशयिता नवा नूतना यौवनश्रीः । अस्तीति शेषः । तदस्यां सौमनस्यादेः प्रीत्यादेरभिवृद्धिः कथं प्राप्या । अनया सह सौमनस्ये बृत्ते शत्रवो निन्दां यदि कुर्युरित्यत आह—तत एतत्सौमनस्यसिद्धेन्द्रन अरिणा शत्रुणा गर्हणा निन्दा वा भवतु या निन्दा द्रवीया द्रवाम्नि-संबन्धिनी । तद्वत्संतापहेतुत्वादित्यर्थः । अथवा अरिणा तदीया एतत्संबन्धिनी पूजास्तु । वस्तुनि योगे प्रसक्त हृति ॥

स्वादितरवैपरीत्यं सद्यो माध्यन्ति हन्त ये लठ्ड्वा ।

मन्ये त एव धन्या मान्यानन्यायमार्गमुज्ज्ञन्तः ॥ ७८ ॥

स्वेति । [वै०—] स्वात् धनात् इतरवैपरीत्यमन्यवैलक्षण्यं लठ्ड्वा ये सद्यो माः श्रियो द्यन्ति खण्डयन्ति विभज्यार्थिभ्यः प्रयच्छन्ति । हन्त हृषे । त एव न्यायमार्गं न उज्ज्ञन्तो धन्या मान्या हृति मन्ये ॥

[श०—] सुः आदिर्यस्य तत्स्वादि तत् ‘तर’वैपरीत्यं रतम् । सुरतमि-त्यर्थः । तत्कृतश्चिह्नलठ्ड्वा ये सद्यो माध्यन्ति तुष्टा भवन्ति त एव धन्या हृति मन्ये ॥

मनोहरवयोन्विते तनुनिरस्तशीतातपे

कदा सदलकानने भवतु योगसिद्धिस्तव ।

अये शृणु मयोदितं परमयोगिना दुर्लभं

हृदा कल्य माधवं सुमनसां यतो वैभवम् ॥ ७९ ॥

मेति । [वै०—] हे सखे, योगसिद्धिं चेद्वाच्छसि तदा सदले कानने मिविडपर्णाच्छादिते वने योगसिद्धिस्तव भवतु । किंभूते वने । मनोहरवयो-भिः पक्षिभिरन्विते । तथा तन्वा शरीरेण निरस्तं शीतातपादिकं यत्र । कथं कदा योगसे सिध्येत् । अये मित्र, मयोदितमुक्तं शृणु परमयोगिनापि दु-र्लभं दुष्प्रापं यत्तदुपदिशामि । माधवं लक्ष्मीकान्तमेव हृदा कल्य यतो विष्णोः सुमनसां तदेकचित्तानां वैभवं भवति ॥

[श०—] मनोहरेण वयसा तारण्येनानिवते । तन्वा शरीरेण निरस्तौ शीतातपै यथा तथाविधे । तरुणीतनुः शीतकाले उष्णा, उष्णकाले शीतला । यतः सन्तोऽलकाश्रूण्ठिकुन्तला यस्मिन् इवंविधमानं यस्माः हे युवते, तब योगसिद्धिस्वतंसर्गेलाभः कदा भवतु । अये, मयोदितमुक्तं शणु परसुकृष्टम् अयोगिना विरहिणा दुष्पापं माधवं वैशाखं वसन्तं पश्यतः सुमनसां पुष्पाणां वैभवं सन्दृढिस्तस्यान्मामङ्गीकुर ॥

नित्यं निरञ्जनकथं साक्षिज्योतिः स्वतःप्रकाशसुखम् ।

गमयति यतिमनुगमयति रमयति शमयति च सपदि संतापम् ॥८०॥

नित्यमिति । [वै०—] नित्यमविनाशि निरञ्जनकथं निलेपवार्तं साक्षिरूपं ज्योतिःस्वरूपं वृह्ण विष्णुलक्षणं यतिं संन्यासिनं स्वतःप्रकाशं यत्सुखं चिदानन्दरूपं तद्गमयति अनुगमयति रमयति सपदि सांसारिकं संतापं शमयतीति ॥

[श०—] सा विधवा, नित्यं निर्गता अञ्जनकथा कजलकथा यस्मात् स्वतःप्रकाशेन स्वाभाविकेनैव कान्तिविशेषेण सुखं सुखकारि अक्षिज्योतिर्नेत्रप्रभां गमयति प्रापयति यतिमनुगमयति अनुगतं करोति रमयति सपदि संतापं च शमयति ॥

चिरप्रेमस्थेमस्थगितहृदये पद्मनयने

समानारम्भेऽस्मिन्मवति न मयागोपि किमपि ।

उदस्ताक्षी रागं नयसि दृशमेनां च यदि मां

हृदा वाचा श्रीमत्यचलनमिदं तत्त्वमुदितम् ॥ ८१ ॥

चिरेति । [वै०—] पद्मनयने कृष्णे चिरं ग्रेमणः स्थित्या स्थगितं हृद्यस्त्वयंविध अये मित्र, समान आरम्भ उद्यमो यस्यैवंविधे भवति अस्मिन् त्वयि समानशीले विष्णुभक्ते मया किमपि न अगोपि गुप्तम् । त्वं रागमनुरागं विषयेषु उदस्ताक्षीरुत्सृष्टवान् । दृशं दृष्टं नयसि प्रापयसि । आन्तरं रागं दृष्टौ न्यस्यसि । यदि एनां सरागां दृष्टं मां नयसि प्रापयसि अनुरक्तो मां पश्यसि तदा हृदा वाचा श्रीमति वासुदेवे अचलनमिदमेव तत्त्वमुदितमुक्तम् ॥

[श०—] चिरप्रेमस्थित्या छादितहृदये पद्माक्षी हे भवति, अस्मिन्वेद-

विधे मानसहिते आरम्भे किमपि आगोऽपराधो न यदि उद्देशे अक्षिणी यस्या
एवंविधा त्वं दृशं रागं नयसि एनां दृशं रक्तं मां नयसि तदा हृदा वाचा
श्रीमत्यां त्वयि अचलसिदं स्या तत्त्वमुदितसुक्तम् ॥

स्तम्भितमनोभवमदो धन्यो भजते सनर्मदारोधः ।

नित्यं तपस्यतो निशि किं नानन्दाद्वयानुभूतिः स्यात् ॥ ८२ ॥

स्तम्भितेति । [वै०—] स्तम्भिता मनोभवाश्चित्तजा मदा विद्यादिजन्या
येनैवंविधो धन्यः स नर्मदाया रोधस्टं भजते । निशि नित्यं तपस्यतोऽस्य
किमानन्दाद्वयानुभूतिर्न स्यात् ॥

[श०—] स्तम्भितो मनोभवमदो वीर्यं येन सनर्मदारो नर्मसहितस्त्रीको
धन्यः पुरुषोऽधो भजते । अतस्यपसि माधे आनन्दाद्वयस्यानुभूतिः किं न स्यात् ॥

सप्तसामनुत ईश्वरो भवान्किं ददाति न वृथा विलम्बते ।

तत्त्वदीयभजनं हिताय नः स्वाव्ययत्वमिह न प्रकाशय ॥ ८३ ॥

सप्तेति । [वै०—] सप्तमिः साप्तमिः स्तुतो भवान् ईश्वरो नियन्ता
किं स्वभजनं न ददाति वृथैव विलम्बते तत्त्वदीयभजनं नोऽस्मभ्यं हिताय ।
इह स्वाव्ययत्वं न प्रकाशय अव्ययत्वं शब्दच्छलात्कार्पण्यं न प्रकाशय ।
भजनं देहीति ॥

[श०—] कामपि द्रव्यदानेनाभिलम्ब्यन्तं प्रति वचनम्—सा सप्त
मनुते । भवान् ईश्वरो धनाद्यः । अतः सप्तापि न ददाति किं वृथा विल-
म्बते । किं तत्स्तवेत्याह—तस्यास्त्वदीयभजनं तत्त्वदीयभजनं नो हिताय इह
स्वाव्ययत्वं कार्पण्यं न प्रकटय ॥

रम्भास्फुटोपमानामुक्षेपस्पष्टमूलवरदोषाम् ।

करजानुशीलितानां हरिणाक्षीणां सराद्यवाणमुजाम् ॥ ८४ ॥

रम्भेति । [वै०—] हे सखे, अद्य त्वं वाणस्य वाणामुरस्य भुजां सर ।
जात्यैकवचनम् । अवशिष्टवाहुद्वयातिरिक्तवाहून्सरेत्यर्थः । कीदृशीम् ।
रम्भायाः कदल्याः स्फुटा उपमा यस्यास्ताम् । पुनः । उद्क्षेपे द्रेपेणोर्ध्वक्षेपे
स्पष्टं मूलं वरो महेश्वर एव दोषो यस्यास्ताम् । पुनः । करश्च जानु च त-
च्छीलि तानं दीर्घता यस्याः । पुनः । हरिणा कृष्णेन क्षीणाम् ॥

[श्र०—] हे सखे, हरिणाक्षीणां मृगदशां सर । कीटशीनाम् । अहद्यो-
वाणोऽर्थात्सरस्य तं भुजत इति आद्यवाणभुजस्तासासाम् । रमभाया अप्सरो-
विशेषस्य स्फुटोपमा यासु । उनुः । उक्षेपे स्पष्टमूला वराः श्रेष्ठा दोषो वाह-
वो यासाम् । करजैन्वैरनुशीलितानाम् ॥

नवोन्नतपयोधरस्फुटतराम्बराभ्यन्तर-

श्रिया हृदयहारितां वहति नीलिमोत्कर्षतः ।

सराहितगल्पभातिशयशालिनि श्रीधरे

मनो मम किरीटिनः कपटमानवेश्यालके ॥ ८५ ॥

नवेति । [वै०—] मम मनः किरीटिनोऽर्जुनस्य श्यालके कृष्णे वर्तते ।
किंभूते । कपटमानवे सरस्याहितो भवस्तस्य या गलग्रभा तच्छालिनि । श्री-
धरे नीलिङ्ग उत्कर्षतोऽतिशयात् नवा उद्घाता ये पयोधरा मेवास्तैः स्फुटतरं
यदम्बरस्याभ्यन्तरं तस्य श्रिया हृदयहारितां मनोहरत्वं वहति दधाने ॥

[श्र०—] किरीटिनः किरीटयुक्तस्य मम मुकुटवर्धनस्यापि मनः कपट-
माना या वेश्या तस्या अलके चूर्णकुन्तले वर्तते । किंभूते । नवयोरुच्यतयोः
पयोधरयोः स्फुटतरं यदम्बरं सूक्ष्मं वस्त्रं तस्याभ्यन्तरे या श्रीस्तया नीलि-
मोत्कर्षतो हृदयहारितां वहति । सरेण कामेन आहितो यो गले ग्रभातिश-
यस्तच्छालिनि ततः श्रीधरे शोभां वहति ॥

कल्यसि वयस्यकसात्त्वं रुचिरम्भारतीशास्त्रम् ।

अत्रोक्तिप्रत्युक्तौ कल्य मिथो भूरिशक्षपातरणम् ॥ ८६ ॥

कलेति । [वै०—] हे वयस्य, त्वं भारती सरस्वत्येव । कसात् । शास्त्रं
रुचिरं मीमांसादिकं कल्यसि । अत्र शास्त्रे मिथः परस्परम् उक्तिप्रत्युक्तौ
भूरिः शक्षपातो यत्रैवंविधं रणं युद्धं कल्य जानीहि ॥

[श्र०—] वयसि तास्प्येऽकसाद् रुचौ कान्तौ लावण्ये रम्भा रम्भे-
व । रतीशय कामसास्त्रं कल्यसि तदोचरीभवसि । अत्र मिथः एकान्ते मम
उक्ते: प्रत्युक्तावृत्तरवचने भूरिशः त्रपाया लज्जायास्तरणं विजयं कल्य लज्जां
विजित्योत्तरं देहि ॥

नासंन्यासितया मयानवरतानन्दस्तथैवाप्यते

तन्मे नाद्य वयस्य निश्चलतया चेतोन्यदाकाङ्गति ।

तामासाद्य सदा हिमर्तुमनसोनेहा वृथा यास्यति

श्रेयः स्यादथवेत एव कलितादाकृष्टपद्माकरात् ॥ ८७ ॥

नेति । [वै०—] हे वयस्य, असंन्यासितया तथैव यथा पूर्वं गार्हस्थ्ये-
नैव अनवरतानन्दो न प्राप्यते तत्सामन्मे चेतो निश्चलतया अन्यज्ञाकाङ्गति ।
तामसंन्यासितामासाद्य हि निश्चयेन मर्तुमनसो मर्तुकामस्य सांसारिकदुःखा-
सहिष्णोरनेहा समयो वृथा यास्यति । अपुरुषार्थत्वैनैव । अथवा इति एव
असंन्यासिताया एव आकृष्टः पद्माया लक्ष्म्याः करो येन तस्मात्कलिता-
च्चिन्तितात् श्रेयो मोक्षलक्षणं संपत्स्यते ॥

[श०—] मता संन्यासितया तत्समानेन ब्रह्मचर्येण तथैवोद्यमं विनापि
नवरतजन्यो य आनन्दः स न प्राप्यते । तत्सामन्मे चेतो निश्चलतया नव-
रतैकनिष्ठतया अन्यत् किमप्याद्यवयसि नवयौवने नाकाङ्गति । अथवा तां
स्त्रियं कथंचिदासाद्य लक्ष्मा सदा सर्वदा हिमतौ शीतकाले मनो यस्य तत्र
दत्तचित्तस्य ईहा स्पृहा न वृथा यास्यति । आकृष्टः पद्मानामाकरो येन तस्मात्क-
लिताच्चिन्तिताद्विमतोरेव श्रेयः स्यात् । संभोगपर्यासरात्रिवादिति भावः ॥

सहजौ यौवनवृत्ती सार्वदिकासत्तिशालिनौ हृद्यौ ।

हृदि तौ निरुद्ध दधतः कथमात्मभुवोऽपि संभवति भीतिः ॥ ८८ ॥

सहेति । [वै०—] देवकीगर्भस्यैवाकर्षणेन संकर्षणोत्पत्तेः सहजावेको-
दरौ यौ बलकृष्णौ एकचरुभागजन्यत्वेन सहजौ रामलक्ष्मणौ वा वनवृत्ती वृ-
न्दावनदण्डकारण्यवासिनौ । सार्वदिकी यासत्तिरेकत्र वासस्तच्छालिनौ । हृद्यौ
मनोहरौ तौ हृदि निरुद्ध दधत आत्मभुवो ब्रह्मणोऽपि कथं भीतिः संभवति ॥

[श०—] यौ हृद्यौ हृदयोऽद्यौ । सहजौ युगपदुर्पञ्चौ । यौवने वृत्ति-
र्थयोः । सार्वदिकी निरन्तरा यासत्तिस्तच्छालिनौ तौ स्तनौ हृदि निरुद्ध दध-
तः पुरुषस्य आत्मभुवोऽपि कामादपि भीः कथं संभवतीति ॥

विषयाद्यविषयकमानसानां बहुशोभाविरहोऽपि नः सुखाय ।

परिहृत्य तदन्यदत्र कृत्यं कृतरामोरुपदस्मृतिः कृती स्यात् ॥ ८९ ॥

विषेति । [वै०—] विषयादावविषक्तमनासर्कं मानसं येषामेवंविदानं
नो बह्वी या शोभा तद्विरहोऽपि सुखायैव । तत्सादन्यत्कृत्यं परिहत्य कृतं
'राम' इत्युरुणः श्रेष्ठस्य पदस्य नाशः स्मृतिर्येन स कुती स्थात् ॥

[श०—] विषयेतु आद्यविषक्तं मानसं येषामीदशां नो बहुशः भावि
रहोऽपि एकान्तोऽपि सुखाय । तदन्यत्कृत्यं परिहत्य कृता रामाया ऊरुपदस्य
स्मृतिर्येन एवंविद्धः सुखी स्थात् ॥

नव्यापृताकुचेष्टा हरिणाक्षीणामुरस्थितिः श्लाघ्या ।

यस्याः श्रुतिस्मृतिभृतो विभ्रति रोमाञ्चमुत्तमाः पुरुषाः ॥९०॥

नेति । [वै०—] नव्या नूतना पृताकोः सर्पस्य कालियस्य चेष्टा मुरस्य
दैत्यस्य स्थितिश्च श्लाघ्या यतो हरिणा कृष्णेन क्षीणा । यस्या हरिणाक्षीणायाः
श्रुतिस्मृतिभृतः अवणस्मरणकृत उत्तमाः पुरुषा रोमाञ्चं विभ्रति ।

[श०—] हरिणाक्षीणां उरःस्थितिर्वैक्षःस्थितिः श्लाघ्या । कीदृशी । न
व्यापृता मर्दनादिव्यापारमग्रासा अभुक्ता । कुचाभ्यामिष्टा । अतः स्तुत्या ।
यस्याः श्रुतिस्मृतिभृत उत्तमा रसिका रोमाञ्चं विभ्रति ॥

विषमेषुभवेषुवेदनामनुभूयाप्यकृतप्रतिक्रियः ।

पुरुषो लभतां कथं सुखं यदि सामान्यतनुः करोतु किम् ॥९१॥

विषेति । [वै०—] विषमेषु उच्चनीचेषु नानाविधेषु भवेषु वेदनां दुःख-
मनुभूयापि अकृतप्रतिक्रियः पुमान् कथं सुखं लभताम् । यदि पुनः सामान्य-
तनुः सामान्यशरीरं एव पश्चादिरेव तदा किं करोतु । अविवेकित्वात् ॥

[श०—] विषमेषुः कामस्तद्वा या इषुवेदना तामनुभूयापि अकृत-
तत्पतीकारः पुरुषः कथं सुखं लभताम् । यदि सा स्त्री अमानि प्रतीकारत्वेन
ज्ञाता ततो अतनुः कामः किं करोतु ॥

करकलितदानरकेशेरत इह ये सजन्ति भवसिन्धौ ।

रसिकास्त एव मान्या मन्यन्तां धन्यमात्मानम् ॥९२॥

करेति । [वै०—] करकलितो दाररूपो नरको यत्र तत्र भवसिन्धौ
शेरते स्वपन्ति सजन्त्यासक्ताश्च भवन्ति त एव रसिका मान्या आत्मानं धन्यं
मन्यन्ताम् इति कामिनामुपहासः ॥

[श०—] इह भवसिन्धौ ये करकलिता हस्तेन गृहीता दाराणां नरस्य
च केशा यस्मिन्नेवंविधे रते केशाकेशिमदनयुद्धे सजन्यासक्ता भवन्ति त
एव रसिका मान्या धन्यमात्मानं मन्यन्तां नान्ये ॥

विद्येते द्वे सर्वतः श्लाघनीये याभ्यां कष्टं तत्र नात्रापि लोके ।

तस्मादेने वर्तितात्मश्रुतिस्पृत्याहाने न त्यक्तुमीशो वयस्य ॥ ९३ ॥

विद्येते इति । [वै०—] ते द्वे सर्वतः श्लाघनीये विद्ये । याभ्यामत्र
तत्रापि लोके इह परत्र च न कष्टम् । हे वयस्य तस्मात् एने, वर्तितं आत्मनः
श्रुतिः स्मृतिः इत्याहानं याभ्यां ते न त्यक्तुमीशो नोत्सहे ॥

[श०—] ये द्वे सर्वतः श्लाघनीये स्तुत्ये विद्येते स्तः । याभ्यां कष्टं न ।
अत्र तत्र वा । अत्र वा तयोरागमनमस्तु । तत्र वा मम गमनम् । उभय-
आपि न कष्टं लोके । यद्वा तत्र लोके पितृसंबन्धिजने याभ्यां कष्टं यथा
स्यात्था न । अत्रापि न लज्जितमतिष्ठृष्टत्वात् । तस्माद्वर्तितानि आत्मनः
श्रुतिः श्रवणं स्मृतिः स्वरणं आहानं नाम च एतानि याभ्यां ते एने त्यकुं न
प्रभवामि । ताभ्यामेव स्वश्रवणादीनि दूत्यादिद्वारा ख्यापितानि । अतः कष्ट-
मपि लोके न । तस्मादेने द्वे अपि न त्यक्ष्यामि ॥

न यथारुचिरम्भारतमाकर्णितमेवमन्यदिह किंचित् ।

तदिदं हृदि चिन्तयतां यतमानानां कदाचिदपि सिध्येत् ॥ ९४ ॥

नेति । [वै०—] आकर्णितं श्रुतं भारतं यथा रुचिरम् एवम् अन्यद्
इह संसारे न । तस्मादिदं हृदि चिन्तयतां यतमानानां यतो मानोऽहंकारो
व्येसेषां कदाचिदपि सिध्येत् ॥

[श०—] यथारुचि रम्भाया अप्सरोविशेषस्येव रतं समाकर्णितम् । एव-
सिहान्यत् किंचित्तत्सादिदं हृदि चिन्तयतां यत्कुर्वतः कदाचिदपि सिध्येत् ॥

मुक्तात्मरोचिरतिदीप्रगुणप्रपञ्च

साक्षिप्रमाणकमनावरणं कुतश्चित् ।

हृष्यन्महाशयपरिग्रहयोग्यमूर्ति

तद्वस्तु सद्यमिदं हृदि भावयामः ॥ ९५ ॥

मुक्तेति । [वै०—] मुक्तं नित्यमुक्तस्वभावं आत्मरोचि स्वप्रकाशरूपं

अत्यन्तं दीप्रः प्रकाशमानो गुणानां सच्चादीनां प्रपञ्चो यत्र त्रिगुणात्ममायाप्र-
पञ्चोपादानं साक्षि प्रमाणं यत्र तत्साक्षिप्रमाणकं स्वप्रकाशचैतन्यमेव यत्र
प्रमाणं कुतश्चिदनावरणं मायावरणरहितं हृष्यन्तो ये महाशया भक्ताः तत्प-
रिग्रहयोग्या भूर्तिर्यस्य तदिदं सद्ग्रस्तु स्वरूपतः सत् परमार्थरूपं ब्रह्म वयं
हृदि भावयामः ॥

[शृ०—] इह हृदि अस्या वक्षसि सद्ग्रां द्वितयसहितं तद्ग्रस्तु स्वरूपं
भावयामः । कीदृशं तत् । सुक्तानां मौक्किकानामात्मनश्च रोचिषा अतिर्दीप्रो
गुणप्रपञ्चो यत्र । अक्षिप्रमाणं तत्सहितं साक्षिप्रमाणम् । स्वार्थे कः । साक्षा-
देवाक्षिर्भ्यां दृश्यम् । यतः क्वचिदनावरणं कञ्जुकाञ्जलावरणशून्यं हृष्यन् रोमा-
ञ्जमञ्जन् आनन्दजडो भवन् यो महान् शयो हस्तस्तपरिग्रहयोग्या भूर्तिर्यस्य ॥

आलिङ्गदाप्य गोपीं तद्ग्राहुं सह रिंसंयाधाय ।

श्रुत्वेति निश्चिनोम्यहमङ्गिषु दुर्वारतामनङ्गस्य ॥ ९६ ॥

आलीति । [वै०—] स हरिगोपीमाप्य तद्ग्राहुमंसे स्वनधे आधाय आ-
लिङ्गत् इति श्रुत्वा पुराणादै आङ्गिषु देहिषु अनङ्गस्य दुर्वारतामहं निश्चिनोमि ॥

[शृ०—] कञ्जन कामपि गोपीमाप्य रिंसंया सह तद्ग्राहुमाधायालि-
ङ्गत् अतोऽहमङ्गिषु सरस्य दुर्वारतां निश्चिनोमि ॥

अनुभूतभवव्यवस्थितिर्जनता का नरतामिलाधिणी ।

तद्वैमि सुखेन संस्रौतौ कलितानङ्गत्यैव निस्तृतिः ॥ ९७ ॥

अन्विति । [वै०—] अनुभूता भवस्य संसारस्य व्यवस्था यथा सा का
जनता नरतामिलाधिणी । तत्त्वहि कलिता या अनङ्गता अशरीरता तत एव
चिराय निस्तार इत्यैमि ॥

[शृ०—] अनुभूतसंसारव्यवस्था का जनता रतामिलाधिणी न यत-
स्तो हेतोः संस्रौतौ कलितः स्तीकृतोऽनङ्गो येन स तथा तस्य भावस्तत्ता
त्यैव चिराय निस्तारो नान्यथेति ॥

असङ्गनेतिसावधिनिषेधबोधिश्रुतिर्मया कलिता ।

गमयति परमनवरतं या तमसण्डार्थरूपमानन्दम् ॥ ९८ ॥

असेति । [वै०—] असङ्गत् ‘इदमिदं न’ इति सावधेनिषेधस्य बोधिका

श्रुतिर्मया कलिता श्रुता । या श्रुतिः परं ब्रह्मलक्षणमुक्त्वा अनवरतं अखण्ड-
र्थरूपमानन्दं गमयति ॥

[श०—] असकृदनेकदा न न इति अवधिनिषेधबोधिनी श्रुतिर्वाच्य-
स्याः सा मया कलिता रमिता । या परमं नवरतं तमखण्डमर्थरूपं पुरुषार्थ-
रूपमानन्दं गमयति प्रापयति सा स्वयमेवागतेत्यर्थः ॥

अहह सहजमोहा देहगेहप्रपञ्चे
नवरतमतिमझा कामिनीविग्रहासिः ।
तदहमिह विहर्तुं संततमोदमुग्धा
स्वहितमहितकृत्यं हन्त नान्तः सरामि ॥ ९९ ॥

अहहेति । [वै०—] देहस्य गेहस्य च प्रपञ्चे मार्जनानुलेपनादिरूपे
अनवरतं निरन्तरमतिमझा कामिनीविग्रहस्य स्त्रीशरीरस्यासिः प्राप्तिस्तस्मादि-
ह स्त्रीशरीरप्रासौ विहर्तुं कीडितुं संततमामोदे सुखे मुग्धा । वस्तुगत्या सु-
खाभावात् । हन्त खेदे । स्वहितेन स्वस्यातिशयसुखहेतुना महितं पूजितं कृत्यं
कर्म विष्णुपूजनादिकम् । अथवा सुषु अहितमः सर्पश्रेष्ठः शेषस्तस्य हितो
विष्णुस्तकृत्यं तच्चरितमन्तर्न स्मरामीति ॥

[श०—] कामिना योऽयं नीवेद्यसनग्रन्थेर्गंहो ग्रहणं तदासिस्तत्यासिः
सा गेहस्य देहस्य च प्रपञ्चे सहजो मोहो यस्या एवंविधासि । अहहेति
हर्षे । नवरते या मतिक्षत्र मझा च । तत्ततो हेतोरहमिह नीविग्रहासौ विहर्तुं
कीडितुं संततमामोदो येनानन्देन परिमलेन वा मुग्धा मोहयुक्ता सुन्दरी वा
स्वहितमहितानां शत्रूणां च कृत्यं अन्तः किमपि न स्मरामि हिताहितक्रि-
चारो मम नास्ति ॥

परपुरुषभजनमेकं त्रिजगति सारं वदन्ति धर्मविदः ।
यसादानन्दमयी सद्योमोक्षानुबन्धनीविरतिः ॥ १०० ॥

परेति । [वै०—] धर्मविदः परपुरुषस्य कृत्यस्य भजनमेकं त्रिजगति
सारं वदन्ति । यस्यात्सद्यो मोक्षानुगता विरतिवैरायं भवति ॥

[श०—] कामधर्मविदः परपुरुषस्य भजनमेकं सारं त्रिजगतीति वद-

नितः । यसाज्जारभजनात्सद्यः मोक्षानुबन्धनीविः मोक्षानुबन्धसहिता नी-
विर्बंसनग्रनिर्थर्यत्रैवंविधा रतिर्भवति ॥

निरन्तरगुणोल्लसद्वचिरकाम्यमुक्ताफल-
प्रपञ्चविषयस्पृहोपगतलौकिकानन्दभूः ।

रतीशसमराधिकारमणमात्रलक्ष्यस्थितिः
परात्मरतधीरसावतिकृशोदरीदृश्यते ॥ १०१ ॥

निरेति । [वै०—] परे आत्मनि ब्रह्मणि रता धीर्यस्यासावतिकृशः पु-
रुषो दरीदृश्यते भूयो भूयो दृश्यते । कीदृशः । निरन्तरं संततं गुणेषु साधु-
संमतेषु उल्लसन्ती रुचिः प्रीतिर्थस्य । अकाम्या अनाशास्या अत एव सुक्ता
त्यक्ता निष्फलग्रपञ्चविषया स्पृहा येन । अपगतालौकिकानन्दभुवः प्रमदा-
द्वयो यसात् । रतीशसमः कन्दर्पकोटिलावण्यो यो राधिकारमणस्तन्मात्रे
लक्ष्ये स्थितिर्थस्य ॥

[श्र०—] परेण पुरुषेण आत्मनो रते धीर्यस्या असौ स्त्री अतिकृशो-
दरी दृश्यते । निरन्तराणि घनानि गुणे सूत्रे उल्लसन्ति रुचिराणि काम्यानि
आशास्यानि यानि मुक्ताफलानि तत्प्रपञ्चस्तदाभरणाधिक्यं तद्विषया या स्पृहा
तयोपगता लौकिकानन्दभूमिर्मर्यादा यथा । रतीशस्य समरे कामयुद्धे अधिका । रमणश्च माता च श्वशूत्साभ्यामलक्ष्या स्थितिर्थस्याः सा अतिचतुरा कथ-
मपि निरोद्धुं न शक्यते ॥

ममत्वरयतः समागमरहस्यमन्विष्यतः

स्फुटीभवति नान्वितश्रुतिं तदात्मतत्त्वं क्वचित् ।

विचित्रमधुनामनागियमनादिमाया न मा

समुत्सुकमनारतं कलयितुं सुखं मुच्छति ॥ १०२ ॥

ममेति । [वै०—] ममत्वस्य ममताया रथतो वेगात् तत्प्रसिद्धमात्मतत्त्वं
जीवब्रह्मैक्यलक्षणम् अन्विताः समन्विताः श्रुतयो यत्र । ‘तत्तु समन्वयात्’
इति सूत्रेकेः । तत्प्रमस्यादिवाक्यविषयम् । समा ये आगमा वेदान्तास्तेषां
रहस्यम् । समं यदागमरहस्यं वा । तदन्विष्यतो मम न स्फुटीभवति । वि-
चित्रमाश्र्यम् । एवमलिङ्गं विचारेऽपि न तत्प्रबोधः । यतः अशुनेदानीमिय-

भनादिर्माया अनारतं सुखं नित्यानन्दरूपं ब्रह्म कलयितुं लब्धुं समुत्सुकं मा
मां मनागपि न मुच्छति ॥

[शृ०—] त्वरथतस्वरां कुर्वतः समागमाय रहस्यं संकेतस्थलं अन्विष्य-
तो भम तस्या आत्मनो हृदयस्य तत्त्वं यदप्यन्विता श्रुतिः श्रवणं यत्र
दूरीद्वारकवचःश्रवणेन यद्यपि ज्ञातप्रायं तथापि न स्फुटीभवति विचित्रेण
मधुना वसन्ते अमनाक् अधिकम् अनादिमा आदिमा न प्रौढा यद्यपि प्रथ-
मा तथापि वसन्तकुसुमानिलादिवैचित्र्यवशात्पौदैव या रतं कलयितुं सुखं
समुत्सुकमना मा मां न मुच्छति ॥

वर्णालिंकृतिकाम्या साकाङ्क्षायोग्यतासत्तिः ।

एषा कलितरसज्ञा ननु बहुशोभारतीहितं कुर्यात् ॥ १०३ ॥

वर्णेति । [वै०—] वर्णैर्मधुरैरलङ्कृतिभिरूपमादिभिः काम्या । आका-
ङ्क्षायोग्यतासत्तिभिः पदधर्मैः सहिता । कलिता निवासत्वेन रसज्ञा जिह्वा
यथा । यद्वा कलितास्तोविता रसज्ञा रसिका यथा । यद्वा कलितो रसज्ञः पर-
मात्मा कृष्णो यथा । एवंविधा एषा भारती ननु निश्चयेन हितमभीष्टं कृष्ण-
कीर्तनादिकं कुर्यात् ॥

[शृ०—] वर्णेन शरीरकान्या अलंकृत्यालंकारेण काम्या कमनीया ।
अकाङ्क्षाभिलाषः, योग्यता संभोगयोग्यता, आसत्तिः संलिखिः परिशीलनं
वा तत्सहिता । कलितो रसज्ञो रसिको यथा । बह्वी शोभा यस्याः सैषा स्त्री
ननु निश्चयेन रतिरूपमीहितमभीष्टं कुर्यात् ॥

वृथाश्रमपरिग्रहो यदि वयस्य शून्यो धनैः

सुखेन खलु वर्तनं तव सदैव दास्यन्तिके ।

इदं भम मतं सखे सकलगोपदाराभिकं

विनोदय मनो मनोभवकृताधिभारविकम् ॥ १०४ ॥

वृथेति । [वै०—] हे वयस्य, यदि त्वं धनैः शून्यो निर्धनस्तदा तवा-
श्रमपरिग्रहो गार्हस्थ्यस्थीकारो वृथैव । सदैव सुखेनानायासेन वर्तनं तव जी-
वनं के दास्यन्ति । तस्मात् हे सखे, ममेदं मतं संमतम्—मनोभवकृतेना-

धिभारेण अधिकं मनः सकलः कल्या बलमद्रेण सहितः समग्रो वा सर्वमयो
वा गोपस्त्रीकामुकः कृष्णो यत्रैवंविधं विनोदय ॥

[श्र०—] यदि वयसि तारज्ये त्वं धनैरशून्यः सहितः तदा वृथाश्रम-
परिग्रहो वधूर्यस्यैवंविधस्त्वम् । धनसमृद्धावपि तव खियाः श्रमो गृहकृत्य-
निर्वाहेण वृथैव । कुत इत्यत आह—तव सदैव नैरन्तर्येण दास्या अन्तिके
निकटे सुखेन रतादिना वर्तनं स्थितिर्यतः । हे सखे, ममेदं मतं शृण्वति
शेषः । सर्वगोपवधूकामुकं मनोभवकृताधिभाराधिकं मनो विनोदय विश्रमय ॥

वेत्ति सारतयात्मानं परं चेन्न कदाचन ।

संसारसमझत्वं तत्कथं विजहात्वसौ ॥ १०५ ॥

वेत्तीति । [वै०—] सारतया सारत्वेन परमात्मानं चेन्न वेत्ति तर्हि
असौ पुमान् संसारसमझत्वं कथं विजहातु । परमात्मनः सारत्वेन ज्ञानः-
मन्तरेण संसारमञ्जनान्न निस्तारः ॥

[श्र०—] सा द्वी रते रतसमये परमन्यम् आत्मानमपि च चेन्न वेत्ति
कदाचित्तदासौ द्वी एतच्छीली पुरुषो वा संसारसौख्यमझतां कथं त्यजतु ॥

विधरे सोक्तम्पं स्फुटयति सरोमाञ्चमुदितं

कथं मज्जन्माघे पततु निरयप्रापणपथे ।

यदि स्यान्मासेऽसिन्नसितसितकल्लोलघटना-

चला दृष्टिस्तकः सुकृतमिदमीयं गणयिता ॥ १०६ ॥

विधत्त इति । [वै०—] स्फुटा व्यक्ता यतयो यत्रैवंविधमिदं सरो मां
सोक्तम्पमुद्रतकम्पसहितं मुदितं संतुष्टं च करोति । अत्र माघे मज्जन् पुरुषः
कथं निरयप्रापणपथे नरकगमनमार्गे पततु । यद्यस्मिन्मासे माघे दृष्टिः असिता:
सिताश्च ये कल्लोला यमुनाया गङ्गायाश्च तेषां घटना परस्परसंबन्धस्त्राचला
निश्चला स्यात् तर्हि क इदमीयं सुकृतं पुण्यं गणयिता । को ब्रह्मा वा ॥

[श्र०—] सा द्वी उत्कम्पमुद्रतं कम्पं सात्त्विकभावं शीतजन्यकम्प-
गोपितं विनात्ते । स पुरुष उदितं रोमाञ्चं स्फुटयति स्फुटं करोति । सात्त्विक-
भावमपि शीतजन्यत्वेन प्रकटयति । माघज्ञानं कुर्वत एवंविधा चेष्टा कथं न
नरकाय स्यादित्यत आह—माघे मज्जन् ज्ञानं कुर्वन् कथं निरयप्रापणपथे पततु

असिन्मासे यदि दृष्टिः असिताः सिताश्र ये कलोलासद्वटना तत्त्वतिकररूपा
अचला असिन्पुरुषे स्थिरा स्यात्तदा इदमीयं सकृतं को गणयिता ॥

अतिचारुचन्द्रोचिः कुर्वन्कुसुमेषुकेलिकेतनताम् ।

सुरभिः कदानुयास्यति समुकुलरुचिरस्तनीहारः ॥ १०७ ॥

अतीति । [वै०—] अतिचारु चन्द्रोचिश्चन्द्रिका यत्र । कुसुमेषु पुष्पेषु
केलिकेतनतां क्रीडावासत्वं कुर्वन् सुरभिर्बसन्तः कदा यास्यति । तु वि-
त्तेऽन्तेऽन्तपश्चरतां न निस्तार इति । कीदर्शः । समुकुलरुचिः
कमलादिकोरककान्तियुक्तः । अस्तनीहारो निरसाहिमः ॥

[श०—] सुरभिर्बसन्तः कदा अनुयास्यति अनुगतो भविष्यति । कामिन
इति शेषः । अतिचारुचन्द्रोचिः । कुसुमेषुकेले: कामक्रीडायाः केतनतां स्थान-
रूपं पताकात्वं वा कुर्वन् । मुकुलसमस्तन्या हारेण सह वर्तते इति तथा ॥

हेया कामधुरा दुराग्रहवता संसारचक्रमे

वार्ताभिः प्रसभं प्रवर्तयति या योहान्धकूपे बुधान् ।

नाकोपाधिकृतिं समीक्ष्य न ततः कुर्याद्विरक्तिं कथं

तत्को नाम निकाममत्र पुरुषं दध्यादनादिं हृदि ॥ १०८ ॥

हेयेति । [वै०—] संसारचक्रमे संसारचक्रे यो अमस्तव्र दुराग्र-
हवता पुंसा कामधुरा केंद्रपभारः हेया त्याज्या । या प्रसभं बलान्मोहान्ध-
कूपे बुधान्पण्डितानपि वार्ताभिः स्वकथाभिः प्रवर्तयति । ना पुरुषः अको-
पाधिकृतिं अकस्य पापस्य दुःखस्य वा य उपाधिः प्रयोजकस्तकृतिं तत्करणं
समीक्ष्य ततः पापसाधनात्कर्थं विरक्तिं न कुर्यात् । तत्साक्षो नाम पुमा-
नत्र कामधुरायां निकामं अनादिपुरुषं विष्णुं हृदि कुर्यात् । यद्वा कोपजन्यो
य आधिर्मनःपीडा तत्कृतिं समीक्ष्य ततः कोपाधिकृतेविरक्तिं न कुर्यात् ।
तत्साक्षामकोधातुभावपि दुःखहेतु ज्ञात्वा निकामं पुरुषं च शब्दं अनादि-
मादिवर्णरहितं कामं पुरुषं च हृदि को नाम दध्यादिति ॥

[श०—] मधुरा मनोहरा का श्री संसारचक्रे अमे दुराग्रहवता पुंसा
हेया परिहार्या । या वार्ताभिर्नाविधाभिश्चातुर्यमर्यादाभिः प्रसभं हठात्
बुधान्विदुषोऽपि मोहान्धकूपे प्रवर्तयति । तत्सात्तस्याः सुन्दर्याः सकाशा-

आकस्य स्वर्गस्योपाधिः प्रयोजकस्त्वंति समीक्ष्य को नाम कथं विरक्ति विशेषं वेण रक्तं रागं न कुर्यात् । अत्र निकामं निर्गतः कामो यसादेवंविधं अनादिं पुरुषं महेशं को नाम कथं हृदि दध्यात् ॥

भवार्णवस्योत्तरणे सरोजद्वचकास्ति नौकेयमहो पुरःस्थिता ।

सखे सखेदोऽहमनन्यजग्रमादमूँ विहातुं न ततः समुत्सहे ॥१०९॥

भवेति । [वै०—] भवार्णवस्य संसारसिन्धोरुत्तरणे सरोजद्वक् पुण्ड-रीकाक्ष एव इयं पुरःस्थिता नौका चकास्ति प्रकाशते । ततोऽनन्यजः स्वाभाविको यो अमः अहं समेति देहगेहादौ ततः सखेदः क्षेवानहं हे सखे, अमूँ कृष्णनावं विहातुं नोत्सहे ॥

[श०—] इयं पद्माक्षी आवयोः पुरःस्थिता भवार्णवस्योत्तरणे उत्तरणनिमित्तं चकास्ति शोभते । अतोऽहमनन्यजग्रमात्कामकृतमोहादमूँ ल्यकुं नोत्सहे । इयं सरोजद्वक् भवार्णवस्योत्तरणे नौकेति वा पूर्ववत् ॥

साध्यति धरमपूर्वं पातालं कश्चिदेति कमलार्थी ।

न खलु सहजानुरागाद्विरमति तृष्णौतयोः कदाचिदपि ॥११०॥

साधेति । [वै०—] कमलार्थी लक्ष्मीकामः कश्चिदपूर्वमदृष्टपूर्वं धरं पर्वतं असाध्यमपि साध्यति । कोऽपि पातालमेति । सहजः स्वाभाविको योऽनुरागो धनविषयस्तसात् खलु निश्चयेन एतयोरुभयोरपि तृष्णा कदाचिदपि न विरमति ॥

[श०—] सा स्त्री अपूर्वं अकारपूर्वं धरं अधरं धयति पिबति । कश्चिकमलार्थी द्रव्यलिप्सुरस्याः सकाशाद्लमतिशयेनाधरं पातेत्यागच्छति । अग्रे स्पष्टम् ॥

सामानिनीत्वा सलिलात्पयोधेरजिग्रहत्कंजभुवा दृशा यः ।

भजन्सखे तच्चरणारविन्दे विन्देस्तमानन्दममन्दमाशु ॥ १११ ॥

सामेति । [वै०—] पयोधे: समुद्रस्य सलिलात् सामानि । उपलक्षणमेतत् । सर्वान्वेदान् दैत्याहतान् यः कृष्णः कंजभुवा ब्रह्मणा दृशा दृश्या अजिग्रहत् ग्राहयामास । हे सखे । अग्रे स्पष्टम् ॥

[श०—] सा मालिनी स्त्री कंजानि कमलानि भवन्त्यस्या इति कंजभुवा

कमलपरम्पराजनितयारुण्या दृशा त्वा त्वां अयो लोहं अजिग्रहत् । लोहितद्व-
षिच्छलास्फालमेव ग्राहयामासेत्यर्थः । अतस्तकलनिभारुणदृष्टिग्रहेण शुद्ध
युव त्वमपि तस्याश्रणारविन्दे भजन्तममन्दमानन्दं भजेः ॥

सर्वत्र साक्षिभावं कलयन्ती सपदि शर्म संधती ।

संमोहयति मनो मे मूर्तिर्गेपालवंशजन्मापि ॥ ११२ ॥

सर्वेति । [वै०—] नन्दगृहजातापि कृष्णमूर्तिः परब्रह्ममयी मे मनः
संमोहयति ध्याने सुगंधं करोति । कीदृशी । सर्वत्र झेत्रे साक्षिभावं कलय-
न्ती । सपदि शर्म यच्छन्ती ॥

[श०—] सा स्त्री सर्वत्र अक्षणोभावं कलयन्ती सपदि शर्म यच्छन्ती
आभीर्यपि मूर्तिर्में मनः संमोहयति ॥

निवसति हृदये स मेघरूपो न तदुपपत्यवलम्बि कृत्यमन्यत् ।

अत उचितमिहैतदेव यत्तसुदृढनियत्रणमन्तरञ्जसाध्यम् ॥ ११३ ॥

निवसतीति । [वै०—] मेघरूपो मेघरूपामः कृष्णो हृदये निवसति ।
तस्य उपपत्तिः प्रासिस्तदवलम्बिनान्यत्कृत्यम् । अस्तीति शेषः । अत इहैत-
देवोचितं यदन्तरञ्जसाध्यं मनःकार्यं तस्य विष्णोः सुदृढं नियत्रणम् । मनसि-
दृढतया विष्णुः स्थाप्य इति ॥

[श०—] अघरूपः पापरूपोऽपराधरूपो वा स उमान् मे हृदये दसति
स चासादुपपतिर्जारस्तदवलम्बि अन्यत्कृत्यं कर्तव्यं न । अत इहैतदेवोचितं
यत्स्वान्तरञ्जेण हृदयेन गुह्यप्रदेशेन वा साध्यं तस्य सुदृढनियत्रणमिति ॥

असत्यमेतद्विदितं समस्तमकार्यकारीति मृषा प्रपञ्चः ।

कुचापलापकममेव कर्तुमाच्छादनं ते हृदयस्य शश्वत् ॥ ११४ ॥

असत्यमिति । [वै०—] एतद्विश्वं समस्तं असत्यं विदितं ज्ञातम् अकार्य-
कारि अर्थक्रियाकारि न भवति । अयं प्रपञ्चो मृषा मिथ्या । कुत्सितं चापलं
चपलत्वमेव अपक्रममन्यायं कर्तुं ते हृदयस्य शश्वत् निरन्तरमाच्छादनमिति ॥

[श०—] एतस्वयोक्तम् असत्यं मिथ्या । समस्तं विदितं त्वच्चरितं सर्वं
ज्ञातम् । अकारि अकारीति प्रपञ्चो मृषा । एतावत्परिणामौ कुचाविति कोऽपि

न वेत्तिविति कुचयोरपलापकमसेव कर्तुं ते शश्वत् हृदयाच्छादनं न तु मृषा-
चादेन स्वाभिप्रायगोपनमपि कर्तुमिति ॥

नानाबन्धप्रभेदे प्रथमकलित्हकञ्जुकग्रन्थिभेदै-

रत्नन्तानन्दमन्दीभवदपरभिदं नित्यमात्मानमीहे ।

सारं सारं भवाम्भोनिधिमधिकतया दुस्तरं निस्तरीतुं

नान्यं पश्याम्युपायं कमपि तदितरं सत्स्वरूपोपलब्धये ॥ १५॥

[वै०—] नानाविधा ये बन्धप्रभेदाः कामक्रोधादयस्त्र प्रथ-
मकलिता ये हृत्कञ्जुकस्याहंकारस्य ग्रन्थेभेदाः विदारणानि विमोचनानि तैर-
त्यन्तानन्देन मन्दीभवन्ती अपरभिदा प्रपञ्चभेदो यत्र तमेवंविधं नित्यमात्मादं
ब्रह्म ईंहे वाच्छामि । भवाम्भोनिधिं सारं सारं अधिकतया दुस्तरं निस्तरीतुं
तदितरमुपायं न पश्यामि । सत् सत्तामात्रं यत्स्वरूपं तस्योपलब्धयै ॥

[श०—] अहं नित्यं प्रत्यहं नानाप्रकारा बन्धसेदा यत्रैवंविधे सुरते
प्रथममादौ कलिताः कृता ये कञ्जुकस्य कूर्पासस्य ग्रन्थीनां भेदाः विमोच-
नानि तैरत्यन्तं य आनन्दसेन मन्दीभवन्ती अपरभिदा अन्यभेदो यत्र तथा-
विधमात्मानं वाच्छामि । अरं शीघ्रं सारं सरसंवन्धिनं दुस्तरं भवाम्भो-
निधिं निस्तरीतुं तदितरमुपायं न पश्यामि स्म नापश्यम् । कस्यै । सत्स्वरूपं
यस्यासत्याः सुन्दर्या उपलब्धयै ग्राह्यै ॥

काश्यामाकृतिमीशितुर्न लभते हृद्याहितातत्त्वधी-

र्यस्य श्रीरिव साभवत्प्रियतमा या सर्वदाराधिका ।

शश्वतद्रूतचेतसस्तव पुरापुण्यान्यगण्यानि य-

द्वाद्वैतसुखेऽपि तद्वजनतो मन्दादरं ते मनः ॥ १६॥

[वै०—] काश्यामिति । काश्यां हृदि आहिता अतत्त्वधीर्येनैवंविध ईंशि-
तुः शिवस्याकृतिं विशेषरादिशिवलिङ्गमूर्तिं न लभते न प्राप्नोति । यस्य
शिवस्य का सा प्रियतमा अतिशयेन प्रियाभवत् श्रीरिव या सर्वदा आराधि ।
लोकैरिति शेषः । शश्वतदा तत्र शिवे रतं रक्तं चेतो यस्यैवंविधस्य तव पुरा-
पुण्यानि पूर्वजन्मकृतानि अगण्यानि गणयितुमशक्यानि । यद्यसाद्वेतोर्द्व-
द्वैतसुखेऽपि तद्वजनतत्त्वे मनो मन्दादरम् । अस्तीति शेषः । विष्णुपक्षे वा

हृदि आहिता आरोपिता हृद्या मनोहरा, हिता इष्टा, का तत्त्वबुद्धिरीशितुः
कृपणस्य भगवतः इथामाकृतिं गोपालमूर्ति न लभते । अपि तु लभत एव ।
तत्त्वबुद्ध्या सांख्योक्तानां पञ्चविंशतितत्त्वनां गणनाथां प्रसक्तया मत्या षड्बृं-
शको विष्णुरिति षड्बृंशत्वेन लभ्येतैव । यस्य कृपणस्य या राधिका सा श्रीर्ल-
क्ष्मीरिव प्रियतमा अभवत् । अग्रे समानम् ॥

[श०—] हृदि हृदये वक्षसि आरोपिता तस्य पुरुषस्य भावस्तत्त्वं तत्र
श्रीर्लक्ष्मीरिवस्याः पुरुषायितुमनाः इशितुः प्रियस्य कृतिं प्रियकर्तृकरतव्यापारं
तद्वत्स्वयमेव का श्यामा षोडशवार्षिकी युवतिर्न लभते । अपि तु लभत एव ।
यस्य भगवतः श्रीरिव लावण्येन युवतिर्भवतः प्रियतमा अतिशयेन प्रिया ।
या सर्वेभ्यो दग्धेभ्योऽधिका शश्वत्स्या रते चेतो यस्य तदासक्तचित्तस्य
वा तत्र पुराणुण्यानि अगण्यानि । यद्यतस्तस्या भजनतो ब्रह्मानन्देऽपि
मनो मन्दादरम् ॥

यदृति मे किंचन तत्समस्तं दास्यामिहास्यामितरेयमेवम् ।

अकिंचनासत्तिजुषो न लज्जा भवेद्धनं तत्र समर्पितं चेत् ॥ ११७ ॥

यदिति । [वै०—] यक्किंचन मेऽस्ति धनदारादिकं तत्समस्तं दास्यामि-
हास्यामि त्यक्ष्यामि । एवं सति तरेयम् । संसारसिन्धुमित्यर्थः । तद्धनं चेच्छ
समर्पितं तदा अकिंचनानां निष्परिग्रहणां विरक्तानामासत्ति सेवमानस्य मे
लज्जा न भवेत् । अपि तु भवेदेव ॥

[श०—] इह मे यक्किंचनास्ति द्रव्यादिकं तत्समस्तं अस्यां दास्यम् ।
इतरा इयं स्त्री ऊढा एवमकिंचनैव तिष्ठति । तत्समाद्धनं न समर्पितं चेत्
तदा अकिंचनाया ऊढाया आसत्ति सेवमानस्य मे लज्जा न भवेत्, अपि तु
भवेदेवेति काकुः । इदानीमूढाप्युपभोगक्षमा वृत्ता । तस्मादियद्वयि उप-
भुज्यमानदासीहस्तस्य द्रव्यं गृहीत्वा भरणादिदानेनेयमपि संमाननीयेति ॥

सपटघटसमस्तन्यायतत्त्वोल्लस्फृ-

गिवरचितविविधात्मप्रक्रियामोहितस्य ।

कथमभिनिविशेत स्वान्तमन्यद्दुभुत्सो-

स्तव नयमनयं वा वीतबुद्धर्विवेकुम् ॥ ११८ ॥

सेति । [वै०—] उदाहरणत्वेन पटघटकुलालादिसहितः समस्तो यो न्यायो न्यायशास्त्रं तस्य यत्तत्वं साधर्म्यवैधर्म्यादिना प्रमाणादिषोडशपदार्थे-विवेचनं तत्रोल्लसन्ती या इग् दृष्टिर्बुद्धिस्तथा विरचिता या विविधानां नाना-विधानामालामनां प्रक्रिया तथा मोहितस्य नयं सच्छास्त्रं अनयमसच्छास्त्रं त्रु-सुत्सोबोद्धुमिच्छोविवेकुं वीतबुद्धेस्तव स्वान्तं चित्तं अन्यज्ञयं वेदान्तशास्त्रं एकात्मप्रतिपादनरूपं कथमभिनिविशेत ॥

[श०—] सपटौ साज्जलपरिधानौ घटसमौ स्तनौ यस्यास्तस्या आय-द्वत्वेन विशालत्वेन उल्लसन्ती या इग् नेत्रं तथा विरचिता या आत्मनः प्रक्रिया नानाविधो विलासस्तथा मोहितस्य नयं नीतिम् अनयमनीतिं बुभुत्सोविवेकुं वीतबुद्धेस्ते स्वान्तमन्तः कथमन्यत्पदार्थमभिनिविशेत ॥

श्रुतो जगति योधरो मधुपर्वर्गवर्णोद्भुते:

स मेऽतिरुचिरो हृदि स्फुरति साधु गोवर्धनः ।

द्विजातिपरिशीलनक्रमविदा मया साद्यते

सविद्वुमरुचिः स्फुरन्मृदुपलामृतश्रीधरः ॥ ११९ ॥

श्रुत इति । [वै०—] मधुपर्वर्गस्य भ्रमरसमूहस्य वर्णं इव वर्णो यस्य स वासुदेवस्तेनोद्भुतेरुद्धरणादुत्पाद्योन्नयनाज्जगति विश्रुतः ख्यातो यो धरः पर्व-तो गोवर्धनः अतिरुचिरोऽतिमनोऽः स मे हृदि साधु यथा स्यात्तथा स्फु-रति । अतो द्विजातीनां ब्राह्मणादीनां परिशीलनक्रमविदा यात्राक्रमज्ञेन मया आसाद्यते आसादपित्यते । कीदृशः । वीनां पक्षिणां द्रुमाणां या रुचिस्तत्स-हिता स्फुरन्ती या मृदः, उपलानाम्, अमृतस्य जलस्य च श्रीः शोभा तां धारयतीति तथा । ततो मयावश्यं गन्तव्य इति ॥

[श०—] योऽधरोऽधरोषः श्रुतो जगति मधु, संसारे मधुस्वरूपः । प-र्वर्गवर्णानां पफबभमानामुद्भुतेरुच्चारणाद् गोवर्धनो वचनवर्धनशीलः । अति-रुचिरो मम हृदि साधु सम्यक्कारेण स्फुरति । द्विजानां दन्तानामितिपरि-शीलनं मणिमालादिनामकक्षतदानं तत्क्रमज्ञेन मया सोऽधर आसाद्यते प्राप्य-ते । कीदृशः । विद्वुमस्य प्रवालस्य रुचिरिव रुचिर्यस्य स्फुरन्ती स्फुटीभवन्ती मृदुनि पले मांसे अमृतश्रीसां धारयतीति ॥

यासौ संसृतिनिर्वृतिस्थितिरतिक्षिणा कुचेष्टाकृति-
स्तामेवानुदिनं विचारयति यः स्यादेष दोषानुगः ।

अस्मिन्सारमते निधाय हृदयं निर्द्वन्द्वपीडः स्थिरा-
मन्दानन्दचिरानुभूतिरभजद्योगेन सद्यः फलम् ॥ १२० ॥

थेति । [वै०—] या असौ संसृतिनिर्वृतेः संसारसुखस्य स्थितिः अति-
क्षिणा क्लेशानुषङ्गवती । कुत्सिता या चेष्टा तत्कृतिः पश्चादिसाधारणरतजन्या
तामेव योऽनुदिनं विचारयति एष पुमान् दोषानुगो रागादिदोषकिंकरः स्यात् ।
अयं पुमानस्मिन् सारमते सारभूते मते योगाभ्यासलक्षणे हृच्छितं निधाय
निर्गता द्वन्द्वपीडा शीतोष्णादिवाधा यस्यादेवंविधिः सन् स्थिरामन्दानन्दस्य
ब्रह्मावासिसुखस्य चिरमनुभवो यस्यैवंविधो योगेन सद्यः फलमभजत् ॥

[श०—] यासौ स्त्री संसारसुखस्थानरतिक्षिणा कुचाभ्यासिणा मनोज्ञा
आकृतिराकारो यस्यास्तामेव योऽनुदिनं विचारयति एष पुमान् दोषा रात्रि-
स्तदनुगस्तदनुसरणशीलः स्यात् । सा स्त्री अस्मिन्युंसि रमते । किं कृत्वा ।
हृद्वदयं मनो वक्षो वा निधाय । अयं पुमान्नितरां द्वन्द्वस्यार्थात्कुचयुगमस्य
यीडा यस्यात् सः । तथा स्थिरा अमन्दानन्दस्याधिकसुखस्य चिरमनुभूतिर्य-
स्यैवंविधो योगेनास्याः संबन्धेन सद्यः फलमभजदिति ॥

वसन्ते संजाते धरणिभृदपत्योत्सवविधा-

वसावङ्गीकुर्यात्त्वरणमनङ्गस्य भवतः ।

विहायेहान्येहां कलित्सुमना माधवपदे

विधेहि स्तं धीरं प्रथममथवेदं कथय नः ॥ १२१ ॥

वसन्त इति । [वै०—] वसन्ते संजाते चैत्रे समागते धरणिभृतो हिम-
वतोऽपत्यस्य दुर्गाया उत्सवविधौ असौ यजमानः अनङ्गस्य अङ्गहीनस्य ते
वरणं नाङ्गीकुर्यात् तस्यान्मदुक्तं शृणोषि चेत्तदाहसुपदिशामि । इहोत्सवे अ-
न्येहां द्रव्यप्रासिवाङ्गां विहाय माधवस्य कृष्णस्य पदे कलितं स्थापितं सुषु
प्तो चेनैवंविधिः सन् प्रथममादौ स्वमात्मानं धीरं विधेहि । अथानन्तरं नोऽ-
स्याम्यं वेदं कथय विष्णुप्रीत्यै अस्यद्यग्रे वैदपाठं कुर्विति ॥

[श०—] असौ स्त्री वसन्ते वैशाखे प्राते धरणिभृतो राज्ञो अदप्त्यं कन्या तदुत्सवविधौ तद्विवाहसंमर्दे भवतसे अनङ्गस्य कामस्य नवरणं नूत-नरतमङ्गीकुर्यात् । इह प्रसङ्गे अन्यस्यामीहां स्थृहां विहाय माधवपदे वसन्त-स्थाने उपवनादौ कलिता दृष्टाः सुमनसो नानाकुसुमानि चित्तविक्षेभवेतु-भूतानि येन एवंविघ्स्त्वं स्वमात्मानं प्रथममादौ धीरं विधेहि । अथवा इदं स्वमतं नः कथयेति ॥

प्राजैरनन्तपथपान्थतयासितव्यं

नैवान्यथा भवति कामनयोपयोगः ।
तन्मुख्यतामिह परत्र च सारसाक्षी

यागोपि दिव्यसुखहेतुरमानि मान्यैः ॥ १२२ ॥

प्राज्ञेति । [वै०—] अनन्तपथं विष्णुमार्गं पान्थत्वेन प्राज्ञैः सुदुद्धिभिः स्थेयम् । अन्यथा कामनया नानाविधया उपयोगः फलसंबन्धो न भवति । सर्वस्यापि नश्वरत्वात् । तत्तर्हि इह संसारे परत्र परलोके च सारे स्थिरांशे साक्षी तदनुभवतान् सूख्यतामनिव्यताम् । स एव सारं वक्ष्यति । यागोऽपि मान्यैर्मन्वादिभिर्दिव्यसुखहेतुत्वेन अमानि अनुमतः ॥

[श०—] प्राज्ञैश्चतुरैरनन्ता अपरिमिता ये पन्थानस्त्र पान्थत्वेन संच-रणशीलत्वेन स्यातव्यम् । अनेकानुसंधानं विधेयमित्यर्थः । तत्सामादिहात्र परत्रान्यत्र वा अत्र नगरे नगरान्तरे वा सारसाक्षी पद्माक्षी सूख्यतामनिव्यताम् । यत्र कापि या मान्यैर्महङ्किः क्षत्रियादिभिरगोपि रक्षिता दिव्य-सुखहेतुरमानि ॥

सुखं सारत्यागः कल्यतु समेत्य द्विजपदा-

न्यसौ मामेत्यद्य श्रुतिमधुरवाचाहृतमनाः ।

सदाच्छायार्थेनाधिकसुरभिणैक्यस्थिरमतिः

प्रपञ्चं पञ्चानां न खलु मनुते सत्यमधुना ॥ १२३ ॥

सुखेति । [वै०—] द्विजपदानि ब्राह्मणस्थानानि समेत्य गत्वा सारत्यागो यस्य सञ्चयशीलः असौ दाता सुखं कल्यतु सुखी भवतु । अद्य श्रुत्या वेदेन मधुरवाचा मधुरवेदपाठेन हतचित्तो मामेति प्राप्नोति । त्वयापि तदत्तं

ग्राहमेवेत्यत आह—सदा अधिकसुरभिणा अतिप्रसिद्धेनाश्चायार्थैवैक्ये जीव-
ब्रह्मभेदे स्थिरा मतिर्थस्यैवंविधः युमानस्यदादिः पञ्चानां भूतानां प्रपञ्चं देह-
मपि खलु निश्चयेन अधुना सत्यं न मनुते । किं पुनर्धनादिकसिति ॥

[श०—] सासौ सेयं स्त्री अद्य द्विजपदानि इन्तक्षतान्मणिमालादि-
प्रभेदान्समेत्य मा मा इति श्रुतिमधुरवाचाहृतमना रत्यागः सुरतापराधं सुख-
मेव कलयतु जानातु । अधिकं सुरभिणा कर्पूरकस्तूरीचन्दनताम्बूलादिना स-
दाश्चा समाल्येन मव्येषितेन ऐक्ये मया सहाभिन्नभावे स्थिरा मतिर्थस्या एवं-
विधा या पञ्चानां दूतीसख्यादीनां प्रपञ्चं कल्पितविघटनोपार्यं अधुना खलु
निश्चयेन सत्यं न मनुते । ततः प्रसज्ञा मम मनोरथं पूरयिष्यतीति ॥

ज्योतिर्मन्ये त्रिनेत्रोऽद्वमिह विहरत्कामिचकार्तिदं य-
द्रत्याः पत्याथ सद्यः प्रकटितमधिकं पाटवं स्वात्मभूतेः ।
एतस्यालोकतोऽमी वयमपहृतहृतापतामासवन्तः
संतुष्टाः प्रोषितस्त्रीरतिसुखमनसो दुस्तरं निस्तरेम ॥ १२४ ॥

ज्योतिरिति । [वै०—] विहरतः क्रीडतः कामिचक्षस्य या अर्तिर्मनःपी-
डा तत्पदं त्रिनेत्रोऽद्वं ज्योतिः शिवतृतीयलोचनतेजो मन्ये । यत्तेजः प्राप्य
रत्याः पत्या कामेन सद्यः स्वात्मनः स्वशरीरस्य भूतिर्भेस तस्या अधिकं पाटवं
सामर्थ्यं प्रकटितम् । अमी वयमेतस्य शिवद्वयहिपाटवस्यालोकतो दर्शनादप-
हृतहृतापत्वं प्रासवन्तः संतुष्टाः प्रोषितं दूरे गतं स्त्रीरतिसुखे मनो येषामेवं-
विधाः सन्तो दुस्तरं संसारसमुद्रं निस्तरेम । भस्मीभूतात्कामात्कामी (?) ।
अतः कथं संसारसिन्दुं न तरेम ॥

[श०—] अत्रेनेत्रादुम्भूतं ज्योतिश्चन्द्रलक्षणमिह विहरतां कामिनैः
चक्राणां चक्रवाकाणां मनः पीडाप्रदं मन्ये । यज्योतिश्चन्द्ररूपमवाप्य स-
द्यःकामेन स्वात्मनो भूतेरैश्वर्यस्याधिकं पाटवं प्रकटितम् । एतस्य चन्द्रस्या-
लोकतो दर्शनाचन्द्रिकाया वा अमी वयमपहृतहृतापत्वं प्रासवन्तः संतुष्टाः
प्रोषितानां परदेशं गतानां या खियस्तद्रितिसुखे मनो ये षामेवंविधाः सन्तो
दुस्तरं कामं निस्तरेम । चन्द्राद्युदीपनदर्शनाविककामवेगाद्वयं विदेशस्य-
वध्यसमागमेन झूसेन सुखिनः स्यामेति ॥

हित्वा तामसतां मनोरथभितां मत्वा कुचेष्टास्थिरिं
नार्यासत्तिसुपेक्ष्य तां नय निजां नो मुञ्च सीमामपि ।
आतस्ते अमतः कदापि न भवेदद्वैतसंविद्धवे

तस्माद्विसर न सराहितपदद्वन्द्वानुरागक्रमम् ॥ १२५ ॥

हित्वेति । [वै०—] कुस्तिता चेष्टा यस्यामेवंविधा स्थितिर्थस्या एवं-
विधां मत्वा मनोरथरभिलाषैर्युक्तां तामसतां तामसत्वं हित्वा त्यक्त्वा
आर्याणां सज्जनानां आसत्ति नोपेक्ष्य तां सतामासत्ति निजां सीमां मर्यादां
नय । नो मुञ्च न त्यज । हे आतः, भवे संसारे अमतः संचरतो अमयु-
क्तस्य वा अमाद्वा तेऽद्वैतबुद्धिः कदापि न भवेत् । तस्मात् स्वराहितः शिव-
स्तस्य पदद्वन्द्वेऽनुरागक्रमं न विस्तर । यथा शिवचरणद्वयेऽनुरागो भवति
तथा कुरु तत एव ते ज्ञानं भवेत् ॥

[श्र०—] असतां विटानामन्येषां मनोरथमभिलाषं प्राप्तां कुचाभ्या-
मिष्ठा स्थितिर्थस्या एवंविधां तां नारीणामासत्तिसुपेक्ष्य तां प्रसिद्धां पूर्वोप-
भुक्तामन्यैविटैरज्ञातां निजां स्वकीयामेव नय । सीमां मर्यादामपि नो मुञ्च ।
यद्वा इमामपि नो मुञ्चस्ति पराभिलाषविधयानेकनारीप्रत्यासत्तिमिछोरिमामपि
न त्यजतस्ते हे आतरद्वैतबुद्धिर्भवे संसारे न कदापि भवेत् । इतस्ततो गम-
नेन द्वैतबुद्धिरेव भवेत् । एकावलम्बनेन द्वैतधीर्न स्यात् । तस्मादहितो यः
पदद्वन्द्वे स्थलद्वयेऽनुरागक्रमसं न स्तर । किं तु विस्तर । यद्वा स्वरेणाहितो यः
पदद्वयेऽनुरागक्रमसं न विस्तर । संततं स्थलद्वयानुरागविशेषं स्वरेति ॥

रामेतिनामस्मृतिरप्यमन्दमानन्दमाधाय सुधामयीह ।

मृतायमानेऽप्यमृतायमाना व्यनक्तिं साक्षादमृतात्मतां यत् ॥ १२६ ॥

रामेति । [वै०—] इह संसारे राम इति नान्नः स्मृतिरप्यमृतमयी अ-
मन्दमधिकमानन्दमाधाय मृतायमाने चरमावस्थां गतेऽपि अमृतायमाना
मोक्षवदात्मरन्ती साक्षादव्यवधानेन नित्यमुक्तात्मलाभलक्षणं मोक्षरूपत्वं
व्यनक्तिः प्रकटयति । अन्ते रामस्तरणेन मुक्तः स्यादिति ॥

[श्र०—] रामा ही इति नान्नः स्मृतिरपि सुधा अमृतम् इह मयि मृ-
तायमानेऽपि अमृतायमाना साक्षादमृतात्मतां जीवतो भावं व्यक्तीति ॥

इच्छेत्परमनुसर्तुं प्रतिमासंदर्शनेन विशदरुचिः ।

अनवाप्य येनयोगं भवतो हृदये परं निधीयेत ॥ १२७ ॥

इच्छेदिति । [वै०—] जगन्नाथप्रथागमाधवबद्रीनारायणादीनां विष्णु-
प्रतिमानां तत्र तत्र क्षेत्रे संदर्शनेन विशदा निर्मला रुचिर्यस्यैवंविधः पुरुष-
स्तत्त्वीर्थविष्णुमूर्तिदर्शननिष्पापः परं परमात्मानं प्रकृतेः परत्वान्निराकारम्
अनुसर्तुमिच्छेत् । साकारस्य प्रतिमां द्वावा निर्मलकान्तिः पुमान् निराकारस्यानु-
सरणं कर्तुमिच्छेत् । येन युंसा योगं समाधिमनवाप्य भवतः संसारात् अपरं
न परं संसारमनतीतं साकारसेव ब्रह्म हृदये निधीयेत स्थाप्येत । योगाभ्या-
सस्य सिद्धौ प्रकृतेः पर आत्मा लभ्येत । तदसिद्धौ प्रतिमादिरूपसाकारात्मैव
हृदये स्थाप्यते तत एव तदपि सिध्यतीति ॥

[श०—] प्रतिमासं मासं प्रति दर्शनेन अर्थाद्वतोः क्रतुमनु क्रतुं
लक्ष्यीकृत्य सा ते प्रतिवेशिनी विशन्ती अरुचिर्यस्या एवंविधा सती परं पुरु-
षमिच्छेत् । अनुमासमृतुदर्शनेन दुःखमनुभवन्ती परपुरुषेच्छां कुर्यादेव ।
कथमित्यत आह—या इनस्य स्वामिनो भर्तुयोगं विना परं केवलं भवतस्तव हृ-
दये निधीयेत निधिरिवाचरेत् । तप्रतिवेशितया तवैव निधिवल्लभो भवेदिति ॥

अध्यास्य सौरभेयं मौक्तिकरुचिरङ्गणेषु विहितगतिः ।

मान्यः स एव हृदि मे गौरी वामाङ्गमाश्रिता यस्य ॥१२८॥

अधीति । [वै०—] मौक्तिकवद्विरिं स्त्रिगर्थं सौरभेयं वृषमध्यास्य
आस्य गणेषु प्रमथेषु विहिता कृता गतिर्गमनं येन । यस्य वामाङ्गे गौरी
आश्रिता स सदाशिव एव हृदि मान्यः । अन्यो मास्तु, स एव शिवो हृदि
मेऽस्त्विति वा ॥

[श०—] आस्य मुखमधिकृत्य अध्यास्यं सौरभं परिमलः कमलादीना-
मिव यस्याः । सेयं पद्मिनी मौक्तिकरुचिः स्त्रिग्रादेदीप्यमाना यस्याः । अङ्ग-
णेषु विहिता गतिर्यथा अङ्गणमात्ररिङ्गणशीला । सुकुमारत्वात् गौरी गौराङ्गी
वामा ऋषी यस्य पुरुषस्याङ्गमुरःखलादिकमाश्रिता स एव मे हृदि मान्य इति
पश्चद्वयेऽपि सुधीमिः पद्मच्छेदभेदेनार्थविशेष झहनीयः ॥

श्रुङ्गरे वैराये व्यधायि सद्यः स्फुरत्समग्रार्थम् ।

श्रीरामचन्द्रकविना काव्यमिदं रसिकरञ्जनं नाम ॥ १२९ ॥
श्रुङ्गरेति । स्पष्टोऽर्थः ॥

प्रस्त्यातो यः पदार्थैरमृतहरिगजश्रीसरैः श्लोकशाली
स्फीतातिस्फूर्तिरुद्घुबमुदनुगिरं क्षीरधी रामचन्द्रः ।
आन्तोऽसिन्मन्दरागः फणिपतिगुणभृजातु मज्जेत्कथं न

स्यादाधारोऽमुना चेदिह न विरचितः श्रीमता वाञ्छुखेन ॥ १३० ॥
प्रख्यत इति । अमृतं सुधा हरिगज ऐरावतस्योर्या श्रीसत्स्खैर्मध्येयं
वैशादेन चामृतैरावतशोभायुतैः पदार्थैः पदैरर्थैश्च श्लोकशाली । अतिस्फूर्तिर्यस्त
प्रशस्तशब्दार्थस्फुरणवान् । अनुगिरं वाणीमनु उद्यन्ती बुधानां पण्डितानां
सुधासात् क्षीरवद् धीरुद्दिर्यस्य क्षीरनिर्मलमतियों रामचन्द्रः प्रख्यातः प्रसिद्धः
असिन् रामचन्द्रे फणिपतेर्गुणं भाष्यव्याख्यानं विभर्तीति स तथा वैयाकर-
णोऽपि आन्तः सन् मन्दो रागो यस्यासौ मन्दादरो जातु कदाचित्कथं न
मज्जेत् । श्रुङ्गरवैराग्यरूपार्थव्याख्यानां मतिकर्दमे कथं न पतेत् । चेत् इह
सपञ्चविंशति श्रुङ्गरवैराग्यशते अमुना रामचन्द्रेण वाञ्छुखेनार्थद्वयोपन्यासे-
नाधारो न विरचितः स्यात् । एतत्कृतटीकाया आधारमप्राप्य मतिकर्दमे पते-
देवेत्यर्थः ॥ रामोऽपि रामचन्द्रः । यस्मात् अमृतं, हरिरुच्चैःश्रवाः, गज ऐरा-
वतः, श्रीर्लक्ष्मीः, तत्सखैः पारिजातादिभिः पदार्थैः श्लोकशाली कीर्तिमान्
अनुगिरं पिरिं मन्दरमनुगम्य स्फीता अस्यन्तं स्फूर्तिः फेनादिना यस्य उद्यन्ती
बुधानां देवानां सुतं संतोषो यस्यादेवविधो यः क्षीरधिः असिनक्षीरसमुद्रे
फणिपतिर्वासुकिः स एव गुणो रजुस्तं विभर्तीति स तथाभूतो मन्दरागो
मन्दरपर्वतो आन्तो अमणं ग्रासः जातु कदाचित्कथं न मज्जेत् । चेदिह अ-
मुना अवाक् अधो सुखं यस्य कूर्मस्तैवंविधेन कूर्मरूपेण श्रीमता विष्णुना विर-
चित आधारो न स्यात् । पथःपशोधिमशनप्रस्तावे क्षीरधेरधः कूर्मवतारेण
हरिणा मन्दराधारभूतसूतेनाभावि ततो न तस्य मज्जनं वृत्तमिति पौराणिकी
कथेति द्वितीयो ध्वनिरूपोऽर्थः ॥

श्रुङ्गरवैराग्यशतं सपञ्चविंशत्ययोध्यानगरे व्यधत्त ।

अबदे वियद्वरण्बाणचन्द्रे (१५८०) श्रीरामचन्द्रोऽमु च तस्य वीकाम् ॥

श्रीरामचन्द्रकविना काव्यमिदं व्यरचि विरतिबीजतया ।
 रसिकानामपि रतये शङ्कारार्थोऽपि संगृहीतोऽन्न ॥
 इति श्रीलक्ष्मणभद्रसूनुश्रीरामचन्द्रकविकृतं सटीकं रसिकरञ्जनं नाम
 शङ्कारवैराम्यार्थसमानं काव्यं संपूर्णम् ।

महाकविश्रीक्षेमेन्द्रविरचितं
 कविकण्ठाभरणम् ।

प्रथमः संधिः ।

जयति जितसुधाम्भः संभवद्वाग्भवश्री-

रथ सरससमुद्घत्कामतत्वानुभावा ।

तदनुपरमधामध्यानसंलब्धमोक्षा

रविशशिशिखिरूपा त्रैपुरी मन्त्रशक्तिः ॥ १ ॥

शिष्याणामुपदेशाय विशेषाय विपश्चिताम् ।

अयं सरस्वतीसारः क्षेमेन्द्रेण प्रदर्श्यते ॥ २ ॥

तत्राकवेः कवित्वासिः शिक्षा प्राप्तिरिगिरः कवेः ।

चमत्कृतिश्च शिक्षासौ गुणदोषोऽहितिस्ततः ॥ ३ ॥

पश्चात्परिचयप्राप्तिरित्येते पञ्च संधयः ।

समुद्दिष्टाः क्रमेणैषां लक्ष्यलक्षणमुच्यते ॥ ४ ॥

सुविभक्ति समन्वितं बुधैर्गुणसंयुक्तममुक्तसौष्ठुवैः ।

रचितं पदकैः सुवर्णवत्कविकण्ठाभरणं विचार्यताम् ॥ ५ ॥

अथेदानीमकवेः कवित्वशक्तिरूपदिश्यते—

प्रथमं तावद्विव्यः प्रयतः, ततः पौरुषः—

ॐ स्वस्त्यङ्गं स्तुमः सिद्धमन्तराद्यमितीप्सितम् ।

उद्यदूर्जप्रदं देव्या ऋत्रहल्लनिगृहनम् ॥ ६ ॥

एकमैश्वर्यसंयुक्तमोजोवर्धनमौषधम् ।
 अन्तरान्तः कलाखण्डगलद्वनसुधाङ्कितम् ॥ ७ ॥
 चन्द्रोच्छलञ्जलं प्रोज्जदज्ञानं टठसंयुतम् ।
 उम्बरप्रौढकिरणं तथां दधुन्नतम् ॥ ८ ॥
 परं फलप्रदं बद्धमूलोद्भवमयं वपुः ।
 स्म्यं लघुवरं शर्म वर्षत्सर्वसहाक्षरम् ॥ ९ ॥
 एतां नमः सरस्वत्यै यः क्रियामातृकां जपेत् ।
 क्षेममैन्द्रं स लभते भव्योऽभिनववाऽभवम् ॥ १० ॥
 श्वेतां सरस्वतीं मूर्द्धि चन्द्रमण्डलमध्यगाम् ।
 अक्षराभरणां ध्यायेद्वाद्यामृतवर्षिणीम् ॥ ११ ॥
 त्रिकोणयुगमध्ये तु तडित्तुल्यां प्रमोदिनीम् ।
 सर्गमार्गोद्धतां ध्यायेत्पराममृतवाहिनीम् ॥ १२ ॥
 निर्विकारां निराकारां शक्तिं ध्यायेत्परात्पराम् ।
 एषा वीजत्रयी वाच्या त्रयी वाकाममुक्तिस्तः ॥ १३ ॥
 काव्यक्रियेच्छाङ्कुरमूलभूमिमन्विष्य विश्रान्तिलवेन मोक्षः ।
 अन्यावधाने मदनस्य मोक्षस्तृतीयवीजे सकलेऽस्ति मोक्षः ॥ १४ ॥

अथ पौरुषः ।

तत्र त्रयः शिष्याः काव्यक्रियायामुपदेश्याः । अल्पप्रयत्नसाध्यः,
 कृच्छ्रसाध्यः, असाध्यश्चेति ।

तत्र प्रथमः—

कुर्वीत साहित्यविदः सकाशे श्रुतार्जनं काव्यसमुद्भवाय ।
 न तार्किकं केवलशाब्दिकं वा कुर्याद्गुरुं स्वक्तिविकासविभम् ॥ १५ ॥

विज्ञातशब्दागमनामधातुश्छन्दोविधाने विहितश्रमश्च ।
 क्राव्येषु मार्युष्मनोरसेषु कुर्यादखिन्नः श्रवणाभियोगम् ॥१६॥
 गीतेषु गाथास्वथ देशभाषाकाव्येषु दद्यात्सरसेषु कर्णम् ।
 वाचां च मत्कारविधायिनीनां नवार्थचर्चासु रुचिं विदध्यात् १७
 रसे रसे तन्मयतां गतस्य गुणे गुणे हर्षवशीकृतस्य ।
 विवेकसेक्षकपाकभिन्नं मनः प्रसूतेऽङ्गुरवत्कवित्वम् ॥ १८ ॥

अथ द्वितीयः—

पठेत्समस्तान्किल कालिदासकृतप्रबन्धानितिहासदर्शी ।
 काव्याधिवासप्रथमोद्भवस्य रक्षेत्पुरस्तार्तिकगन्धमुग्रम् ॥ १९ ॥
 महाकवेः काव्यनवक्रियायै तदेकचित्तः परिचारकः स्यात् ।
 पदे च पादे च पदावशेषसंपूरणेच्छां मुहुराददीत ॥ २० ॥
 अभ्यासहेतोः पदसंनिवेशवर्क्यार्थशून्यैर्विदधीत वृत्तम् ।
 श्लोकं परावृत्तिपदैः पुराणं यथास्थितार्थं परिपूरयेच्च ॥ २१ ॥

तत्र वाक्यार्थशून्यं यथा—

‘आनन्दसंदोहपदारविन्दकुन्देन्दुकन्दोदितविन्दुवृन्दम् ।
 इन्दिन्दिरान्दोलितमन्दमन्दनिष्यन्दनन्दन्मकरन्दवन्दम् ॥’
 परावृत्तिपदैर्यथा—

‘वागर्थाविव संपृक्तौ वागर्थप्रतिपत्तये ।

जगतः पितरौ वन्दे पार्वतीपरसेश्वरौ ॥’

‘वाण्यर्थाविव संयुक्तौ वाण्यर्थप्रतिपत्तये ।

जगतो जनकौ वन्दे शर्वाणीशशिशेखरौ ॥’

अथ तृतीयः—

यस्तु प्रकृत्याश्मसमान एव कष्टेन वा व्याकरणेन नष्टः ।
 तर्केण दग्धोऽनलधूमिना वाण्यविद्धकर्णः सुकविप्रबन्धैः ॥२२॥

न तस्य वक्तुत्वसमुद्भवः स्याच्छिक्षाविशेषैरपि सुप्रयुक्तैः ।
न गर्दभो गायति शिक्षितोऽपि संदर्शितं पश्यति नार्कमन्थः ॥२३॥

इति तत्सुक्ततानां ग्राहकनानां विपाके
भवति शुभमतीनां मञ्चसिद्धं कवित्वम् ।
तदनु पुरुषयत्तैर्यामतामभ्युदेति
स्फुरति जडधियां श्रीशारदा साधनेन ॥ २४ ॥

इति श्रीब्यासदासापराख्यक्षेमेन्द्रकृते कविकण्ठाभरणे
कवित्वप्राप्तिः प्रथमः संधिः ।

द्वितीयः संधिः ।

छायोपजीवी पदकोपजीवी पादोपजीवी सकलोपजीवी ।
भवेदथ ग्रासकवित्वजीवी स्वोन्मेषतो वा भुवनोपजीव्यः ॥ १ ॥

छायोपजीवी यथा भट्टभल्लटस्य—
'नन्वाश्रयस्थितिरियं तव कालकूट
केनोचरोचरविशिष्टपदोपदिष्टा ।
ग्रागण्डवस्य हृदये वृषलक्ष्मणोऽथ
कण्ठेऽधुना वससि वाचि पुनः खलानाम् ॥'

यथा च श्रीमद्बुत्पलराजदेवस्य—
मात्सर्यतीव्रतिमिरावृतहृष्टयो ये
ते कस्य नाम न खला व्यथयन्ति चेतः ।
मन्ये विमुच्य गलकन्दलमिन्दुमौले-
येषां सदा वचसि वल्गति कालकूटः ॥'

पद्मोपजीवी यथा मुक्ताकणस्य—

‘यथा रन्त्रं व्योम्नश्चलजलदधूमः स्थगयति
स्फुलिङ्गानां रूपं दधति च यथा कीटमणयः ।
यथा विद्युज्ज्वालोल्लसनपरिपिङ्गाश्च कुम-
स्तथा मन्ये लङ्घः पथिकतरुखण्डे सरदवः ॥’

यथा चैतञ्ज्ञातुश्चकपालस्य—

‘सरस्यामेतस्यामुदरवलिवीचीविलुलितं
यथा लावण्याम्भो जघनपुलिनोलङ्घनकरम् ।

यथा लक्ष्यश्चायं चलनयनमीनव्यतिकर-
स्तथा मन्ये मग्नः प्रकटकुचकुम्भः सरगजः ॥’

पादोपजीवी यथाभरकस्य—

‘गन्तव्यं यदि नाम निश्चितमहो गन्तासि केयं त्वरा
द्विन्नाण्येव दिनानि तिष्ठतु भवान्पश्यामि यावन्मुखम् ।
संसारे घटिकाप्रणालविगलद्वारा समे जीविते
को जानाति पुनस्त्वया सह मम स्याद्वा न वा संगमः ॥’

यथा मम—

‘हं हो स्त्रिघसस्खे विवेक बहुभिः प्रासोऽसि पुर्यैर्मया
गन्तव्यं कतिचिद्दिनानि भवता नास्मद्सकाशात्कचित् ।
त्वसङ्गेन करोमि जन्ममरणोच्छेदं गृहीतत्वरः
को जानाति पुनस्त्वया सह मम स्याद्वा न वा संगमः ॥’

सकलोपजीवी यथार्थभङ्गस्य—

‘शब्दैर्निर्सर्गकटुभिर्मिलिनस्वभावाः
श्रोत्रं खला निगडवत्परितस्तुदन्ति ।

श्रव्यैरलुप्तपदबन्धतयातिमञ्जु-

मञ्जीरवत्तु सुजना जनयन्ति मोदम् ॥'

यथा च भट्टवाणस्य—

‘कटु कणन्तो मलदायकाः खलास्तुदन्त्यलं बन्धनश्चूला इव ।

मनस्तु साधुध्वनिभिः पदे पदे हरन्ति सन्तो मणिनूपुरा इव ॥’

भुवनोपजीव्यो यथा भगवान्व्यासः—

तथा चोक्तम्—

‘इदं कविवैरः सर्वैरास्त्यानसुपजीव्यते ।

उदयं प्रेषुभिर्भृत्यैरभिजात इवेश्वरः ॥’

प्राप्तगिरः कवेः शिक्षास्तावदाह—

त्रतं सारस्वतो यागः पूर्वं विश्वेशपूजनम् ।

विवेकशक्तिरभ्यासः संधानं प्रौढिरश्रमः ॥ २ ॥

वृत्तपूरणमुद्योगः पाठः परकृतस्य च ।

काव्याङ्गविद्याधिगमः समस्यापरिपूरणम् ॥ ३ ॥

सहवासः कविवैरमहाकाव्यार्थचर्वणम् ।

आर्यत्वं सुजनैर्मैत्री सौमनस्य सुवेषता ॥ ४ ॥

नाटकाभिनयप्रेक्षा शृङ्गारालिङ्गिता मतिः ।

कवीनां संभवे दानं गीतेनात्माधिवासनम् ॥ ५ ॥

लोकाचारपरिज्ञानं विविक्ताख्यायिकारसः ।

इतिहासालुसरणं चारुचिनिरीक्षणम् ॥ ६ ॥

शिल्पिनां कौशलप्रेक्षा वीरयुद्धावलोकनम् ।

शोकप्रलापश्रवणं इमशानारण्यदर्शनम् ॥ ७ ॥

त्रतिनां पर्युपासा च नीडायतनसेवनम् ।

मधुरखिंघमशनं धातुसाम्यमशोकता ॥ ८ ॥

निशाशेषे प्रबोधथ ग्रतिभा स्मृतिरादरः ।
 सुखासनं दिवा शश्या शिशिरोष्णप्रतिक्रिया ॥ ९ ॥
 आलोकः पत्रलेख्यादौ गोष्टीप्रहसनज्ञता ।
 ग्रेक्षा प्राणिखभावानां समुद्राद्रिस्थितीक्षणम् ॥ १० ॥
 खीन्दुताराकलनं सर्वतुपरिभावनम् ।
 जनसंघाभिगमनं देशभाषोपजीवनम् ॥ ११ ॥
 आधानोद्धरणप्रज्ञा कृतसंशोधनं मुहुः ।
 अपराधीनता यज्ञसभाविद्यागृहस्थितिः ॥ १२ ॥
 अतृष्णता निजोत्कर्षे परोत्कर्षविमर्शनम् ।
 आत्मश्लाघाश्रुतौ लज्जा परश्लाघानुभाषणम् ॥ १३ ॥
 सदा खकाच्यव्याख्यानं वैरमत्सरवर्जनम् ।
 परोन्मेषजिगीषा च व्युत्पत्त्यै सर्वशिष्यता ॥ १४ ॥
 पाठस्यावसरज्ञत्वं श्रोतुचित्तानुवर्तनम् ।
 इङ्गिताकारवेदित्वमुपादेयनिबन्धनम् ॥ १५ ॥
 उपदेशविशेषोक्तिरदीर्घरससंगतिः ।
 स्वसूक्तप्रेषणं दिक्षु परसूक्तपरिग्रहः ॥ १६ ॥
 वैदग्ध्यं पदुताभङ्गिनिःसङ्गकान्तनिर्वृतिः ।
 आशापाशपरित्यागः संतोषः सत्त्वशीलता ॥ १७ ॥
 अयाचकत्वमग्राम्यपदालापः कथाख्यपि ।
 काव्यक्रियासु निर्वन्धो विश्रान्तिश्वान्तरान्तरा ॥ १८ ॥
 नूतनोत्पादने यत्तः साम्यं सर्वसुरस्तुतौ ।
 पराक्षेपसहिष्णुत्वं गाम्भीर्यं निर्विकारता ॥ १९ ॥
 अविकर्त्थनतादैन्यं परेषां नष्टयोजनम् ।
 पराभिग्रायकथनं परसादश्यभाषणम् ॥ २० ॥

सप्रसादपदन्यासः ससंवादार्थसंगतिः ।
 निर्विरोधरसव्यक्तिर्युक्तिव्याससमाप्तयोः ॥ २१ ॥
 प्रारब्धकाव्यनिर्वाहः प्रवाहश्चतुरो गिराम् ।
 शिक्षाणां शतमित्युक्तं युक्तं प्राप्तगिरः कवेः ॥ २२ ॥

इति बहुतरशिक्षालक्षणक्षीणदोषे
 प्रभवति गतनिदेप्रातिभे सुप्रभाते ।
 कविरविरविलुप्यासिभिः सूक्तपादै-
 नयति नवनवत्वं भावभावस्यभावम् ॥ २३ ॥

इति श्रीव्यासदासापराव्यक्षेमेन्द्रकृते कविकण्ठाभरणे
 [प्राप्तगिरः कवेः शिक्षाकथनं] द्वितीयः संधिः ।

द्वितीयः संधिः ।

अथ शिक्षितस्य कवेः सूक्तिचमत्कारमाह—

सुकविरतिशयार्थी वाक्यमत्कारलोभा-
 दभिसरति मनोज्ञे वस्तुशब्दार्थसार्थे ।
 अमर इव वसन्ते पुष्पकान्ते वनान्ते
 नवकुमुमविशेषामोदमासादलोलः ॥ १ ॥

नहि चमत्कारविरहितस्य कवेः कवित्वं काव्यस्य वा काव्यत्वम् ।

एकेन केनचिदनर्घमणिप्रभेण
 काव्यं चमत्कृतिपदेन विना सुवर्णम् ।
 निर्दोषलेशमपि रोहति कस्य चित्ते
 लावण्यहीनमिव यौवनमङ्गनानाम् ॥ २ ॥

चमत्कारविरहो यथा माल्वरुद्रस्य—

‘वेलुतपल्लव संमिलल्लत लसत्पुष्प स्फुटकुञ्जल

स्फूर्जदुच्छभर कणन्मधुकरकीडाविनोदाकर ।

रक्तशोक सखे दयां कुरु हर प्रारब्धमाडम्बरं

ग्राणाः कण्ठमुपागताः प्रियतमो दूरे त्वमेवंविधः ॥’

चमत्कारो यथा कालिदासस्य—

‘रक्तस्त्वं नवपल्लवैरहमपि क्षाद्यैः प्रियाया गुणै-

स्त्वामायान्ति शिलीमुखाः सरधनुर्मुक्ताः सखे मामपि ।

कान्तापादतलाहतिस्तव मुदे तद्वन्ममाप्यावयोः

सर्वं तुल्यमशोक केवलमहं धात्रा सशोकः कृतः ॥’

तत्र दशविधश्चमत्कारः—अविचारितरमणीयः, विचार्यमाणरमणीयः, समस्तसूक्तव्यापी, सूक्तैकदेशदृश्यः, शब्दगतः, अर्थगतः, शब्दार्थगतः, अलंकारगतः, रसगतः, प्रस्त्वातवृत्तिगतश्च ।

अविचारितरमणीयो यथा मम शशिवंशो—

‘शूराः सन्ति सहस्रशः सुचरितैः पूर्णं जगत्पण्डितैः

संस्थ्या नास्ति कलावतां बहुतरैः शान्तैर्वनान्ताः श्रिताः ।

त्यक्तुं यः किल विच्चमुत्तममतिः शक्नोति जीवाधिकं

सोऽस्मिन्मूमिविभूषणं शुभनिधिर्भव्यो भवे दुर्लभः ॥’

विचार्यमाणरमणीयो यथा मम पदकादम्बर्याम्—

‘अङ्गेऽनज्ञज्वरहुतवहश्चक्षुषि ध्यानमुद्रा

कण्ठे जीवः करकिसलये दीर्घशायी कपोलः ।

अंसे वीणा कुचपरिसरे चन्दनं वाचि मौनं

तसाः सर्वं स्थितमिति न तु त्वां विना क्वापि चेतः ॥’

१. अत्र कालिदासस्य नाम प्रमादेन लिखितं भाति, यतः प्रसिद्धोऽयं श्लोको
यशोवर्मणः

समस्तसूक्तव्यापी यथा मम शशिवंशे—
 ‘माधुर्यानुभवेऽपि ते सुवदने तीक्ष्णाः कटाक्षाः परं
 पर्यन्तस्थिततारका आपि नृणां रागानुबन्धोद्यताः ।
 नैवोऽज्ञनित विवेकिनश्चपलतासुत्सेकसंवादिनी-
 माश्र्वयं श्रवणौ स्पृशन्ति च पुनर्मारं च कुर्वन्त्यमी ॥’
 सूक्तैकदेशदृश्यो यथा मम पद्यकादम्बर्याम्—
 ‘नित्यार्चा हृदयस्थितस्य भवतः पद्मोत्पलैश्चन्दनै-
 स्त्वद्भूक्तिस्त्वदनुसृतिश्च मनसि त्वन्नाममन्त्रे जपः ।
 सर्वत्रैव घनानुबन्धकलना त्वद्भावना सुभ्रुव-
 तस्या जीवविमुक्तिरेव दिवसैर्देव त्वदाराधनात् ॥’
 शब्दगतो यथा मम चित्रभारतनाटके—
 ‘इतश्चञ्चूतच्युतमधुचया वान्ति चतुराः
 समीराः संतोषं दिशि दिशि दिशन्तो मधुलिहाम् ।
 निशान्ते कान्तानां सरसमरकेलिश्रमसुषो
 विजृम्भन्ते जृम्भाकलितकमलामोदसुहृदः ॥’
 अर्थगतो यथा मम लावण्यवत्याम्—
 ‘सदासक्तं शैत्यं विमलजलघारापरिचितं
 घनोल्लासः क्षमाभृतपृथुकटकपाती वहति यः ।
 विश्वते शौर्यश्रीश्रवणनवनीलोत्पलसुचिः
 स चित्रं शत्रूणां ज्वलदनलतापं भवदसिः ॥’
 शब्दार्थगतो यथा मम पद्यकादम्बर्याम्—
 ‘किञ्चित्कुञ्चितकामकार्षुकलतामैत्री विचित्रा श्रुतो-
 र्नमोक्तिः सितकान्तिमिः कुसुमिता प्रागवृभ्यगर्भा गिरः ।

रागोत्सङ्गनिष्ठज्ञिभिः सरसतासंवादिभिर्विश्रमै-

रायुष्यं परमं तथा रतिपतेः प्रासं मृगाक्ष्या वयः ॥'

अलंकारगतो यथा मम लावण्यवत्याम्—

‘स्तनौ स्तब्धौ तीक्ष्णं नयनयुगलं निझमुदरं

अुवोर्वका वृत्तिर्विहितमुनिमारोऽधरमणिः ।

तथासन्ने दैवादियति विषमे दुर्जनगणे

गुणी मध्ये हारः स्पृश्यति तव दोलातरलताम् ॥’

रसगतो यथा मम कनकजानक्याम्—

‘अत्रार्यः खरदूषणत्रिशिरसां नादानुवन्धोद्यमे

रुन्धाने भुवनं त्वया चकितया योद्धा निरुद्धः क्षणम् ।

सखेहाः सरसाः सहासरभसाः सभ्रूभ्रमाः सस्पृहाः

सोत्साहास्त्वयि तद्बुले च निदधे दोलायमाना द्वशः ॥”

प्रस्त्यातवृत्तिगतो यथा मम शशिवंशे—

‘अग्रं गच्छत यच्छत स्वपृतनां व्यूहक्षितिं रक्षत

क्षोणीं पश्यत नश्यत द्रुततरं मा मा स्थितिं मुच्चत ।

यत्तात्तिष्ठत पृष्ठतस्तनुभिदामुग्रा गतिः पत्रिणा-

मित्यासीज्जनभञ्जने रथपथे पार्थस्य पृथ्वी श्रुतिः ॥’

इत्युक्त एष सविशेषचमत्कृतीनां

सारः प्रकारपरभागविभाव्यमानः ।

कर्पूरवेद इव वाङ्माधुगन्धयुक्ते-

श्वैत्रासवस्य सहकाररसाधिवासः ॥ ३ ॥

इति श्रीव्यासदासापराख्यस्मेन्द्रकृते कविकण्ठाभरणे चमत्कारकथनं

तृतीयः संधिः ।

चतुर्थः संखिः ।

अथ गुणदोषविभागः—

काव्यैकपात्रविलसद्गुणदोषदुग्ध-
पाथः समूहपृथगुद्धरणे विदग्धाः ।
जानन्ति कर्तुमभियुक्ततया विभागं
चन्द्रावदातमतयः कविराजहंसाः ॥ १ ॥

तत्र शब्दवैमल्यमर्थवैमल्यं रसवैमल्यमिति त्रयः काव्यगुणाः ।
शब्दकालुप्यमर्थकालुप्यं रसकालुप्यमिति काव्यदोषाः । सगुणं निर्गुणं
सदोषं निर्दोषं सगुणदोषं च काव्यम् ।

शब्दवैमल्यं यथा मम पद्यकादम्बर्याम्—

‘तत्कालोपनते वयस्यनिधने हा पुण्डरीकेति त-
न्मोहव्यञ्जनमश्मभञ्जनमलं जीवस्य संतर्जनम् ।

कुञ्जव्यापि कपिञ्जलेन करुणं निस्पन्दमाक्रन्दितं

येनाद्यापि च तैः स्मृतेन हरिणैः शर्षं परित्यज्यते ॥’

अर्थवैमल्यं यथा मम शशिवंशे—

‘स्त्रिघश्यामलशाह्रुले फलतरुच्छायानिपीतातपे

चञ्चद्रीचिचयोच्छलत्कलकले निःसङ्गगङ्गातटे ।

अन्योन्याभिमुखोपविष्टहरिणे सख्यैर्यदि स्त्रीयते

तत्का श्रीः किमकाण्डभङ्गरसुसैमर्मोहस्य दत्तोऽङ्गलिः ॥’

रसवैमल्यं यथा मम पद्यकादम्बर्याम्—

‘अथोदययौ वालसुहस्तरस्य इयामाधवः इयामललक्ष्मभङ्ग्या ।

तारावधूलोचनदुम्बनेन लीलाविलीनाङ्गनबिन्दुरिन्दुः ॥’

शब्दकालुप्यं यथा भट्टश्रीशिवस्मामिनः—

‘उत्खातप्रखरा सुखासुखसखी खड्डासिता खेलगा

वैशृङ्खल्यखलीकृताखिलखला खे(ख)त्खेट्कैः स्वापिता !

खेटादुत्खनितुं निखर्वमनसां मौख्यं मुखात्खक्खटं

निःसंख्यान्यनिखर्वसर्वमणिभूरास्थातु संख्यानि वः ॥’

अर्थकालुप्यं यथा तस्यैव—

‘पित्रापि त्रायते या न खलु खलधृताज्ञानमात्रपमात्रा

सोनस्योनस्यितेर्भूरनुनयविरमद्वामपाशाप्यपाशा ।

चर्षवर्षाम्बुपातात्रुटितत्यश्रियातां श्रियातां

सौरी सौरीष्याग्रे सरदिह जनतां साश्रुवानांश्रुवानाम् ॥’

रसकालुप्यं यथा भट्टनारायणस्य वेणीसंहारे—

‘भानुमत्या नकुलप्राणिस्मदर्शने पाण्डवनकुलसैरसंगमेष्यासद्वाव-
श्वकवर्तिमहिष्याः सामान्यनीचवनितावर्त् ॥’

सगुणं यथा कालिदासस्य—

‘इयामास्तद्वं चकितहरिणीप्रेक्षणे दृष्टिपातं

गण्डच्छायां शशिनि शिखिनां वर्हमारेषु केशान् ।

उत्पश्यामि प्रतनुषु नदीवीचिषु शूविलासा-

न्हन्तैकस्यं कन्चिदपि न ते चण्डि साहश्यमति ॥’

निर्गुणं यथा चन्द्रकस्य—

‘स्तनौ सुपीनौ कठिनौ ठिनौ कठिनौ कठिर्विशाला रभसा भसा भसा ।

मुखं च चन्द्रप्रतिमं तिमं तिमं अहो सुरूपा तरुणी रुणी रुणी ॥’

— १. रजाकरादिकसमकालीनः शिवस्मामिकविः ‘वाक्पञ्च(?)द्विपदीशतान्यथ
महाकाव्यानि सम क्रमात्यक्षप्रत्यहनिर्मितस्तुतिकथालक्षाणि चैकादश । कृत्वा नाट-
केनाटिकप्रकरणप्रायान्प्रबन्धान्बहून्विभ्राम्यलघुनापि नातिशयिता वाणी शिव-
स्मामिनः ॥’ इति सूक्ष्मुक्तावलौ कस्यचिच्छुकः ।

सदोषं यथा भट्टश्रीशिवस्वामिनः—

‘आद्यत्वावधि शिष्ठि शिष्ठि हृदतागूढानि गृहेतरां

प्रौढिं हौक्य पिष्ठि पिष्ठि च रुजं रुदापरुदां तया ।

मूढं मूढमूढयस्व हृदयं लीढाथ मूढा तमः

सोऽव्यूढामिति च प्रभापरिवृढाव्यूढा द्रिष्टेऽस्तु वः ॥

निर्दोषं यथा श्रीभीमसाहेः सांघिविग्रहिकस्येन्द्रभानोः—

‘खातुं वाञ्छसि किं मुष्वैव ध्वलक्षीरोदफेनच्छटा-

छायाह्वारिणि वारिणि द्युसरितो दिक्पूरविस्तारिणि ।

आस्ते ते कलिकालकलमषमषीप्रक्षालनैकक्षमा

कीर्तिः संनिहितैव सप्तसुवनस्तच्छन्दमन्दाकिनी ॥

सगुणदोषं यथा भट्टमयूरस्य—

‘असंव्यस्तत्वशून्यो निजहचिरनिशानश्वरं(रः) करुमीशो

विश्वं वेश्मेव दीपः प्रतिहततिमिर्यः प्रदेशस्थितोऽपि ।

दिक्षालापेक्षयासौ त्रिसुवनमटतस्तिग्मभानोर्नवाख्यां

यातः शातक्रतव्यां दिशि दिशु शिवं शोचिषामुद्गमो वः ॥

इति गुदितगुणार्थी त्यक्तनिर्दिष्टदोषः

कविसुचिरपदस्थश्वकवर्तित्वसिद्धैः ।

किमपि क्रुतविवेकः साधुमध्याधमानां

नृप इव परिक्षेत्संकरं वर्णवृत्तेः ॥ २ ॥

इति श्रीव्यासदासापरात्यक्षेमेन्द्रकृते कविकण्ठाभरणे गुणदोष-

विभागश्चतुर्थः संधिः ।

१. सुकृतातिलकऽयमेव श्लोको रेस्सुनाना लिखितः, तस्मादिन्द्रभानोरेव रेस्सु-
रिति नामान्तरर्भिति भाति. २. अयं सूर्यशतककर्ता मयूरकविरजयिनीप्रान्ते-
बाणभट्टसमसमये समुत्पन्न इति द्युप्रसिद्धमेव.

पञ्चमः संधिः ।

अथ परिचयचारुत्वमाह—

नहि परिचयहीनः केवले काव्यकष्टे

कुकविरभिनिविष्टः स्पष्टशब्दप्रविष्टः ।

विवृथसदसि पृष्ठः क्षिष्ठधीर्वेति वक्तुं

नव इव नगरान्तर्गहरे कोऽप्यधृष्टः ॥ १ ॥

तत्र तर्कव्याकरणभरतचाणक्यवात्स्यायनभारतरामायणमोक्षोपायात्म-
ज्ञानधातुवादरत्वपरीक्षावैद्यकज्यौतिषधनुर्वेदगजतुरगपुरुषलक्षणद्यूतेन्द्र-
जालप्रकीर्णेषु परिचयः कविसाम्राज्यव्यञ्जनः ।

तर्कपरिचयो यथा मम पद्यकादम्बर्याम्—

‘यत्प्राप्य न मनोरथैर्न वचसा स्वप्नेऽपि दृश्यं न य-

त्त्रापि सरविप्रलब्धमनसां लाभाभिमानग्रहः ।

मोहोत्थेक्षितशुक्तिकारजतव्यायेण यूनां अमं

दत्ते तैमिरिकद्विचन्द्रसदृशं खे नूनमाशाकृषिः ॥’

व्याकरणपरिचयो यथा भद्रमुक्तिकलशस्य—

‘द्विगुरापि सद्वन्द्वोऽहं गृहे च मे सततमव्यर्याभावः ।

तत्पुरुष कर्म धारय येनाहं स्यां बहुत्राहिः ॥’

भरतपरिचयो यथा भद्रश्रीशिवस्वामिनः—

‘आतन्वन्सरसां स्वरूपरचनाभानन्दि विन्दूदयं

भावग्राहि शुभप्रवेशकगुणं गम्भीरगर्भस्थिति ।

उच्चैर्वृत्तिं सपुष्करव्यतिकरं संसारविष्कम्भकं

भिन्द्याद्वा भरतस्य भाषितमिव ध्वानं पयो यामुनम् ॥’

१. विहृणकवे: प्रपितामहो भद्रमुक्तिकलश इति विक्रमाङ्कदेवचरितेऽष्टादशे
सर्वे द्रष्टव्यम्.

चाणक्यपरिचयो यथा मम पद्मकादम्बव्याम्—

‘खामी प्रमादेन मदेन मन्त्री कोपेन राष्ट्रं व्यसनेन कोषः ।

छिद्रेण दुर्गं विषमेण सैन्यं लोभेन मित्रं क्षयमेति राजाम् ॥’

वात्स्यायनपरिचयो यथा भृद्वामोदरगुसस्य—

‘अधरे बिन्दुः कण्ठे मणिमाला कुचयुगे शशमुतकम् ।

तव सूचयन्ति सुन्दरि कुसुमायुधशास्त्रपण्डितं रमणम् ॥’

भारतपरिचयो यथा मम देशोपदेशो—

‘भगदत्प्रभावाद्वा कर्णशल्योत्कटसना ।

सेनेव कुरुराजस्य कुट्टनी किं तु निष्कृपा ॥’

रामायणपरिचयो यथा भृद्वाचस्पतेः—

‘जनस्थाने आनं कनकमृगतृष्णान्वितघिया

वचो वैदेहीति प्रतिपदमुदश्चु प्रलमितम् ।

कृतालङ्कार्मतुर्वदनपरिपाटीषु घटना

मयामं रामत्वं कुशलवसुता न त्वधिगता ॥’

मोक्षोपायपरिचयो यथा मम मुक्तावल्याम्—

‘निरासङ्गा प्रीतिर्विषयनियमोऽन्तर्न तु वहिः

स्वभावे भावानां क्षयजुषि विमर्शः प्रतिदिनम् ।

अयं संक्षेपेण क्षपिततमसामक्षयपदे

तपोदीक्षाक्षेपक्षपणनिरपेक्षः परिकरः ॥’

१. अयं कुट्टनीमतग्रन्थकर्ता दामोदरगुप्तः कल्मीरमहायजस्य जयापीडस्य
सन्विव आसीत् जयापीडराज्यसमयस्तु ५५५ मितांस्त्रसंवत्सरादारस्य ७८६
मितसंवत्सरपर्यन्तम् २. इयमायो कुट्टनीमते ४०२ एतत्संख्याविशिष्ट वर्तते.
बिन्दुमणिमालाशशमुतकलक्षणं वात्स्यायनकामसूत्रे द्वितीयेऽधिकरणे चतुर्थपद्म-
माण्डायोदैष्यम्.

आत्मज्ञानपरिचितिरथा मम चित्रभारतनान्नि नाटके—

‘पृथुशास्त्रकथाकन्थारोमन्थेन वृथैव किम् ।

अन्वेष्टव्यं प्रयत्नेन तत्त्वज्ञैर्ज्योतिरान्तरम् ॥’

धातुवादपरिचयो यथा राजशेखरस्य—

‘नखदलितहरिद्राग्रन्थिगौरे शरीरे

स्फुरति विरहजन्मा कोऽप्ययं पाण्डुभावः ।

बलवति सति यस्मिन्सार्धमावर्त्य हेत्ता

रजतमिव मृगाक्ष्याः कल्पितान्यङ्गकानि ॥’

रत्नपरीक्षापरिचयो भट्टमल्लटस्य—

‘द्रविणमापदि भूषणमुत्सवे शरणमात्मभये निशि दीपकः ।

वहुविधोर्युपकारभरक्षमो भवति कोऽपि भवानिव सन्मणिः ॥’

वैद्यकपरिचयो यथा मम पद्यकादम्बर्याम्—

‘अङ्गं चन्दनपङ्कपङ्कजविसच्छेदावलीनं सुहु-

स्तापः शाप इवैष शोषणपटुः कम्पः सखीकम्पनः ।

श्वासाः संवृततारहाररुचयः संभिन्नचीनांशुका

जातः प्रागतिदाहवेदनमहारम्भः स तस्या ज्वरः ॥’

ज्योतिःशास्त्रपरिचयो यथा विद्यानन्दस्य—

‘द्यामालोकयतां कलाः कलयतां छायाः समाचिन्वतां

क्लेशः केवलमङ्गलीर्गणयतां मौद्रितिकानामयम् ।

घन्या सा रजनी तदेव सुदिनं पुण्यः स एव क्षणो

यत्राज्ञातचरः प्रियानयनयोः सीमानमेति प्रियः ॥’

धनुर्वेदपरिचयो यथा मम कनकज्ञानक्ष्याम्—

‘आर्यस्यास्त्रधनौघलाधववती संधानसंबन्धिनी

स्थाणुस्थानकसौष्ठवप्रणयिनी चित्रकियालङ्कृतिः ।

निष्पन्देन मयातिविसयमयी सत्यस्थितप्रत्यया
संहारे खरदूषणत्रिशिरसामेषैव दृष्टा स्थितिः ॥'

गजलक्षणपरिचयो यथा मम कनकजानक्याम्—

‘कर्णभ्यर्णविकीर्णचामरमरुद्विस्तीर्णनिःश्वासवा-
ञ्छङ्गच्छत्रविराजिराज्यविभवद्वेषी विलीनेक्षणः ।

स्मृत्वा राघवकुञ्जरः प्रियतमामेकाकिर्णि कानने

संत्यक्तां चिरमुक्तभोगकवलः क्लेशोष्मणा शुष्यति ॥’

तुरगलक्षणपरिचयो यथा ममामृततरङ्गनाम्नि काव्ये—

‘आवर्तशोभी पृथुसत्त्वराशिः केनावदातः पवनोरुवेगः ।

गम्भीरघोषोऽद्विविर्मद्देवदादध्याकृतिं कर्तुमिवोद्यतोऽब्धिः ॥’

उच्चैःश्रवाः शक्मुपाजगाम स विश्वसाम्राज्यजयप्रदोऽध्यः ।

जग्राह हेलावनशङ्गशब्दनिवेदिताशेषशुभं तमिन्द्रः ॥’ (युग्मम्)

पुरुषलक्षणपरिचयो यथा कालिदासस्य—

‘व्यूढोरस्को वृषस्कन्धः सालप्रांशुर्महाभुजः ।

आत्मकर्मक्षमं देहं क्षात्रो धर्म इवाश्रितः ॥’

द्यूतपरिचयो यथा चन्द्रकस्य—

‘यत्रानेके क्लिदिपि गृहे तत्र तिष्ठत्यथैको

यत्राप्येकस्तदनु बहवस्तत्र नैकोऽपि चान्ते ।

इत्थं नेयौ रजनिदिवसौ तोलयन्द्वाविवाक्षौ

कालः काल्या सह बहुकलः क्रीडति प्राणिसारैः ॥’

इन्द्रजालपरिचयो यथा श्रीहर्षस्य—

‘एष ब्रह्मा सरोजे रजनिकरकलाशेखरः शंकरोऽयं

दोर्मिर्देत्यान्तकोऽसौ सधनुरसिगदाचक्रचिह्नैश्चतुर्भिः ।

एषोऽप्यैरावणस्यस्त्रिदशपतिरमी देवि देवास्तथान्ये
नृत्यन्यो व्योम्नि चैताश्चलचरणरणन्मूपुरा दिव्यनार्यः ॥
प्रकीर्णे चित्रपरिचयो यथा भगवतो व्यासस्य—

‘अतथ्यान्यपि तथ्यानि दर्शयन्ति विचक्षणाः ।
समे निमोन्नतानीव चित्रकर्मविदो जनाः ॥’

देशपरिचयो यथा मम शशिवंशे—

‘भोजैर्मङ्गनभीरुभिर्विलुलितं व्यामीलितं मालवै-
र्मद्रैर्विंदुतमेव यातमसकृन्मार्गादधो मागवैः ।
वङ्गानामभिमन्युकङ्गणरौव्रीते पुरः सूचिते
मीनैः संकुचितं परस्परधृतैर्नर्मन्ध्रमन्त्रैः स्थितम् ॥’

वृक्षपरिचयो यथा मम कनकजानक्याम्—

‘जम्बूविम्बकदम्बनिम्बवकुलमूक्षाक्षमल्लातक-
द्राक्षाकिंशुककर्णिकारकदलीजम्बीरकोदुम्बरैः ।
सा संतानकविल्वतिल्वतिल्कश्चेष्मातकारगवध-
न्यग्रोधार्जुनशातनासनवनश्यामान्ददर्शश्रमान् ॥’

वनेचरपरिचयो यथा मम तत्रैव—

‘वामस्कन्धनिषष्णशार्ङ्गकुटिलप्रान्तार्पिताधोमुख-
स्यन्दच्छोणितलम्बमानशशकान्पाणिस्खलचामरान् ।

ज्यान्तप्रोतकपोतपोतनिपतद्रक्षकार्कतूणीरका-
न्सापश्यत्करिकुम्भभेदजनिताकन्दान्पुलिन्दान्पुरः ॥’

औदार्यपरिचयो यथा मम चतुर्वर्गसंग्रहे—

‘मान्यः कुलीनः कुलजात्कलावान्वद्वान्कलाज्ञाद्विदुषः सुशीलः ।
धनी सुशीलाद्वनिनोऽपि दाता दातुर्जिता कीर्तिरयाचकेन ॥’

अचेतनचेतनाध्यारोपपरिचयो यथा मच्छिष्यमहाश्रीभद्रोदयसि-
हस्य ललिताभिधाने महाकाव्ये—

‘इह विकसदशोकास्तोकपुष्पोपकारै-

रथमतिशयरक्तः सक्तसुखिग्धभावः ।

त्रिभुवनजयसज्जः प्राञ्यसाम्राज्यभाजः:

प्रथयति पृथुमैत्रीं पुष्पचापस्य चैत्रः ॥’

भक्तिपरिचयो यथाख्यैव भक्तिभवनान्नि महाकाव्ये—

‘बाल्यादेव निरर्गलघणयिनी भक्तिभवनीपतौ

जन्माभ्यासाविकासवासितमनःसंवाससंदायिनी ।

प्रायः प्राक्तनकर्मनिर्भितमहामोहप्रोहापहा

भव्यानां भवभीतिभञ्जनसखी संजायते सन्मतिः ॥’

विवेकपरिचयो यथा मच्छिष्यराजपुत्रलक्ष्मणादित्यस्य—

‘आशापाशविमुक्तियुक्तमभलं संतोषमान्यं मनः

सेवायासविवर्जितं विहरणं मायाविहीनं वचः ।

चण्डीशार्वनमात्मशुद्धिजननी गङ्गेव सत्संगतिः

सोऽयं संतरणे परः परिकरः संसारवारां निधेः ॥’

प्रशमपरिचयो यथा मम चतुर्वर्गसंग्रहे—

‘चित्रं वातविकासिपांसुसचिवं रूपं दिनान्तातपं

भोगं दुर्गतरोहबन्धचपलं पुष्पसितं यौवनम् ।

स्वमं बन्धुसमागमं तनुमपि प्रस्थानपुण्यप्रणं

नित्यं चिन्तयतां भवन्ति न सतां भूयो भवग्रन्थयः ॥’

इत्युक्ता रुचिरोचिता परिचयप्रासिर्विभागैर्गिरां

दिष्ट्यात्रेण विचित्रवस्तुरचनामैश्रीपविश्रीकृता ।

यद्यस्त्यत्र नवोपदेशविषये लेशेऽप्युपादेयता

तत्सज्जिर्गुणकौतुकादवसरः श्रोतुं समाधीयताम् ॥२॥

कृत्वा निश्चलदैवपौरुषमयोपायं प्रसूत्यै गिरां
क्षेमेन्द्रेण यदर्जितं शुभफलं तेनास्तु काव्यार्थिनाम् ।
निर्विघ्नमतिभाप्रभावसुभगा वाणी प्रमाणीकृता
सद्भिर्वाङ्गभवमन्वपूतवितश्रोत्रामृतस्यन्दिनी ॥ ३ ॥

इति श्रीव्यासदासपराख्यक्षेमेन्द्रकृते कविकण्ठाभरणे परिचय-

प्राप्तिः पञ्चमः संधिः ।

काइमीरेषु पृथुप्रतापसवितुः कीर्त्यशुतारापते:

ग्रौदारातिवनानलस्य धनदस्येन्द्रस्य भूमण्डले ।

विश्वाकारवतः पुनः कलियुगे विष्णोरिवोत्साहिनो

राज्ये श्रीमदनन्तराजनृपतेः काव्योदयोऽयं कृतः ॥

इति कविकण्ठाभरणं समाप्तम् ।

मंहाकविश्रीभल्टटकृतं

भल्टटशतकम् ।

युष्माकमम्बरमणेः प्रथमे मयूखा-

स्ते मङ्गलं विदधत्तूदयरागभाजः ।

१. द्विसंवत्सरीयदशमशतकसमाप्तिसमये विद्यमानेन श्रीमदभिनवगुप्ताचार्येणास्य शतकस्य बहवः श्लोका लोचनाख्यायां ध्वन्यालोकव्याख्यायामुदाहृताः सन्ति, तस्मादयं भल्टटकविः किञ्चिद्गूनवशतवर्षेभ्योऽपि प्राचीनोऽस्ति. भाति चायं काइमीरक एव. अस्य शतकस्य श्लोकाः काव्यप्रकाशादिषु, सुभाषितावल्यादिषु, क्षेमेन्द्रग्रन्थेषु च बहवः समुपलभ्यन्ते. एतच्छतकमपहायान्यः कोऽपि ग्रन्थं एतत्कृतो न प्राप्तः. केषुचिच्छार्जंधरपद्धतिपुस्तकेषु कैथन महापण्डितैः ‘भल्टटः’ इति नामार्थीनं पश्यद्द्विः ‘भद्रमङ्गः’, ‘भल्टभट्टः’ इत्यादि शोधनमपि कृत-मस्ति. आशीत्कथन धातुपाठप्रणेता भद्रमङ्गोऽपि, यो मङ्गिनाथेन माधादिटी-कासु स्मृतोऽस्ति. २. ‘युष्माकम्’ इत्यादि मङ्गलाचरणश्लोकः सुभाषितावलौ प्रमादाद्वागवतामृतदत्तनाम्ना समुद्भूतोऽस्ति. एवमन्येऽपि केचनात्रत्याः श्लोकाः सुभाषितावलिन्शार्जंधरपद्धत्यादिव्यक्तविनाम्ना समुद्भूता इत्यन्ते.

कुर्वन्ति ये दिवसजन्ममहोत्सवेषु
 सिन्दूरपाटलमुखीरिव दिवपुरंध्रीः ॥ १ ॥
 बद्धा यदर्पणरसेन विमर्दपूर्व-
 मर्थान्कथं झटिति तान्प्रकृतान् दद्युः ।
 चोरा इवातिमृदयो महतां कवीना-
 मर्थान्तराण्यपि हठाद्वितरन्ति शब्दाः ॥ २ ॥
 काचो मणिर्मणिः काचो येषां तेऽन्ये हि देहिनः ।
 सन्ति ते सुधियो येषां काचः काचो मणिर्मणिः ॥ ३ ॥
 नन्वाश्रयस्थितिरियं तव कालकूट
 केनोत्तरोत्तरविशिष्टपदोपदिष्टा ।
 प्रागर्णवस्य हृदये वृषलक्ष्मणोऽथ
 कण्ठेऽधुना वससि वाचि पुनः खलानाम् ॥ ४ ॥
 द्रविणमापदि भूषणमुत्सवे शरणमात्मभये निश्चिं दीपिका ।
 बहुविधाभ्युपकारभरक्षमो भवति कोऽपि भवानिव सन्मणिः ॥ ५ ॥
 श्रीर्विशृङ्खलखलामिसारिका वर्त्मभिर्घनतमोमलीमसैः ।
 शब्दमात्रमपि सोहुमक्षमा भूषणस्य गुणिनः समुत्थितम् ॥ ६ ॥
 माने नेच्छति वारथत्युपशमे क्षमामालिखन्त्यां हियां
 स्वातड्ये परिवृत्य तिष्ठति करौ व्याधूय धैर्ये गते ।
 तृष्णो त्वामनुबद्धता फलमित्याप्तं जनेनामुना
 यः स्पृष्टो न पदा से एव चरणौ स्प्रष्टुं न संमन्यते ॥ ७ ॥
 पततु वारिणि यातु दिग्न्तरं विशतु वहिमथ ब्रजतु क्षितिम् ।
 रविरसावियतास्य गुणेषु का सकललोकचमल्कृतिषु क्षतिः ॥ ८ ॥

१. 'निश्चि दीपकः' इति सुभाषितावलीपाठः २. 'अर्थ्युपकार-' इति सुभाषः

सद्वृत्तयः सदसदर्थविवेकिनो ये

ते पश्य कीदृशमसुं समुदाहरन्ति ।

चौरासतीप्रभृतयो ब्रुवते यदस्य

तद्वृहते यदि कृतं तद्वृहस्करेण ॥ ९ ॥

पातः पूष्णो भवति महते नोपतापाय यस्मा-

त्कालेनास्तं कं इह न ययुर्यान्ति यास्यन्ति चान्ते ।

एतावत्तु व्यथयतितरां लोकबाह्यस्तमोभि-

स्तस्मिन्नेव प्रकृतिमहति व्योम्नि लब्धोऽवकाशः ॥ १० ॥

पञ्चौ विशन्ति गणिताः प्रतिलोमवृत्त्या

पूर्वे भवेयुरियताप्यथवा त्रपेरन् ।

सन्तोऽप्यसन्त इव चेत्प्रतिभान्ति भानो-

र्भासावृते तमसि शीतमयूखमुख्याः ॥ ११ ॥

गते तस्मिन्भानौ त्रिभुवनसमुन्मेषविरह-

व्यथां चन्द्रो नैष्यत्यनुचितमतो नास्त्यसद्वृशम् ।

इदं चेतस्तापं जनयतितरामत्र यदमी

प्रदीपाः संजातास्तिमिरहतिवद्द्वारशिखाः ॥ १२ ॥

सूर्यादन्यत्र यच्चन्द्रेऽप्यर्थासंस्पर्शं तत्कृतम् ।

खद्योत इति कीटस्य नाम तुष्टेन केनचित् ॥ १३ ॥

घनसंतमसमलीमसदशदिशि निशि यद्विराजसि तदन्यत् ।

कीटमणे दिनमधुना तरणिकरस्थगितसितकिरणम् ॥ १४ ॥

१. 'क इव न गता' इति सुभाषितावलि-शार्ङ्गधरयोः पाठः.. २. 'व्यथ-

प्रति यदालोक-' इति सुभा० शार्ङ्ग० पाठः.. ३. 'अर्थसंस्पर्शी' इति सुभा०.

४. 'तरणिकरान्तरित-' इति सुभा० शार्ङ्ग०. ५. 'तुष्टेन' इति पाठो युक्तः स्यात्.

सत्त्वान्तःस्फुरिताय वा कृतगुणाध्यारोपतुच्छाय वा
 तस्मै कातरमोहनाय महसो लेशाय मां स्वस्ति भूत् ।
 यच्छायाच्छुरणारुणेन स्वचिता स्वद्योतनाम्नामुना
 कीटेनाहितयापि जङ्गममणिआन्त्या विडम्ब्यामहे ॥ १५ ॥

दन्तान्तकुन्तमुखसंततपातधात-
 संताङ्गितोन्नतगिरिर्गज एव वेति ।
 पञ्चास्यपाणिपविपञ्चरपातपीडां
 न क्रोष्टुकः श्वशिशुहुंकृतिनष्टचेष्टः ॥ १६ ॥

अत्युच्चतिव्यसनिनः शिरसोऽधुनैष
 स्वस्यैव चातकशिशुः प्रणयं विधत्ताम् ।
 अस्यैतदिच्छति यदि प्रततासु दिक्षु
 ताः सच्छशीतमधुराः क तु नाम नापः ॥ १७ ॥

सोऽपूर्वो रसनाविपर्ययविभिस्तत्कर्णयोश्चापलं
 दृष्टिः सा मदविस्मृतस्परदिक्किं भूयसोक्तेन वा ।
 पूर्वं निश्चितवानसि ऋमर हे यद्वारणोऽद्याप्यसा-
 वन्तःशून्यकरो निषेव्यत इति आतः क एष ग्रहः ॥ १८ ॥

तद्वैदग्ध्यं समुदितपथसोयतत्वं विवेकुं
 ३ संलग्नापाले स च मृदुपदन्यासहयो विलासः ।
 आस्तां तावद्वक यदि तथा वेत्सि किञ्चिच्छृँथांसं
 तूष्णीमेवासितुंभपि सखे त्वं कथं मे न हंसः ॥ १९ ॥

-
१. 'नहि' इति सुभाऽ पाठः. २. 'सर्वं निश्चितवानसि' इति सुभाऽ; 'सर्वं विस्मृतवानसि' इत्यपि पाठः. ३. 'आलापाः' इति सुभाऽ. ४. 'श्लथासं' इति सुभाऽ. ५. 'आयि' इति सुभाऽ.

पथि निपतितां शून्ये हृष्टा निरावरणाननां

नवदधिघटीं गर्वोच्छद्धः समुद्धतकंधरः ।

निजसमुचितास्ताश्वेषा विकारशताकुलो

यदि न कुरुते काणः काकः कदा नु करिष्यति ॥ २० ॥

नृत्यन्तः शिखिनो मनोहरममी श्रीव्यं पठन्तः शुका

वीक्ष्यन्ते न त एष संप्रति रुषा वार्यन्त एवाधुना ।

पान्थस्तीर्णहसिष्टलाभकथनालुव्यान्वयेनामुना

संप्रत्येत्य निर्गलं बलिभुजा मायाविना भुज्यते ॥ २१ ॥

करभ रमसात्कोष्टुं वाञ्छस्यहो श्रवणज्वरः

शरणमथवानृज्वी दीर्घा तथैव शिरोधरा ।

बैहुगलविलाहृतिश्रान्तोच्चरिष्यति वाङ्मुखा-

दियति समये को जानीते भविष्यति कस्य किम् ॥ २२ ॥

अन्तश्चिद्दाणि भूयांसि कण्टका बहवो बहिः ।

कथं कमलनालय मा भूवन्भङ्गरा गुणाः ॥ २३ ॥

किं दीर्घदीर्घेषु गुणेषु पद्म सिंपवच्छादनकारणं ते ।

अस्त्येव तान्पश्यति चेदनार्था त्रस्तेव लक्ष्मीर्न पदं विषते ॥ २४ ॥

नं पङ्कादुद्धरिनं जडसहवासव्यसनिता

वैपुर्वद्यं कान्त्या स्थलकमल रक्तद्युतिमुषा ।

व्यधास्यद्वेद्या हृदयलघिमानं यदि न ते

त्वमेवैकं लक्ष्म्याः परममभविष्यः पदमिह ॥ २५ ॥

१. 'श्रव्यं' इति शुभा० २. 'एतदर्जलं' इति शुभा० ३. 'पृष्ठुगलं'

इति शुभा० ४. 'न पङ्कात्' इत्यादि श्लोकः शुभावितावलौ श्रीजयवर्धननाम्ना

समुद्धृतोऽस्ति ५. 'वपुर्दिग्द्यं कान्त्या स्थलकमल रक्तद्युतिमुषा'

इति शुभा० .

उच्चैरुच्चरतु चिरं शिंली वर्तमनि तरुं समाख्य ।

दिग्यापिनि शब्दगुणे शङ्खः संभावनाभूमिः ॥ २६ ॥

शङ्खोऽस्मिशेषः स्फुटितो मृतो वा प्रोच्छास्यतेऽन्यथसितेन सत्यम् ।

किं तूच्चरत्येव न सोऽस्य शब्दः श्राव्यो न यो यो न सदर्थशंसी ॥ २७ ॥

यथापलवपुष्पास्ते यथापुष्पफलर्द्धयः ।

यथाफलर्द्धं स्वारोहा हा मातः कागमन्दुमाः ॥ २८ ॥

साव्वेव तद्विधावस्य वेधा क्षिण्ठो न यद्विघ्नात् ।

स्वरूपाननुरूपेण चन्दनस्य फलेन किम् ॥ २९ ॥

फलितघनविटपविघटितपुदिनकरमहसि लसति कल्पतरौ ।

छायार्थी कः पशुरपि भवति जरदीरुधां प्रणयी ॥ ३० ॥

अथित एव मिथः कृतश्वङ्कैर्विधरैरधिरुद्ध्य महाजडः ।

मल्यजः सुमनोभिर्हनावृतो यदत एव फलेन वियुज्यते ॥ ३१ ॥

चन्दने विषधरान्सहामहे वस्तु सुन्दरमगुस्तिमत्कुतः ।

रक्षितुं वद किमात्मगौरवं संचिताः खदिर कण्टकास्त्वया ॥ ३२ ॥

यत्किञ्चनानुचितमप्युचितानुबन्ध

किं चन्दनस्य न कृतं कुसुमं फलं वा ।

लज्जामहे भृशमुपक्रममेव यान्त-

स्त्रस्यान्तिकं परिगृहीतवृहत्कुंठाराः ॥ ३३ ॥

१. 'चीरी' इति० सुभा०. अयं श्लोकः सुभाषितावलौ भागवतजयवर्धनाम्ना समुद्रतः० २. 'यदुच्छृसितेनोच्छृसते तु' इति सुभा०. ३. 'पुष्पाद्या:' इति सुभा०.
४. 'यन्मुधा' इति सुभा०. ५. 'एष मिथः कृतश्वङ्कलो' इति सुभा०. ६. 'अनन्तितः' इति सुभा०. ७. 'न युज्यते' इति सुभा०. ८. 'सौष्ठव' इति सुभा०.
९. 'वातुः' इति सुभा०. १०. 'कुठारः' इति सुभा०.

लब्धं चिरादमृतवत्किममृत्यवे स्या-
द्वीर्खं रसायनवदायुरुत प्रदद्यात् ।

एतत्फलं यदयमध्यगशापदग्धः

स्तव्यः खेलः फलति वर्षशतेन तालः ॥ ३४ ॥

अन्तः कर्कशता बहिश्च घटना मर्माविधैः कण्टकै-

इछायामण्डलसंस्पृशां तनुभृतामुद्रेजिनी संस्थितिः ।

तत्त्वामास्तु विधेरिदं विलसितं वर्वूरशास्त्रिन्सखे

शाखा ते फलशास्त्रिनामपि वृत्तिः संपत्स्यते भूर्हाम् ॥ ३५ ॥

एष श्रीमानविरलगुणग्रामणीरिकेल-

इछाया यस्य प्रभवति चिरं वर्मशान्त्यै जनानाम् ।

तेनाम्भोगिः कर्तिचन जना वासरांसर्पयच्च

दास्यत्येतच्छतगुणमयं वारि मूर्धा दद्यानः ॥ ३६ ॥

छिन्नतससुहृत्स चन्दनतरुर्यस्मै पलाय्यागता

भोगाभ्याससुखासिकाः प्रतिदिनं ता विस्मृतास्तत्र वः ।

दंष्ट्राकोटिविषोल्कया प्रतिकृतं तस्य प्रहर्तुर्न चे-

त्किं तेनैव सह स्यं न दैलशो याताः स्य भो भोगिनः ॥ ३७ ॥

संतोषः किमशक्तता किमथवा तस्मिन्नासंभावना

लोभोऽ वायमुतानवस्थितिरियं प्रद्रेष एवाथवा ।

आस्तां खस्वनुरूपया सफलया मुष्पश्रिया दुर्विधे

संबन्धोऽनुरूपयापि न कृतः किं चन्दनस्य त्वया ॥ ३८ ॥

१. ‘फलं फलति’ इति सुभा० २. ‘यूर्यं’ इति सुभा० ३. ‘निघनं’ इति
सुभा० ४. ‘शोभैवाथ च काननस्थितिरियं’ इति सुभा०

किं जातोऽसि चतुष्पथे घनतरच्छायोऽसि किं छायया
 युक्तश्चेत्कलितोऽसि किं फलभैराब्दोऽपि किं संनतः ।

हे सद्वृक्ष सहस्र संप्रति सखे शाखाशिखाकर्षण-
 क्षोभामोटनभञ्जनानि जनतः सैरेव दुश्चेष्टैः ॥ ३९ ॥

सन्मूलः प्रथितोच्चर्तिर्धनलसच्छायः स्थितः सत्पथे
 सेव्यः सद्ग्रीरितीदमाकलयता तालोऽध्वगेनाश्रितः ।

पुंसः शक्तिरियत्यसौ संफलता त्वदाथवा श्वोऽथवा
 काले काप्यथवा कदाचिदथवा नै त्वेव वेधाः प्रभुः ॥ ४० ॥

त्वन्मूले पुरुषायुषं गतमिदं गौत्रेण संशुष्यता
 क्षोदीयांसमपि क्षणं परमतः शक्तिः कुतः प्राणितुम् ।

तत्स्वस्त्यस्तु विवृद्धिमेहि महतीभ्यापि का नस्त्वरा
 कल्याणैः फलितासि तालविटपिन्युत्रेषु पौत्रेषु वा ॥ ४१ ॥

पश्यामः किमयं प्रैपद्यत इति स्वल्पाप्रसिद्धिक्रियै-
 र्दपीहूरमुपेक्षितेन बलवत्कर्मैरितैर्मन्त्रिभिः ।

लघ्यात्मप्रसरेण रक्षितुमथाशक्तेन सुकृत्वाशनि
 स्फीतस्तीडगहो घनेन रिपुणा दग्धो गिरिआमकः ॥ ४२ ॥

साधूत्यात्वनौव साधु सुधियां ध्येयं धरायामिदं
 कोऽन्यः कर्तुमलं तवैव घटते कर्मेष्टशं दुष्करम् ।

सर्वस्यौपयिकानि यानि कतिचित्क्षेत्राणि तत्राशनि:
 सर्वानौपयिकेषु दग्धसिकतारण्येष्वपां बृष्टयः ॥ ४३ ॥

१. ‘घज्जातोऽसि चतुष्पथे घनलसच्छायोऽसि किं छायया संयुक्तः फलितोऽसि किं यदि फलैः पूर्णोऽसि किं संनतः’ इति सुभा० सुभापितावलै शार्ङ्गधरपद्मतौ चायं श्लोको भद्रन्तज्ञनवर्मणो नान्ना समुद्धतः० २. ‘स तु फलेदयाथवा’ इति सुभा० ३. ‘नेत्रवत्र’ इति सुभा० ४. ‘कालेन संशुष्यतां’ इति सुभा० ५. ‘विचेष्टते’ इति सुभा० ६. ‘तावदहो’ इति सुभा०

लघायां तृषि गोमृगस्य विहगस्यान्यस्य वा कस्यचि-
द्वृष्ट्या स्याद्वदीययोपकृतिरप्यास्तां दवीयस्यदः ।

अस्यात्यन्तमहाजलस्य जलदारण्योवरस्यापि किं

जातं पश्य पुनः पुरेव परुषा सैवास्य दग्धा छविः ॥ ४४ ॥
संत्यज्य पानाचमनोचितानि तोयान्तराण्यस्य सिसेविषोस्त्वाम् ।
निजैर्न जिह्वेषि जलैर्जनस्य जघन्यकार्यैपयिकैः पयोद ॥ ४५ ॥

आखीशिशु प्रथितयैष पिपासितेभ्यः

संरक्ष्यते ऽम्बुधिरपेयतयैव दूरात् ।

दंष्ट्राकरालमकरालिकरालिताभिः

किं भाययत्यपरमूर्मिपरम्पराभिः ॥ ४६ ॥

स्वमाहात्म्यश्लाघागुरुगहनगर्जाभिरभितः

क्रुशित्वा पुण्णासि श्रुतिकुहरमव्ये किमिति नः ।

इहैकश्वृडालो हृजनि कलशादस्य सकलैः

पिपासोरम्भोभिश्वुलकमपि नौहर्तुमशकः ॥ ४७ ॥

सर्वासां त्रिजगत्यपामियमसावाधारता तावकी

प्रोल्लासोऽर्यमथो तवाम्बुनिलये केयं महासन्त्वता ।

सेवित्वा बहुभङ्गभीषणतनुं त्वामेव वेलाचल-

ग्रावसोतसि पाप तापकलहो यत्कापि निर्वाप्यते ॥ ४८ ॥

नोद्वेगं यदि यासि यद्यवहितः कर्णं ददासि क्षणं

त्वां पृच्छामि यदम्बुधे किमपि तत्रिश्चित्य देखुतरम् ।

१. 'भाययसि' इति सुभा० २. 'कुषित्वा' इति सुभाषितावलावशुद्धः पाठः.
३. 'क्षिण्णासि' इति सुभा० ४. 'अभ्यजनि' इति सुभा० ५. 'नो भर्तुं' इति
सुभा० सुभाषितावलौ 'स्वमाहात्म्य-' इत्यादिश्लोकस्य पूर्वोत्तरार्वयोर्व्यस्त्रोऽस्ति.

६. 'असौ' इति सुभा०

नैराश्यांतिशयातिमात्रमनिशं निःश्वस्य यदृश्यसे ॥
 तृष्णुद्दिः पथिकैः कियत्तदधिकं स्यादौर्वदाहादतः ॥ ४९ ॥
 आवणो मणयो हरिजलचरो लक्ष्मीः पयोमानुषी
 मुक्तौधाः सिकताः प्रवाललतिका शैवालमम्भः सुधा ।
 तीरे कल्पमहीरुहाः किमपरं नौज्ञापि रक्षाकरो
 दूरे कर्णसायनं निकटस्त्रृष्णापि नो शास्यति ॥ ५० ॥
 भिद्यतेऽनुप्रविश्यान्तर्यो यथारुच्युपाधिना ।
 विशुद्धिः कीदृशी तस्य जडस्य स्फटिकाशमनः ॥ ५१ ॥
 चिन्तामणे भुवि न केनचिदीश्वरेण
 मूर्खा धृतोऽहमिति मा स सखे विषीदः ।
 नास्येव हि त्वदधिरोहेणपुण्यबीज-
 सौभाग्ययोग्यमिह कस्यचिदुत्तमाङ्गम् ॥ ५२ ॥
 संविज्ञिरस्त्यथ गुणाः प्रतिभान्ति लोके
 तद्धि प्रशस्यमिह कस्य किमुच्यतां वा ।
 नन्वेवमेव सुमणे लुठ यावदायु-
 स्त्वं मे जगत्प्रहसनेऽत्र कथाशरीरम् (?) ॥ ५३ ॥
 चिन्तामणेस्तृणमणेश्च कृतं विधात्रा
 केनोमयोरपि मणित्वमदः समानम् ।
 नैकोऽर्थितानि दददर्थिजनाय खिन्नो
 गृहज्ञरत्तणलवं तु न लज्जतेऽन्यः ॥ ५४ ॥

१. ‘अनुशास्या—’ इति सुभा० २. ‘नामापि’ इति सुभा० ३. धृतोऽसि यदि
मा स ततो इति सुभा० ४. ‘रोपणपुण्यबीज’ इति सुभा०

द्वूरे कस्यचिदेव कोऽप्यकृतधीर्नैवास्य वेत्यन्तरं
 मानी कोऽपि न याचते मुगयते कोऽप्यल्पमूल्याशयः ।
 इत्थं प्रार्थितदानदुर्व्यसनिनो नौदार्थेरेखोज्ज्वला
 जाता नैपुणदुस्तरेषु त्रिकंषस्थानेषु चिन्तामणिः ॥ ५५ ॥
 पर्णरथे यः पीडामनुभवति भज्जेऽपि मधुरो
 यदीयः सर्वेषामिह खलु विकारोऽप्यभिमतः ।
 न संप्राप्तो वृद्धिं स यदि भृशमक्षेत्रपतितः
 किमिक्षोदोषोऽयं न पुनरगुणाया मरुभुवः ॥ ५६ ॥
 आम्राः किं फलभारनप्रशिरसो रम्याः किमूष्मच्छिदः
 सच्छायाः कदलीद्वामाः सुरभयः किं पुष्पिताश्वम्पकाः ।
 एतास्ता निरवग्रहोपकरमोलीर्दार्घरूदाः पुनः
 शम्यो आम्यसि मूढ निर्मसुति किं मिथ्यैव मर्तु मरौ ॥ ५७ ॥
 आ जन्मनः कुशलमण्डपि रे कुञ्जन-
 न्यांसो त्वया यदि कृतं वद तत्त्वमेवै ।
 उत्थापितोऽस्यनल्लासारथिना यदर्थं
 दुष्टेन तत्कुरु कलङ्कय विश्वमेतत् ॥ ५८ ॥
 निःसाराः सुतरां लघुप्रकृतयो योग्या न कार्ये क्वचि-
 च्छुष्यन्तोऽय जरचृणाद्यवयवाः प्राप्ताः स्वतत्रेण ये ।
 अन्तःसारपराञ्चुरेण धिगहो ते मारुतेनामुना
 पश्यात्यन्तचलेन सङ्ग्रह महतामाकाशमारोपिताः ॥ ५९ ॥

-
१. ‘अत्याशयः’ इति सुभा०.
 २. ‘निकषां स्थानेषु’ इति सुभा०.
 ३. अर्य
श्लोकः शार्ङ्गधरपद्धतौ इन्दुराजनाम्ना, सुभाषितावलौ च यशसो नाम्ना समुद्धृतः.
 ४. ‘अवरूदाः’ इति सुभा०.
 ५. ‘एतत्’ इति सुभा०.
 ६. ‘दुष्टेन’ इति सुभा०.
 ७. ‘वर्त्म’ इति सुभा०.

ये जात्या लघवः सदैव गणनां याता न ये कुत्रचि-
त्पञ्चामेव विमर्दिताः प्रतिदिनं भूमौ निलीनाश्चिरम् ।
उत्क्षिप्ताश्चपलाशयेन मरुता पश्यान्तरिक्षेऽधुना
तुङ्गानामुपरि स्थितिं क्षितिभृतां कुर्वन्त्यमी पांसवः ॥ ६० ॥

हे दन्दशूक तद्योग्यमपीश्वरस्त्वा
बौत्सस्यतो नयति नूपुरधाम सत्यम् ।
आवर्जितालिङ्कुलझंकृतिमूर्च्छितानि
किं शिखितानि भैवता क्षमतेऽत्र कर्तुम् ॥ ६१ ॥

किञ्छोलवेण्डितदृष्टप्रस्त्रप्रहारै
रत्नान्यमूनि मकरालय मा वमंस्थाः ।
किं कौस्तुभेन विहितो भवतो न नाम
याच्चाप्रसारितकरः पुरुषोत्तमोऽपि ॥ ६२ ॥

मौलै सन्मणयो गृहं गिरिगुहा त्यागः किलात्मत्वचो
निर्योपनन्तैः संवृत्तिरनिलैरेकत्र चर्येदशी ।
अन्यत्रानन्तु वर्त्म वाग्द्विरसना दृष्टौ विषं दृश्यते
याद्वक्तामनु दीपको ज्वलति नो भोगिन्सर्वे किं न्विदम् ॥ ६३ ॥

भूयांसंस्य सुखानि नाम विदितैवास्ते मंहाश्राणता
कद्वाः संत्पस्त्वोऽपि यत्र कुपिते विन्त्यं यथेदं जगत् ।

१. 'सखे' इति सुभा०.
२. 'हे' इति सुभा०.
३. 'वालभ्यतो' इति सुभा०.
४. 'सत्कृति-' इति सुभा०.
५. 'भवतः क्षम एष' इति सुभा०.
६. अयं श्लोकः सुभापितावलौ भागवतत्रिविकल्पनामा समुद्भृतः तत्र पूर्वार्थे प्रथमद्वितीयपादयो-वर्णस्यः.
७. 'न' इति सुभा०.
८. 'किं' इति सुभा०.
९. 'महासुखता' इति सुभा०.
१०. 'आकप्रसवोऽयमत्र' इति सुभा०.

त्रैलोक्याङ्गुतमीदृशं तु चरितं शेषस्य येनास्य सा ।

प्रोन्मृज्येव निवर्तिता विष्वधरज्ञातेयदुर्वर्णिका ॥ ६४ ॥

लोके समस्त एवैकः क्षाद्यः कोऽप्येष वासरः ।

जनैर्महत्तया नीतो यो न पूर्वैर्न चापरैः ॥ ६५ ॥

आबद्धकृत्रिमसटाजटिलांसमिति-

रारोपितो मृगपतेः पदवीं यदि श्वा ।

मत्तेभकुम्भतटपाटनलम्पटस्य

नादं करिष्यति कथं हरिणाधिपस्य ॥ ६६ ॥

किमिदमुचितं शुद्धेः क्लिष्टं स्वपक्षसमुच्चतेः

फलपरिणतेर्युक्तं प्रौसं गुणप्रणयस्य वा ।

क्षणमुपगतः कणोपान्तं परस्य पुरःस्थिता-

न्विशिख निपतन्कूरं दूरान्त्रशंस भिर्नेत्सि यत् ॥ ६७ ॥

अमी ये दृश्यन्ते ननु सुभगरूपाः सफलता

मवत्येषां यस्य क्षणमुपगतानां विषयताम् ।

निरालोके लोके कथमिदमहो चक्षुरधुना

समं जातं सर्वैर्न सममथवान्त्यैरवयैः ॥ ६८ ॥

आहृतेषु विहंगमेषु मशको नायान्पुरो वार्यते

मध्ये वा धुरि वा वसंस्तृणमणिर्धर्ते मणीनां रुचम् ।

खद्योतोऽपि न कम्पते प्रचलितुं मध्येऽपि तेजस्तिनां

विक्सामान्यमचेतनं प्रभुमिवानामृष्टतत्त्वान्तरम् ॥ ६९ ॥

हेमकार सुधिये नमोऽस्तु ते दुस्तरेषु बहुशः परीक्षितुम् ।

काञ्चनाभरणमश्मना समं यत्त्वयैवैमधिरोप्यते तुलाम् ॥ ७० ॥

१. 'विष्वधरज्ञानेऽपि' इति सुभा०. २. 'स्पष्टं सपक्ष-' इति सुभा०. ३. 'प्रासुं गुणप्रणयस्य ते' इति सुभा०. ४. 'निहंसि' इति हुभा०. ५. 'एतत्' इति हुभा०.

वृत्त एव स घटोऽन्धकूपक त्वां प्रसादमपि नेतुरमक्षमः ।
 मुद्रितं त्वधमचेष्टितं त्वया तन्मुखाम्बुकणिकाः परीप्सता ॥ ७१ ॥
 शतपदी सति पादशते क्षमा भुवि न गोप्यदमप्यतिवर्तितुभ् ।
 किमियता द्विपदस्य हनूमतो ज़लनिधिकमणे विवदामहे ॥ ७२ ॥
 न गुरुवंशपरिग्रहशौण्डता न च महागुणसंग्रहणादरः ।
 फलविधानकथापि न मार्गणे किमपि लुब्धकबालगृहेऽधुना ॥ ७३ ॥
 तृणमणेमनुजस्य च तद्वतः किमुभयोर्विपुलाशयतोच्यते ।
 तनुरृणाग्रलबावयवैयोरवसिते ग्रहणप्रतिपादने ॥ ७४ ॥
 तनुरृणाग्रधृतेन हृतश्चिरं क इव तेन न मौक्तिकशङ्कया ।
 स जलविन्दुरहो विपरीतद्वजगदिदं वयमत्र सञ्चेतनाः ॥ ७५ ॥
 बुध्यामहे न बहुधापि विकल्पयन्तः
 कैर्नाममिर्व्यपिदिशेम महामतीस्तान् ।
 येषामशेषमुवनाभरणस्य हेत्त-
 स्तत्त्वं विवेक्तुमुपलः परमं प्रमाणम् ॥ ७६ ॥
 संरक्षितुं कृषिमकारि कृषीवलेन
 पश्यात्मनः प्रतिकृतिस्तृणपूरुषोऽयम् ।
 स्तब्धस्य निष्क्रियतयास्तमियोऽस्य नून-
 मश्चन्ति गोमृगगणाः पुनरेव सस्यम् ॥ ७७ ॥
 कस्यानिमेषवितते नयने दिवौको-
 लोकाद्वते जगति ते अपि वै गृहीत्वा ।

१. ‘अन्धकूप यस्त्वत्प्रसादमपनेतुं’ इति सुभा० २. ‘प्रतीच्छता’ इति
 सुभा० ३. ‘जलविधिकमणे’ इति सुभा० ४. ‘किमिह’ इति सुभा० ५. ‘इह
 येन’ इति सुभा० ६. ‘विकल्पमानाः’ इति सुभा० ७. ‘व्यपदिशाम’ इति
 सुभा० ८. ‘धत्यन्ति’ इति सुभा०

पिण्डप्रसारितमुखेन तिमे किमेत-

दृष्टं न बालिश विशद्विंशं त्वयान्तः ॥ ७८ ॥

पुस्त्वादपि प्रविचलेद्यदि यद्यधोऽपि

यायाद्यदि प्रणयनेन महानपि स्वात् ।

अभ्युद्धरेत्तदपि विश्वमितीद्वशीयं

केनापि दिक्प्रकटिता पुरुषोत्तमेन ॥ ७९ ॥

स्वल्पाशयः स्वकुलशिल्पविकल्पमेव

यः कल्पयन्स्वल्पति काचवणिकिपशाचः ।

अस्तः स कौस्तुभमणीन्द्रसपलरल-

निर्यतगुम्फनकवैकटिकेष्ययन्तः ॥ ८० ॥

तत्त्वत्यर्थितया वृतोऽनु कृतकः सम्यक्सतत्रो भया-

त्वस्थस्तान्न निपातयेदिति यथाकामं न संतोषितः ।

संशुष्यन्वृषदंश एष कुरुतां मूकः स्थितोऽप्यत्र किं

गेहे किं वहनाधुना गृहपतेश्वैराश्रन्त्यासवः ॥ ८१ ॥

एवं चेत्सरसि सभावमहिमा जाङ्घं किमेताद्वशं

ईसादेव निसर्गतः सरलता किं ग्रन्थिमत्तेद्वशी ।

मूलं चेच्छुचि पङ्कजश्रुतिरियं कस्माद्गुणा यद्यमी

किं छिद्राणि सखे मृणाल भवतस्तत्त्वं न मन्यामहे ॥ ८२ ॥

ये दिग्घैव कृता विषेण कुसृतिर्येषां कियद्गप्यते

लोकं हन्तुमनागसं द्विरसना रन्त्रेषु ये जाग्रति ।

१. ‘पिण्डे’ इति सुभा०. २. ‘गुम्फपड़’ इति सुभा०. ३. ‘तत्त्वत्यर्थितया धृतो न तु धृतः’ इति सुभा०. ४. ‘संपोषितः’ इति सुभा०. ५. ‘सरसस्थभावपरता’ इति सुभा०. ६. ‘यद्यस्त्वेव’ इति सुभा०. ७. ‘यान्’ इति सुभा०.

व्यालस्ते विदधत्यमी सदसतोश्चूदामणि मूर्धभि-
 नौचित्यादुणशालिनां कविदपि अंशोऽस्त्वलं चिन्तया ॥ ८३ ॥
 अहो कौर्यं स्त्रीणां हतरजनि धिकत्वामतिशठे
 मृषा प्रकान्तेयं तिमिरकबरीविश्वथृतिः ।
 अवक्तव्ये पाते जननयननाथस्य शशिनः
 कृतं स्त्रेहस्यान्तोचितमुदधिमुख्यैर्न तु जडैः ॥ ८४ ॥
 अहो गेहेनदीर्घं दिवसविजिगीषाजवररुजा
 प्रदीपोऽयं स्थाने ग्लपयति मृषामूनवयवान् ।
 उदात्तस्वच्छन्दाकमणहृतविश्वस्य तमसः
 परिस्पन्दं द्रष्टुं मुखमपि च किं सोढममुना ॥ ८५ ॥
 नामाप्यन्यतरोर्निमीलितमभूततावदुन्मीलितं
 प्रस्थाने स्वलितस्वर्त्सनि विधेन्यैर्गृहीतः करः ।
 लोकश्चायमदृष्टदर्शनवैशाहृग्वैशसान्मोचितो
 युक्तं काष्ठिक ल्खनवान्यदसि तामाप्रालिमाकालिकीम् ॥ ८६ ॥
 वाताहारतया जगद्विषधैराश्वस्य निःशेषितं
 ते ग्रस्ताः पुनरअतोयकणिकातीव्रतैर्वर्हिभिः ।
 तेऽप्यकूरचमूरुचर्मवसनैर्नीताः क्षयं लुब्धकै-
 दम्भस्य स्फुरितं विदधपि जनो जाल्मो गुणानीहते ॥ ८७ ॥
 ऊढा येन महाधुराः सुविषमे मार्गे सदैकाकिना
 सोढो येन कदाचिदेव न निजे गोष्टेऽन्यशौण्डध्वनिः ।
 आसीघस्तु गर्वा गणस्य तिलकं तस्यैव संप्रत्यहो
 विक्षष्टं धवलस्य जातजरसो गोः पण्यमुद्घोष्यते ॥ ८८ ॥

१. 'मूढा मणीन्' इति सुभा० । २. 'स्खलतः' इति सुभा० । ३. 'दशा हम्बै-
 शसादुदृतः' इति सुभा० । ४. 'तेऽपि कूर-' इति सुभा० ।

अस्थानोद्योगादुःखं जहिहि नहि नमः पङ्कुसंचारयौग्मयं
 स्वायासायैव साधो तव शलभ जवाभ्यासदुर्बासनेयम् ।
 ते देवस्याप्यचिन्त्याः प्रचलितमुवनाभोगहैलावहैला-
 मूलोत्सातानुमार्गा गतगिरिगुरवस्ताक्ष्यपक्षाप्रवाताः ॥ ८९ ॥
 चन्द्रेणैव तरङ्गभज्जिवहुलं संवर्ध्यमानाभ्यसौ
 द्वयुर्जीवनमेव किं गिरिसरित्खोतांसि यद्यम्बुधेः ।
 तेष्वेव प्रतिसंविधानविकलं पश्यत्सु साक्षिष्विव
 द्राघ्दपोऽदुर्मागतेष्वपि न स क्षीयेत यद्यन्यथा ॥ ९० ॥
 किलैकचुलकेन यो मुनिरपारमठिंघ पपौ
 सहस्रमपि घसरो विकृत एव तेषां पिबेत् ।
 स संभवति किंचिद्ग्न्वरविकासिधाज्ञा विना
 सदप्यसदिव स्थितं स्फुरितमन्तरोजस्विनाम् ॥ ९१ ॥
 ग्रावाणोऽत्र विभूषणं त्रिजगतो मर्यादया स्तीयते
 नन्वत्रैव विद्धुः स्थितो हि विद्धुधाः संभूय पूर्णाशिषः ।
 शेते चोद्दतनाभिपञ्चविलसद्वैह देवः स्वयं
 दैवादेव गतः स्वकुक्षिभृतये सोऽप्यम्बुधिर्निक्षगाः ॥ ९२ ॥
 अनीर्ष्याः श्रोतारो मम वचसि चेद्वच्चिम तदहं
 स्वपक्षाद्देतत्वं न तु बहु विपक्षात्यमवतः ।
 तमस्याकान्ताशो कियंदिव हि तेजोवयविनः
 स्वशक्त्या भासन्ते दिवसकृति सत्येव न पुनः ॥ ९३ ॥
 यत्ततस्य मुखाल्कियत्कमलिनीपञ्चे कणं पाथसो
 यो मुक्तामणिरित्यमंस्त स जडः शृणवक्षैकसादपि ।

१. ‘बहु न तु’ इति सुभा० २. ‘कियदपि’ इति सुभा० ३. ‘गदस्यादपि’
 इति सुभा०

अङ्गुल्यग्रलघुकियाप्रविलयिन्यादीयमाने तंत-

स्त्रोङ्गीय गंतो ममेत्यनुनिशं निद्राति नान्तः शुचा ॥ ९४ ॥

आस्तेऽत्रैव सरस्यहो वत कियान्संतोषपक्षप्रहो

हंसस्यास्य मनाङ् न धावति मैनः श्रीधान्नि पद्मे कचित् ।

सुप्तोऽद्यापि न बुध्यते तदितरस्तावत्यतीक्ष्णमहे

वेलामिन्दुदरप्रिया मधुलिहः सोदुं क्षणं न क्षमाः ॥ ९५ ॥

भेकेन क्षणता सरोषपरुषं यत्कृष्णसर्पनने

दाढुं गण्डचपेटमुज्जितभिया हस्तः समुल्लसितः ।

यच्चाघोमुखमक्षिणी विर्दधता नागेन तत्र स्थितं

तत्सर्वं विषमत्रिणो भगवतः कस्यापि लीलायितम् ॥ ९६ ॥

मृत्योरास्यमिवाततं धनुरिदं चाशीविषाभाः शराः

शिक्षा सापि जिर्तांर्जुनप्रसृतिका सर्वत्र निष्ठाकृतिः ।

अन्तः क्रौर्यमहो शठस्य मधुरं हा हारि गेयं मुखे

व्याधस्यास्य यथा भविष्यति तथा मन्ये वनं निर्मृगम् ॥ ९७ ॥

ग्रावग्रस्तसमस्तचेतनमनोवैदग्ध्यमुखो जनः

कः स्पर्धामधिरोहति त्रिभुवने चित्रं त्वया तन्वता ।

भावानां सदसद्विवेककलनाभ्यासेन जीर्णान्तरं

दूरादेव न नाम येन हृदयं वोदुं कृतो दुर्ग्रहः ॥ ९८ ॥

कोऽयं आन्तिप्रकारस्तव पैवन पदं लोकपादाहतानां

तेजस्वित्रातसेव्ये नभसि नयसि यत्पांसुपूरं प्रतिष्ठाम् ।

१. 'शनैः' इति सुभा०.
२. 'गते हहेल्यनुदिनम्' इति सुभा०.
३. 'मतिः' इति सुभा०.
४. 'बिबुध्यते न तदितः' इति सुभा०.
५. 'उषसि प्रिया' इति सुभा०.
६. 'त एव क्षमाः' इति सुभा०.
७. 'कर्णचपेटम्' इति सुभा०.
८. 'पिदधता' इति सुभा०.
९. 'अमी' इति सुभा०.
१०. 'जितार्जुना प्रतिभयं सर्वाङ्गनिम्रा गतिः' इति सुभा०.
११. 'पवन घनावस्करस्थानजातम्' इति सुभा०.

अंसिनुत्थाप्यमाने जननयनपथोपद्रवस्तावदास्तां

केनोपायेन साध्यो वपुषि कलुषतादोष एष त्वयैव ॥ ९९ ॥

एते ते विजिगीषवो नृपगृहद्वारार्पणावेक्षणाः

क्षिप्यन्ते वरयाच्चनाहितधियः कोपोद्भौर्वेत्रिमिः ।

अर्थेभ्यो विषयोपभोगविरसैर्नाकारि वैरादर-

स्ते तिष्ठन्ति मनस्विनः सुरसरित्तारे मनोहारिणि ॥ १०० ॥

वाता वान्तु कदम्बरेणुवैहला नृत्यन्तु सर्पद्विषः

सोत्साहा नैवतोयपानगुरवो मुञ्चन्तु नादं घनाः ।

मझां कान्तवियोगद्वृःखदहने मां वीक्ष्य दीनाननां

विद्युत्प्रस्फुरसि त्वमप्यकरुणे स्त्रीऽत्वेऽपि तुल्ये सति ॥ १०१ ॥

प्राणा येन सर्पितास्तव बलाद्येन त्वमुत्थापितः

स्कन्धे येन चिरं धृतोऽसि विदधे यस्ते सपर्यामपि ।

तस्यान्तः सितमात्रकेण जनयज्ञीवापहारं क्षणा-

ज्ञातः प्रत्युपकारिणां धुरि परं वेताल लीलायसे ॥ १०२ ॥

रज्ज्वा दिशः प्रवितताः सलिलं विषेण

पाशैर्मही हुतमुजा ज्वलिता वनान्ताः ।

व्याधाः पदान्यनुसरन्ति गृहीतचापाः

कं देशर्माश्रयतु यूथपतिर्मृगाणाम् ॥ १०३ ॥

१. 'यस्मिन्' इति सुभा०. २. 'सद्यः' इति सुभा०. अयं 'कोऽयं' इत्यादि-
श्लोकः सुभाषितावलौ भागवतमृतदत्तनाम्रा समुद्भृतः. ३. 'शबला' इति सुभा०.
४. 'नववारिसारगुरवो' इति सुभा०. ५. 'हुःखजलधौ' इति सुभा०. ६. 'वि-
द्युत्किं स्फुरसि' इति सुभा०. ७. 'गृहीतबाणाः' इति सुभा०. ८. 'आश्रयति'
इति सुभा०. 'अयं रज्ज्वा' इत्यादि श्लोकः सुभाषितावलौ मुक्तापीडनाम्रा समुद्भृतः.

प्रेह्नन्मयूरवनैखशातशिखानिखात-
 विस्थ्यातवारणगणस्य हरेर्गुहायाम् ।
 कोष्ठा निकृष्टसरमासुतद्विनष्ट-
 धार्ष्णः प्रविष्ट इति कष्टमिहाद्य द्वष्टम् ॥ १०४ ॥
 दानार्थिनो मधुकरा यदि कर्णतलै-
 दूरीकृताः करिवरेण मदान्धबुद्ध्या ।
 स्वस्यैव गण्डयुगमण्डनहानिरेषा
 भृज्ञाः पुनर्विकचपद्मवने चरन्ति ॥ १०५ ॥
 विस्थ्यातं विजयावहं रणसुवि व्याप्तं शुभैर्लक्षणै-
 स्तं चेन्मुच्चति कानने नरपतिस्तुङ्गं महान्तं गजम् ।
 अश्वत्थाप्रकपुण्डकेक्षुकदलीराखाद्य वंशाङ्कुरा-
 न्त्वैरं तस्य मनोरमे विचरतः का नाम हानिर्वने ॥ १०६ ॥
 विशालं शालमस्या नयनसुभर्गं वीक्ष्य कुसुमं
 शुकस्यासीहुद्धिः फलमपि भवेदस्य सद्वशम् ।
 इति ध्यात्वोपात्तं फलमपि च दैवात्परिणतं
 विपाके तूलोऽन्तः सपदि मरुता सोऽप्यपहृतः ॥ १०७ ॥
 अैयं वारामेको निलय इति रत्नाकर इति
 श्रितोऽसाभिस्तृष्णातरलितमनोभिर्जलनिधिः ।
 क एवं जानीते निजकरपुटीकोटरगतं
 क्षणादेनं ताम्यतिभिमकरमापास्यति मुनिः ॥ १०८ ॥
 इति रत्नत्रये भल्लटजातकं समाप्तम् ।

१. 'नखपात-' इति सुमां० २. 'निकिष्टः' इति सुमां० 'अयं प्रेह्नन्मयूर-'
 इस्यादिश्लोकः सुभाषितावलौ उपाध्यायघनवर्मेनान्ना समुद्भृतः ३. 'अयं वारा-
 मेको' इस्यादिश्लोकः शार्ङ्गवरपद्मतौ मालवखनान्ना समुद्भृतः ४.

श्रीनीलकण्ठदीक्षितप्रणीतं
सभारक्षनशतकम् ।
षट्दर्शनीपरिज्ञानमण्डितैरिव पण्डितैः ।
स्तम्भैश्चित्रविर्तिनैश्च सभा किमवभासते ॥ १ ॥

१. श्रीमद्पद्मीक्षितसोदर्यस्वाच्छा(पा)दीक्षितस्य पौत्रो नारायणदीक्षितपुत्रः श्रीनीलकण्ठदीक्षितोऽयं खिस्तान्वीयसप्तदशशतकपूर्वार्थे द्रविडदेशमलंचकार जन्मना, यतोऽनेन नीलकण्ठविजयप्रारम्भे 'अष्टविंशत्पूर्णताप्राप्तिकर्तुः सहस्रेषु (४७३८) । कलिवर्षेषु गतेषु अथितः किल नीलकण्ठविजयोऽयम् ॥' इति स्वप्न्यनिर्माणसमयो लिखितः असज्जाता नीलकण्ठदीक्षितकृता ग्रन्थास्त्वेते—
(१) अन्यापदेशशतकम्, (२) कलिविडब्बनशतकम्, (३) गङ्गावतरणम्,
(४) नीलकण्ठविजयः (नीलकण्ठचम्भः), (५) शान्तिविलासः, (६) शिवलीलाण्डः, (७) सभारक्षनम् वर्तमानशतक एव काश्यां समुत्पन्नेन शंकरदीक्षितेन प्रणीता गङ्गावतरणचम्पूः पूर्वोक्तगङ्गावतरणाद्विज्ञा. काव्यमालाद्वितीयाङ्के श्रीमद्पद्मदीक्षितनाम्ना मुद्रितमुपदेशशतकं नीलकण्ठदीक्षितेन कृतं न त्वपदीक्षितेनेत्यपि केनिद्वद्विन्ति. असमृष्टपुस्तकद्वये तु 'अप्यदीक्षितकृतमुपदेशशतकम्' इत्येवास्ति.
(१) ओष्ठशतककर्ता शुक्रजनार्दनसूतुः कविनीलकण्ठः, (२) काशिकातिलककर्ता रामभट्टसूनर्नीलकण्ठभट्टः, (३) कुण्डमण्डपविधानकर्ता नीलकण्ठः, (४) जारजातशतककर्ता कविनीलकण्ठशर्मा, (५) नारायणगीताकर्ता नीलकण्ठविज्ञाचारी, (६) ब्रह्मभीमांसाभाष्यकर्ता नीलकण्ठशैवाचार्यः, (७) भगवन्तभास्करकर्ता शंकरभट्टसूनर्नीलकण्ठभट्टः, (८) भारतभावदीपस्य मञ्चरहस्यप्रकाशिकायाथ कर्ता गोविन्दनांलकण्ठचतुर्थः, (९) वर्षतच्छकर्ता अनन्तदेवज्ञसूनर्नीलकण्ठदेवज्ञः, इत्याद्या अन्येऽपि बहवो नीलकण्ठास्तत्तद्वैश्वे काले च समभूवन्. श्रीमाधवकविना शंकरविजयस्य पञ्चदशे सर्वे 'तदमन्तरमागमान्तविद्या प्रणवेभ्यः प्रतिपादयन्तमेनम् । हरदत्तसमाह्योऽविगम्य स्वधुरं संगिरते स नीलकण्ठम् ॥', 'सितभूतितरक्षिताखिलाङ्गैः स्फुटरुद्राक्षकलापक्षकण्ठैः । परिवीतमधीतश्चैवशास्त्रैर्मुनिशायान्तमसुददर्श विष्यैः ॥', 'विजितो यतिभूमृता स शैवः संह गर्वेष्व विसूज्य च स्वभाष्यम् । शारणं प्रतिपेदिवान्महर्षिं हरदत्तप्रमुखैः सहात्मविष्यैः ॥' इत्यादिना वर्णितः कथन नीलकण्ठमिथ्ये महाशैवः श्रीशंकराचार्यसमयेऽप्यासीत्. पूर्वोक्त ब्रह्मभीमांसाभाष्यकर्ता नीलकण्ठशैवाचार्यः कदम्बिद्यप्रेष खात्.

सन्ति सर्वविधा मर्त्या न सन्त्येके विपश्चितः ।
 असूर्येणैव लोकेन किं तेन विषयेण नः ॥ २ ॥
 उद्यन्तु शतमादित्या उद्यन्तु शतमिन्द्रवः ।
 न विना विदुषां वाक्यैर्नश्यत्याभ्यन्तरं तमः ॥ ३ ॥
 बहुभ्यो बहु बोद्धव्यं बहुधा बहुवासरान् ।
 बहुकृत्पशतस्थायि लब्धुं बहुविधं यशः ॥ ४ ॥
 पाषाणाः सर्व एवैते पद्मरागेषु को गुणः ।
 प्रकाशः कश्चिद्द्रास्तेऽपरत्र स न विद्यते ॥ ५ ॥
 जात्यन्धा जातिबधिरा जातिमूकाश्च ते जनाः ।
 सम्यग्गाराधिता यैन सन्तो विज्ञानसिन्धवः ॥ ६ ॥
 अपि मानुष्यकं लब्ध्वा भवन्ति ज्ञानिनो न ये ।
 पशुतैव वरा तेषां प्रत्यवायाप्रवर्तनात् ॥ ७ ॥
 किं परोक्षं किमध्यक्षं किं लभ्यं किं नु दुर्लभम् ।
 सर्वमैन्द्रियकं वस्तु सर्व करणतं सताम् ॥ ८ ॥
 स्थावरा जड़मा मर्त्या ब्राह्मणा मुनयः सुराः ।
 शिव इत्यप्यमी भेदाश्चिदुत्कर्षनिवन्धनाः ॥ ९ ॥
 विद्युज्जलधरो वृष्टिश्चन्द्राकौ सागरा इति ।
 सर्वमद्वुतमज्ञानाज्ञानां तु न किंचन ॥ १० ॥
 तत्र तत्र स्थितैर्ज्ञानकरणैरिव विग्रहः ।
 विद्वद्द्विः शोभते देशस्तैर्विहीनस्त्वमङ्गलः ॥ ११ ॥
 अमलीमसमच्छद्रमकौर्यमतिसुन्दरम् ।
 अदेयमप्रतिग्राह्यमहो ज्ञानं महाधनम् ॥ १२ ॥
 संदर्भशक्तिहीनानां शब्दाभ्यासो वृथा श्रमः ।
 मुग्धानि लब्ध्वा पुष्पाणि मुण्डितः किं करिष्यति ॥ १३ ॥

शास्त्रेषु दुर्ग्रहोऽप्यर्थः सदते कविसूक्षिषु ।
 द्वयं करगतं रत्नं दारुणं फणिमूर्धनि ॥ १४ ॥
 आज्ञायं व्यवहाराणामार्जवं परमं धियाम् ।
 स्वातन्त्र्यमपि तत्रेषु सूते काव्यपरिश्रमः ॥ १५ ॥
 साहित्यविद्याहीनानां सर्वशास्त्रविदामपि ।
 समाजं परिपश्यन्ति संमजं बुद्धिशालिनः ॥ १६ ॥
 अशिक्षितानां काव्येषु शास्त्राभ्यासो निरर्थकः ।
 किमस्त्यनुपनीतस्य वाजपेयादिभिर्मित्यैः ॥ १७ ॥
 अन्धा विद्वज्जैर्हीना मूका कविभिरुज्जिता ।
 बधिरा गायनैर्हीना सभा भवति भूभृताम् ॥ १८ ॥
 साहित्यादपि शास्त्राणि विशिष्टानीति चेन्मतिः ।
 ततोऽपि वैदाध्ययनं ततोऽपि शिवकीर्तनम् ॥ १९ ॥
 सन्त्वश्वाः सन्तु मातङ्गाः सन्तु योधाः सहस्रशः ।
 नरेन्द्राणां विशेषेण न विना कविना यशः ॥ २० ॥
 काणाः कंमलपत्राक्षाः कदर्याः कल्पशाखिनः ।
 कातरा विक्रमादित्याः कविह्नगोचरं गताः ॥ २१ ॥
 पारवश्यं वृथा दार्यं पञ्चानामेकदारता ।
 पाण्डवानामभूत्कीर्त्यै पाराशर्यकवेर्गिरा ॥ २२ ॥
 जानाते यत्र चन्द्राकौं जानते यत्र योगिनः ।
 जानीते यत्र भर्गोऽपि तज्जानाति कविः स्वयम् ॥ २३ ॥
 सर्वासामपि विद्यानां साहित्यं हि कवेः पदम् ।
 साधारण्येऽपि यत्रैव सारखतपदं द्युवम् ॥ २४ ॥

नादातव्यं न द्रातव्यं न कर्तव्यं च किंचन ।
 सान्त्वमेकं प्रयोक्तव्यं सर्वं तस्य वशे जगत् ॥ २५ ॥
 नामरूपात्मकं विश्वं दृश्यते यदिदं द्विधा ।
 तत्राद्यस्य कविर्वेदा द्वितीयस्य चतुर्मुखः ॥ २६ ॥
 ज्योतिष्ठोमे किमुक्थ्ये किं किमाज्ये किं रथन्तरे ।
 स्तुतिरित्येव हृष्णन्ति सर्वज्ञा अपि देवताः ॥ २७ ॥
 न जातिरूपकर्मणि दृश्यन्ते मृदुभाषिणि ।
 पश्चिमो मलिनास्तत्र परपुष्टा निदर्शनम् ॥ २८ ॥
 अर्थहीनोऽपि मधुरः शब्दो लोकप्रियंकरः ।
 वीणावेणुमृदङ्गादीन्यत्रोदाहरणानि नः ॥ २९ ॥
 जिघांसन्तोऽपि पश्चो रुदन्तोऽपि स्तनंधयाः ।
 अन्तोऽपि रिप्तो युद्धे वशमायान्ति सान्त्वतः ॥ ३० ॥
 दातुः प्रतिप्रहीतुश्च यौ हस्तावुत्तराधरौ ।
 तयोरप्यौत्तराधर्यं ताभ्यामेवोपपाद्यते ॥ ३१ ॥
 अमर्त्याः सन्तु मर्त्या वा चेतनाः सन्त्वचेतनाः ।
 दानमेव पुरस्कृत्य स्तूयन्ते भुवनैखिभिः ॥ ३२ ॥
 देयं द्रव्यमियत्तावद्वानोक्तर्षे न कारणम् ।
 किं त्वच्छेदराहिलं धनदाम्बुदयोरिव ॥ ३३ ॥
 ददातिराददातिश्च द्वावेतौ परमाहुतौ ।
 ययोः स्वाम्यं च दास्यं च लीलामात्रविजृम्भितम् ॥ ३४ ॥
 दोषा अपि गुणायन्ते दातारं समुपाश्रिताः ।
 कालिमानं किलालम्ब्य कालमेघ इति स्तुतिः ॥ ३५ ॥
 किं दातुरखिलैर्दोषैः किं उव्धस्याखिलैर्गुणैः ।
 न लोभादधिको दोषो न दानादधिको गुणः ॥ ३६ ॥

अर्थाः साधारणा एव वियुज्यन्ते स्वभावतः ।
 ममतां त्यजतां तेषु महदुत्पद्यते यशः ॥ ३७ ॥
 मृतोऽप्यर्थं न मोक्ष्यामि बद्धा नेष्यामि मूर्धनि ।
 इति चेत्सुद्वदो लोभः पात्रे देयमशङ्कितम् ॥ ३८ ॥
 षष्ठिर्देशान्तरे लभ्या शतं दत्तवात्र नैर्गंमे ।
 पात्रे त्वेकमिहोत्सृज्य परत्रानन्तमाप्यते ॥ ३९ ॥
 को दत्ते क इवादते साहृष्टं सेन भुज्यते ।
 धीभेदमात्रे दातृत्वे क्लिश्यन्ते कृपणाः कियत् ॥ ४० ॥
 स्वातङ्गयं यदि चोरेऽपि भोकृत्वं यदि बन्धुषु ।
 निष्कर्षे तु अमः साम्यं तत्त्वक्त्वा लभ्यतां यशः ॥ ४१ ॥
 न धैर्येण विना लक्ष्मीर्न शौर्येण विना जयः ।
 न ज्ञानेन विना मोक्षो न दानेन विना यशः ॥ ४२ ॥
 स्वकीयान्मुच्छते मस्त्याः स्वापत्यानि फणाघराः ।
 बलावलन्यवस्थेयं बलिनस्त्वकुतोभयाः ॥ ४३ ॥
 गुरुं हत्वा दिवं यान्ति तृणं छित्वा पतन्त्यवः ।
 बलिनां दुर्बलानां च श्रुतयोऽपि द्विधा स्थिताः ॥ ४४ ॥
 बलिनो बलिनः खिद्धान्त्यबलं तु न गृह्णते ।
 दावं दीपयते चण्डो दीपं व्याहन्ति मारुतः ॥ ४५ ॥
 बाधका अपि लोकानां बलिनो विभ्यति स्वयम् ।
 सर्वं बलवतः पथ्यं भिषग्मिरपि गीयते ॥ ४६ ॥
 शुभप्रारब्धवलब्धापि लक्ष्मीः शौर्यविवर्जिते ।
 शोकेन दुःखमामोति षण्डे कुलवधूरिव ॥ ४७ ॥

सर्वत्र लाल्यते शूरो भीरुः सर्वत्र हन्यते ।
 पच्यन्ते केवला मेषाः पूज्यन्ते युद्धदुर्मदाः ॥ ४८ ॥
 भार्यायाः सुन्दरः क्षिग्धो वेश्यायाः सुन्दरो धनी ।
 श्रीदेव्याः सुन्दरः शूरो भारत्याः सुन्दरः सुधीः ॥ ४९ ॥
 न शौर्यं शौर्यमित्येव स्तूयते बुद्धिशालिभिः ।
 किं तु नीत्या समाश्लिष्टं वामित्वमिव मेघया ॥ ५० ॥
 शौर्येण लोकसेव्यत्वं शौर्येण क्षितिपालता ।
 शौर्येण लभ्यः स्वर्गोऽपि शौर्यं कस्य न साधनम् ॥ ५१ ॥
 समरेषु नरेन्द्राणां सवनेषु द्विजन्मनाम् ।
 पतिकर्मसु नारीणां शौर्यं भवति भूषणम् ॥ ५२ ॥
 शौर्यं तुल्ये कथं वृत्तं स्वामी दास इति द्विधा ।
 अन्यव्यव्यतिरेकाभ्यां नीरैरित्यवधार्यताम् ॥ ५३ ॥
 न जयाय स्वतः शौर्यं किं तु नीत्योपवृहितम् ।
 प्रयुक्तं हि जयत्यस्मं प्रयोक्ता न स्वतः कञ्चित् ॥ ५४ ॥
 इदमेव परं शौर्यमुपायैस्त्रिभिरन्वितम् ।
 इदमेव परं मौर्ख्यमुपायैस्त्रिभिरुज्जितम् ॥ ५५ ॥
 पराक्रमन्ते युद्धेषु सममेवोभये भटाः ।
 विजयन्तेऽभ्युपायज्ञा विजीयन्ते तदुज्जिताः ॥ ५६ ॥
 किं शास्त्रैर्बुद्धाभ्यस्तैः किं चातुर्येण किं चिया ।
 किं शौर्येणानिवार्येण ललाटे चैत्र लिख्यते ॥ ५७ ॥
 घटमानाः कुद्दमेषु दरिद्रति विपश्चितः ।
 मूद्देषु रमते लक्ष्मीरहो दिष्टस्य चेष्टितम् ॥ ५८ ॥
 तुल्यं कर्षन्ति पृथिवीं तुल्यं शास्त्राण्यधीयते ।
 उन्मज्जन्ति निमज्जन्ति दिष्टस्यैकस्य चेष्टया ॥ ५९ ॥

लुभ्यन्ति वितरन्तोऽपि कुप्यन्ति सरला अपि ।
 मुद्यन्ति मतिमन्तोऽपि भोक्तुर्भाग्यविपर्ययात् ॥ ६० ॥
 अधीयते विजानन्ति विरज्यन्ति मुहुर्मुहुः ।
 नात्यन्ताय निवर्तन्ते नरा वैषम्यतो विधेः ॥ ६१ ॥
 दोहैरालवालैश्च कियद्वक्षानुपासहे ।
 ते तु कालं प्रतीक्षन्ते फलपुष्पसमुद्भवे ॥ ६२ ॥
 कः प्रसूते पुरोवातं कः प्रेरयति वारिदम् ।
 प्राप्ते तु श्रावणे मासि भवत्येकार्णवं जगत् ॥ ६३ ॥
 कालः करोति कार्याणि काल एव निहन्ति च ।
 करोमीति विहन्मीति मूर्खो मुद्यति केवलम् ॥ ६४ ॥
 अपि कालस्य यः कालः सोऽपि कालमपेक्षते ।
 कर्तुं जगन्ति हन्तुं वा कालस्तेन जगत्यमुः ॥ ६५ ॥
 कालः सदागतिरपि स्थायीव परिचेष्टते ।
 चण्डमास्तवद्विद्ध्यमधरोत्तरयन्धणात् ॥ ६६ ॥
 कालश्चालयति प्रायः पण्डितान्पामरानपि ।
 तं चेचिकीर्षसि वशो तितिक्षैव महौषधम् ॥ ६७ ॥
 रन्धेषु प्रहरिष्यन्तः कति कामादयोऽयः ।
 क्षणावश्यति लोकोऽयं क्षमा चेत्र नियच्छति ॥ ६८ ॥
 अपकारदशायामप्युपकुर्वन्ति साधवः ।
 छिन्दन्तमपि वृक्षः सच्छायया किं न रक्षति ॥ ६९ ॥
 सवत्येव तदा ज्ञानं सवत्येव तदा तपः ।
 छिद्रं छिद्रमनुपाप्य न चेच्छादयति क्षमा ॥ ७० ॥
 क्षमां रक्षन्ति ये यत्काक्षमां रक्षन्ति ते चिरम् ।
 क्षमास्ते निभृता येषु क्षमास्ते सर्वकर्मसु ॥ ७१ ॥

मूर्खाः शमयितुं दुःखं संरभन्ते ततस्ततः ।
 क्षमयैव निगृह्णन्ति धीराः संरभवर्जिताः ॥ ७२ ॥
 आ कल्यादा निशीथाच्च कुक्ष्यर्थं व्याप्रियामहे ।
 न च निर्वृणुमो जातु शान्तास्तु सुखमासते ॥ ७३ ॥
 नायास्यन्ते शरीराणि न दैन्यमवबुध्यते ।
 संभवत्यपि चानन्दः शान्तिमभ्यस्यतां सताम् ॥ ७४ ॥
 प्रसीदत्यपरिस्पन्दि पयः कलुषितं यथा ।
 तथाऽशान्तमपि स्वान्तं प्रसीदति शनैः शनैः ॥ ७५ ॥
 यत्केन महता लभ्या दासा द्वित्राः सुखाय नः ।
 शान्तस्य कालादृष्ट्यादाः शतं भृत्या अवेतनाः ॥ ७६ ॥
 अपि मृद्रुग्या गिरा लभ्यः सदा जागर्त्यतन्द्रितः ।
 नास्ति धर्मसमो भृत्यः किंचिदुक्तस्तु धावति ॥ ७७ ॥
 अर्थेनोपार्ज्यते धर्मो धर्मेणार्थं उपार्ज्यते ।
 अन्योन्याश्रयणं ह्येतदुभयोत्पत्तिसाधनम् ॥ ७८ ॥
 विपणिः पुण्यतीर्थानि विक्रेतारस्त्वकिंचनाः ।
 तृणेनाप्यन्ततो धर्मः पर्वसु क्रियते महान् ॥ ७९ ॥
 त्रुलकोदकमात्रेण धान्यमुष्टिव्ययेन वा ।
 मरुभूमिषु दुर्भिक्षे धर्मसस्यं महाफलम् ॥ ८० ॥
 धर्मो नर्मसखः कामे गुरुस्तत्त्वोपदेशने ।
 भटः संगरज्जेषु सचिवोऽर्थसमर्जने ॥ ८१ ॥
 सुवि वृक्षो दिवि च्छाया सुवि कूपो जलं दिवि ।
 सुवि यद्गृह्णते विप्रैर्दिवि तदीयते सुरैः ॥ ८२ ॥
 कदलीकन्दवद्धर्मो न रोहति बहिर्गतः ।
 छादितस्तु फलं चारु सूते पनसमूलवत् ॥ ८३ ॥

दुःखेनोपार्ज्यते धर्मः सुखेन तु विनाश्यते ।
 कृच्छ्रलघुमिमं त्रातुं नेच्छन्ति मुनयः सुखम् ॥ ८४ ॥
 संपाद्यतां वा यत्नेन यद्वा विकीर्यतामयम् ।
 सर्वथा भजतावाप्यो धर्मो भवति नान्यथा ॥ ८५ ॥
 अर्थवन्तः प्रशस्यन्ते निन्द्यन्ते तद्विनाशकृताः ।
 आगमेष्वपि चेदेवमद्वृतं किं शरीरिषु ॥ ८६ ॥
 अथोऽप्यथेन चेत्साध्यः का वार्ता धर्मकामयोः ।
 अर्थः सर्वजगन्मूलमनर्थोऽर्थविपर्ययः ॥ ८७ ॥
 कर्मज्ञानं च मोक्षाय कर्मण्यथोऽधिकारिता ।
 अतोऽथेनैव कैवल्यं न कैवल्येन लभ्यते ॥ ८८ ॥
 कथमर्थं निषेधन्तु श्रुतयः स्मृतयोऽपि वा ।
 यासामेकं पदमपि न चलत्यर्थतो विना ॥ ८९ ॥
 लक्ष्मीश इति गोविन्दो मेरुधन्वेति शंकरः ।
 हिरण्यगर्भ इत्येव ब्रह्मापि बहु मान्यते ॥ ९० ॥
 ऊर्ध्वं गच्छन्ति यं त्यक्त्वा यं गृहीत्वा पतन्त्यधः ।
 तस्य गौरवमर्थस्य तावतैवानुमीयताम् ॥ ९१ ॥
 गृहिणा यदि लभ्येत गृहिणी हृदयंगमा ।
 संसार इति को भारतसं सारमनुपश्यतः ॥ ९२ ॥
 आहत्य चिनुमः स्वर्गमपवर्गमनुकमात् ।
 अनुकूले हि दांपत्ये प्रतिकूलं न किंचन ॥ ९३ ॥
 गृहिणीवृत्तिदोषेण गौतमोऽत्यन्ततापितः ।
 आतस्थे दुःखविध्वंसं कैवल्यं परमं मुनिः ॥ ९४ ॥
 अपि यत्परमं तत्त्वमर्थेन्दुकृतशेखरम् ।
 तस्यापि तावानानन्दः किमसज्जननीं विना ॥ ९५ ॥

निन्दन्ति च प्रशंसन्ति निगमा यद्द्वाश्रमम् ।
 दांपत्यसाम्यवैषम्यमेदादेतद्वयवस्थितिः ॥ ९६ ॥
 इन्द्रियाण्यनुपङ्क्षेश्य लभ्यं श्रेयो गृहाश्रमे ।
 अतस्तुर्याश्रमं प्राहुरबाधन्यायवाधितम् ॥ ९७ ॥
 भुज्यते यत्सुखं धीरैरप्रमत्तैर्गृहाश्रमे ।
 स्वर्गस्तथागसः पूर्तिरपवर्गोऽस्य नित्यता ॥ ९८ ॥
 दृष्टदोषोऽपि गार्हस्थये दीर्घदर्शितया स्वयम् ।
 गार्हस्थयमेव परमं मेने नैयायिको मुनिः ॥ ९९ ॥
 उच्चावचं जगद्वैःस्थयमेकं एव निषेधति ।
 प्रविष्टमात्रो नृपतिः प्रपञ्चसिव नः श्रुतिः ॥ १०० ॥
 न राजानं विना राज्यं बलवत्खपि मन्त्रिषु ।
 प्राणेष्वसत्सु किं देहश्चण्डवातेन धार्यते ॥ १०१ ॥
 मातुः किंचित्पितुः किंचिदाचार्यात्किंचिदाप्यते ।
 सम्यग्विनीतैः शास्त्रेषु सर्वं राज्ञस्तु लभ्यते ॥ १०२ ॥
 चलन्ति सर्वमर्यादाश्चलिते सति पार्थिवे ।
 पर्वता अपि कम्पन्ते प्रसक्ते कम्पने सुवः ॥ १०३ ॥
 पत्वा मङ्गल्ययोगेन पत्युरायुः प्रवर्धते ।
 प्रकृतीनां तु भाग्येन पार्थिवः सुखमेधते ॥ १०४ ॥
 निर्मितं शतकं साग्रं नीलकण्ठेन यज्वना ।
 सभारङ्गनमेतेन साधयन्तु मनीषिणः ॥ १०५ ॥
 इति श्रीभरद्वाजकुलजलधिकासौरुभश्रीकण्ठमतप्रतिष्ठापनाचार्यचतुरधिकशत-
 प्रबन्धनिर्वाहकमहाब्रतयाजिश्रीमदप्यदीक्षितसोदर्यश्रीमदाचादीक्षि-
 तपौत्रेण श्रीनारायणदीक्षितात्मजेन श्रीभूमिदेवीगम्भसंभवेन
 श्रीनीलकण्ठदीक्षितेन विरचितं सभारङ्गनशतकम् ।

महाकविश्रीकालिदासकृता

नवरत्नमाला ।

ॐकारपञ्चरशुकीमुपनिषदुद्यानकेलिकलकण्ठीम् ।

आगमविपिनमयूरीमार्यमन्तर्विभावये गौरीम् ॥ १ ॥

दयमानदीर्घनयनां देशिकरूपेण दर्शिताभ्युदयाम् ।

बामकुचनिहितवीणां वरदां संगीतमातृकां वन्दे ॥ २ ॥

श्यामलिमसौकुमार्यमानन्दमन्दसंपदुन्मेषाम् ।

तरुणिमकरुणापूरां मदजलकङ्गोललोचनां वन्दे ॥ ३ ॥

नखमुखमुखरितवीणानादरसास्वादनवनवोल्लासम् ।

मुखमन्ब मोदयतु मां मुक्ताताटङ्गसुधहसितं ते ॥ ४ ॥

सरिगमपघनिरतां तां वीणासंक्रान्तकान्तहस्तान्ताम् ।

शान्तां मृदुलस्वान्तां कुचभरतान्तां नमामि शिवकान्ताम् ॥५॥

अवदुतटविट्ठचूलीपालीं तालीपलाशताटङ्गाम् ।

वीणावादनवेलाकम्पितशिरसं नमामि मातङ्गीम् ॥ ६ ॥

वीणारवानुषङ्गं विकचमदामोदमाधुरीभृङ्गम् ।

करुणापूरतरङ्गं कलये मातङ्गकन्यकापाङ्गम् ॥ ७ ॥

मणिभङ्गमेचकाङ्गीं मातङ्गीं नौमि सिद्धमातङ्गीम् ।

यौवनवनसारङ्गीं संगीताम्भोरुभानुभवभृङ्गीम् ॥ ८ ॥

मेचकमासेचनकं मिथ्यादृष्टान्तमध्यभागं तम् ।

मातस्तव स्वरूपं मङ्गलसंगीतसौरभं मन्ये ॥ ९ ॥

नवरत्नमालिकाख्यां विरचितमातङ्गकन्यकाभूषाम् ।

यः पठति लिखति वैतां स भवेद्वागीश्वरः साक्षात् ॥ १० ॥

इति महाकविश्रीकालिदासकृता नवरत्नमाला समाप्ता ।

१. देवीस्तुतिरूपोऽयं ग्रन्थः २. सरिगमेति सप्तस्तरसूचकान्यक्षराणि.

३. खिन्नाम् ४. 'तदासेचनकं तृसेनास्त्यन्तो यस्य दर्शनात्'.